



ادارتی نوٹ

زیر نظر کتاب 'متاع فقیر' سردار محمد چودھری سابق انسپکٹر جنرل آف پولیس، پنجاب کی "آپ جیتی" ہے جس میں انہوں نے کوئی بھی لگی لپٹی رکھے بغیر اپنا ماضی و حال انتہائی ایمانداری اور وضاحت کے ساتھ بیان کیا ہے۔ مجھے پاکستان میں بہت ہی کم لوگ ایسے ملے جو اپنی زندگی میں نہایت ہی اعلیٰ مقام پر پہنچے لیکن اپنے ماضی کو فراموش نہیں کیا۔ چودھری صاحب نے جس انداز سے اپنا ماضی بیان کیا ہے اور یہ دعویٰ بھی نہیں کیا کہ "پدرم سلطان بود" یہ بات نہایت ہی قابل ستائش ہے۔ جہاں تک زبان دانی کا تعلق ہے، چوہدری صاحب نے نہایت آسان اور خوبصورت الفاظ اور محاورے استعمال کئے ہیں بلکہ بعض جگہ تو پنجابی زبان کے لفظ اور جملے انکی اصل پہچان کے ساتھ جوں کے توں لکھ دیئے جس سے چوہدری صاحب کے دل کی سچائی عیاں ہے، وہ لفاظی کے فن سے آشنا ہیں اور اسکی اہمیت سے بھی واقف ہیں لیکن یہاں وہ بڑے واضح اور کھرے نظر آتے ہیں۔ ان کی تحریر میں لفاظی نام کی کوئی چیز نظر نہیں آتی۔ یہ امر قابل غور ہے کہ جو آدمی ہمیشہ انگریزی لکھتا اور بولتا رہا ہو بلکہ انگریزی ہی میں سوچتا رہا ہو، اس نے کس قدر خوبصورت اور سادہ اردو زبان میں اپنی سوانح حیات لکھی ہے۔

میں چوہدری صاحب کو ذاتی طور پر جانتا ہوں۔ وہ کبھی بھی کسی نفسیاتی الجھن کا شکار نہیں ہوئے اور نہ ہی انہوں نے کبھی غیر ضروری دباؤ قبول کیا۔ اسی لئے وہ زندگی میں ہر مرحلہ پر کامیاب و کامراں رہے۔ ان کے ماضی کو دیکھ کر یہ بات روز روشن کی طرح واضح ہوتی ہے کہ محنت کبھی بھی رائیگاں نہیں جاتی اور اللہ تعالیٰ اس کا ثمر ضرور عطا کرتا ہے۔ میں نے ان کو ہمیشہ

ہمدرد پایا اور چھوٹے سے چھوٹے آدمی کو بھی انہوں نے انسانیت کے رتبے سے عزت دی۔
 پاکستان سے ان کا لگاؤ جذباتی ہے اور اس ملک کے لئے جو انہوں نے اور ان کے خاندان
 نے صعوبتیں اٹھائی ہیں، وہ بیان سے باہر ہیں۔ لیکن انہوں نے ان مصائب کو کبھی اپنے ماضی کا
 روگ نہیں بنایا۔ اس کتاب کی ایک اور بھی خوبی ہے کہ اس میں زندگی کی حقیقتوں کو کچھ اس طرح
 بیان کیا گیا ہے کہ وہ قاری کے ذہن میں ایک فلم کی طرح گھومتی ہیں اور مناظر مجسم ہو کر سامنے
 آتے ہیں۔ نوجوان نسل جس نے بھی عملی زندگی کا آغاز کرنا ہے، اس کے لئے بقول اقبال یہ
 ”شعلہ نواقتدیل“ ہے۔

اگر اس ادارتی نوٹ کے طویل ہونے کا خوف نہ ہوتا تو میں اس پر مزید لکھتا۔ اب میں ان
 ہی الفاظ کے ساتھ چوہدری صاحب کو عقیدت کا خراج پیش کرتے ہوئے اپنی تحریر تمام کرتا
 ہوں۔

ڈاکٹر ایس ایم شفیق
 ایم اے (اکنامکس)، ایم اے (پولیشکل سائنس)،
 ایل ایل بی، پی ایچ ڈی

انتساب

بلیقیس کے نام

سب کہل کچھ لہ و گل میں نمیں ہو گئیں
خک میں کیا صوٹس ہی کی کہ نہی ہو گئیں

فہرست مضامین

- 1- ادارتی نوٹ
- 2- عرض مولف
- 3- پیش لفظ
- 4- اداس عہد
- 5- کھلا ڈاکہ
- 6- اجازہ
- 7- پناہ گیر
- 8- اسلامیہ کالج ہوشیار پور
- 9- ٹرین ٹو پاکستان
- 10- لاہور والٹن کمپ
- 11- ٹوبہ ٹیک سنگھ
- 12- نیا ایس ڈی ایم
- 13- روشنی کا سفر
- 14- گورنمنٹ کالج، لاہور
- 15- شہر لاہور
- 16- مقابلے کا امتحان
- 17- اک المیہ
- 18- رحمت کی تجویز

- 19۔ بیان کے بندھن آسمانوں پر
- 20۔ چٹ منگنی پٹ بیاہ۔
- 21۔ سودا دل کا۔
- 22۔ بلقیس اور میں۔
- 23۔ رفاقت ہی سے ہے رفیقِ حیات۔
- 24۔ زندگی کی راہیں۔
- 25۔ ناگہانی موت۔
- 26۔ زندگی کا پہیہ چلتا رہا۔
- 27۔ رب کا روپ... ماں۔
- 28۔ ہائے موت کہ تجھے موت کیوں نہ آگئی۔
- 29۔ گھر دیکھ کر دشت آ گیا۔
- 30۔ دل کی بات۔

بِسْمِ اللّٰهِ الرَّحْمٰنِ الرَّحِیْمِ

عرض مولف

آپ کے ہاتھ میں جو کتاب ہے، یہ کوئی ناول نہیں ہے۔ ناول سے بڑھ کر دلچسپ تو ہو سکتی ہے مگر یہ داستان ایک حقیقت ہے۔ اس کے تمام کردار اصلی ہیں اور ان کے نام بھی۔ مگر بعض حقیقتیں افسانوں سے کہیں زیادہ بڑھ کر دلچسپ ہوتی ہیں اور یہ کہانی بھی ان ہی کہانیوں میں سے ایک ہے اور یہ روئیداد ہے میری اپنی زندگی کی۔ میری زندگی میں جو کچھ بھی ہوا، وہ ہزار افسانوں کا ایک افسانہ ہے اور اب کہ میں عمر کے باسٹھویں سال میں ہوں اور پیچھے مڑ کر دیکھتا ہوں تو مجھے خود یقین نہیں آتا کہ کیا

اپنے تجربہ کی بنیاد پر میں یہ کہنے میں حق بجانب ہوں کہ کوئی انسان چاہے وہ کتنا ہی افلاطون کیوں نہ ہو، اپنے مستقبل کی راہیں متعین نہیں کر سکتا۔ زندگی عجیب و غریب واقعات کا مجموعہ ہے۔

سمجھنے کا نہ سمجھانے کا

عجوبہ زندگی ہے موت نہیں

موت کے بعد کی باتیں تو نبیوں، پیغمبروں نے خوب بتا رکھی ہیں مگر اصلی راز ہے تو ہماری اپنی یہ زندگی ہے جس کے متعلق ہمیں زعم رہتا ہے کہ ہم سب کچھ جانتے ہیں۔ مگر ہم مخلوق ہیں، ہماری عقل مخلوق ہے، ہماری دنیا مخلوق ہے، ہماری کائنات مخلوق ہے اور ہم سب محدود ہیں۔

لامحدود و لایموت ہے تو صرف اسی کی ذات۔ صرف اس کی ذات پاک۔ مجھے نومبر 1997ء میں دل کی تکلیف ہوئی۔ ڈاکٹروں نے بتایا کہ کافی نقصان ہو چکا ہے، لہذا میں اپنے علاج کی خاطر منرول پٹسبرگ (امریکہ) آ گیا جہاں میرے کزن بھائی ڈاکٹر پیر محمد طور رہتے ہیں۔ وہ خود تو ہوائی جہازوں کے ڈاکٹر ہیں مگر ان کی بیگم شائستہ طوراً قاعدہ انسانوں کی ڈاکٹر ہیں۔

یہاں پہنچ کر بہت زیادہ ٹیسٹ وغیرہ کے بعد ڈاکٹروں نے کہا کہ عرصہ دراز کے عارضہ شوگر کی وجہ سے میرے گردے کافی خراب ہو چکے ہیں اور معاملہ ذرا پیچیدہ ہے۔ لہذا مجھے اپنی موت نظر آنے لگی۔ اس ذہنی کیفیت کے دوران مجھے شدت سے احساس ہوا کہ میں نے زندگی میں بہت سے لوگوں کے لیبہت کچھ کیا اور بہت سے لوگوں نے میرے لئے بہت کچھ کیا اور میں ان باتوں کا تذکرہ اپنی انگریزی زبان میں لکھی یادداشتوں The Ultimate Crime میں کسی حد تک کر دیا ہے۔ مگر ایک ایسی ہستی جس نے میرے لئے سب سے زیادہ کیا۔ مجھے سب

کچھ دیا۔ بے لوث محبت دی بلکہ مرثی اس کے ساتھ میں نے انصاف نہیں کیا۔ شاید میرا کوئی غیر شعوری حجاب میری راہ میں حائل تھا اور وہ تھی میری مرحومہ رفیقہ حیات بلقیس۔ آہستہ آہستہ میرا یہ احساس بہت ہی زیادہ گہرا ہوتا گیا اور میں نے فیصلہ کر لیا کہ میں مرنے سے پہلے اس کے بارے میں اپنے دلی جذبات حقائق کے ساتھ قلمبند کروں گا۔

مزے کی بات ہے کہ ابھی میں یہ سوچ ہی رہا تھا کہ ایک دن ڈاکٹر پیر محمد نے کہا کہ سردار تمہاری ذاتی زندگی کے نشیب و فراز کسی الف لیلوی کہانی سے کم نہیں ہیں۔ تم نے سرکاری معاملات پر اتنی بڑی کتاب لکھ دی ہے۔ اب آپ اپنی نجی زندگی کی کہانی کیوں نہیں لکھ دیتے، ان کی اس بات نے میرے ارادے کو اور بھی پختہ کر دیا اور میں نے تخلیق پاکستان کے مہینہ اگست کی پہلی تاریخ سے اپنی کہانی لکھنا شروع کر دی۔

حیرت کی بات ہے کہ یہی بات مجھے ناصر حسین شمسی نے نیویارک سے میری یادداشتیں پڑھنے کے بعد کہی کہ اپنی زندگی کے متعلق اور لکھو۔ انگریزی کی کتاب میں ذرا تشنگی رہ گئی ہے۔ میں نے اسے کہا کہ میں یہ کام پہلے ہی کر رہا ہوں بلکہ لکھنا شروع کر دیا ہے۔ یوں میں نے آج 15 اگست کو یعنی پندرہ دن میں اپنی ذاتی زندگی کی مختصر روئید اور جلدی جلدی لکھ دی کہ بعد میں وقت ملے نہ ملے۔ زندگی ملے نہ ملے، سانس چلے نہ چلے۔

میں اس کتاب لکھنے کی تحریک دینے پر ڈاکٹر پیر محمد طور اور ناصر شمسی کا بے حد ممنون ہوں کہ انہوں نے مجھے اسکے لکھنے کا حوصلہ دیا۔ میں اپنی بھابھی شائستہ طور کا بھی بے حد مشکور ہوں کہ انہوں نے امریکہ میں بیٹھ کر خوب پاکستانی کھانے کھلائے اور ہر طرح سے میرا خیال رکھا۔ پھر وطن واپسی پر اس آپ بیتی کو ترتیب دیا گیا۔ میں ظہور احمد چوہدری اور ذوالقرنین جاوید کا بے حد مشکور ہوں کہ انہوں نے اس تحریر کو نہایت محنت اور خوبصورتی سے کمپوز کیا اور میں اخلاق احمد صاحب انسپکٹر پولیس کا بھی بے حد

شکریہ ادا کرتا ہوں جنہوں نے اس کتاب کی نہایت باریک بینی سے پروف ریڈنگ کی۔ میں قاری کا
ممنون ہوں کہ وہ اسے پڑھنے کی زحمت اٹھا رہا ہے۔

میں اپنی تمام تر آہوں، سسکیوں، آنسوؤں اور بہت سی دعاؤں کے ساتھ اس کتاب کا انتساب
اپنی پیاری بلیقیس کے نام کرتا ہوں۔
منروول پٹسبرگ

سردار محمد چوہدری

امریکہ

15۔ اگست 1998ء

پیش لفظ

میرے عزیز دوست سردار محمد چوہدری کی خواہش ہے کہ میں اسکی خودنوشت کا پیش لفظ لکھوں۔ اس کی وجہ ایک تو ہماری دیرینہ رفاقت ہے۔ دوسری میری ان لوگوں سے شناسائی جن کا اس کتاب میں ذکر آیا ہے۔

سردار بڑا سچا آدمی ہے۔ اس نے اپنی زندگی کے واقعات ایمانداری کے ساتھ من و عن بیان کر دیئے ہیں۔ انگریزی ادب میں آٹو بائیو گرافی کی یہ خوبی ہے کہ لکھنے والا اکثر اپنے سیاہ و سپید، اچھے برے اور سود و زیاں کو قاری کی نذر کر دیتا ہے۔ وہ اپنی عمر توں، محرومیوں اور ناکامیوں کو اپنی راحتوں، شادمانیوں اور کامرانیوں سے جدا نہیں کرتا۔ اس حقیقت نگاری کے سبب پڑھنے والا کتاب کو زندگی سے قریب تر پاتا ہے۔ ہمارے ہاں اردو ادب میں اپنے بارے میں لکھنے والوں کا فقدان ہے۔ میری نظر سے جو خودنوشتیں گذریں، ان میں اپنا حال کم، اپنی ذاتی زندگی کے نشیب و فراز نا بود اور حالات عالم زیادہ ہیں۔ اپنی ذات کو بعینہ پیش کرنے کیلئے

بڑی اخلاقی جرأت چاہئے۔ شہاب نامہ اس سلسلے کی منفرد مثال ہے جس میں قدرت اللہ شہاب نے اپنی شخصی زندگی کو بغیر کسی حجاب کے سپرد قلم کر دیا ہے۔ اس سے پہلے ممتاز مفتی نے جرأت رندانہ کر کے خودنوشت لکھی اور خوب لکھی۔ لیکن ایک ایسا تاثر دیا کہ یہ گویا فلکشن ہے۔ آخر عمر میں مانا کہ ”علی پور کا ایلی“ ممتاز مفتی خود ہے۔ جب بھید کھل گیا تو انہوں نے ’الکھ نگری‘ لکھ کر آپ جتنی مکمل کر دی۔ اس کے آغاز میں لکھتے ہیں کہ ”اردو ادب میں جتنی بھی خودنوشتیں تھیں، سب دھلی دھلائی، کلف لگی، استری شدہ تھیں، کوئی لکھنے والا اپنی کیوں، کجیوں اور کج رویوں کی بات نہیں کرتا تھا۔ میں نے سچی بات لکھنے کا تہیہ کیا اور علی پور کا ایلی وجود میں آئی۔“

حقیقت فلکشن سے زیادہ دلکش ہوتی ہے۔ بات یہ ہے کہ لوگ تو تا اپنی حقیقت سے نا آشنا ہوتے ہیں یا پھر حقائق پر دبیز پردے ڈال دیتے ہیں تاکہ کوئی دوسرا دیکھ نہ لے۔ ویسے بھی بنی آدم عروج پر آتے ہی اصلیت کو بھول جاتا ہے۔ اچھوں کو گھٹاتا ہے، بروں کو بڑھاتا ہے اور پھر اپنے کئے کی سزا پاتا ہے۔

تصنع اور بناوٹ سے آزاد آٹو بائیو گرافی زیادہ پڑھی جاتی ہے۔ قاری اس میں اپنے ماضی کی جھلک پاتا ہے۔ مصنف کے تجربات اور واقعات کی روشنی میں اسے زندگی کی راہیں استوار کرنے میں مدد ملتی ہے۔ قفل کھلتے ہیں، ذہن بیدار ہوتا ہے، تمنائیں جاگتی ہیں، اندھیرے چھٹتے ہیں، راستے کھلتے ہیں، ان تجربات کی روشنی میں بہت سارے لوگ راہ حیات پر چلتے ہوئے اپنی منزل کو پالیتے ہیں۔ آسمانی صحیفوں میں بھی پہلے والوں کی تمثیلات پیش کی گئی ہیں۔ ان کے واقعات بیان کئے گئے ہیں تاکہ آئیو اے سیکھیں اور فلاح پائیں۔

ایک اچھے اور کامیاب انسان کی خودنوشت ایک تجربہ گاہ ہے۔ ایک پریکٹیکل ورکشاپ ہے، ایک استاد ہے جس سے سینکڑوں لوگ فیضیاب ہوتے ہیں۔ یہ ایک ایسی درس گاہ ہے جہاں

طالب کو مطلوب ملتا ہے اور مسافر کو سراغ منزل۔ ٹوٹے ہوئے دل جڑتے ہیں۔ مردہ جی بہل اٹھتے ہیں۔ اجڑے ہوؤں کو بستی، بے گھروں کو گھر ملتا ہے۔ نا امیدوں کیلئے گلشن اُمید کھل جاتا ہے۔

اس عجیب و غریب داستان کا ہیرو اپنے بچپن کو آزادی پر قربان کر دیتا ہے۔ سب کچھ ہندوستان چھوڑ کر 10 سال کی قلیل عمر میں ایک کٹے پھٹے قافلے کے ساتھ قتل و غارت اور خونخواری کے عفریت سے بچتا بچاتا خطرناک سفر کی سختیاں سہتا ہوا سر پر افلاس کی گھنٹی اٹھائے واہگہ بارڈر کراس کرتا ہے اور پاک سرزمین پر اپنے بڑوں کے ساتھ سجدہ ریز ہو جاتا ہے۔ پھر سنگین حالات کے گورکھ دھندے سے گذرتا ہوائے وطن کی اعلیٰ سروس پر فائز ہوتا ہے اور انسپکٹر جنرل پولیس ہو کر ریٹائر ہوتا ہے۔ دوران ملازمت سربراہان مملکت اس سے مشورہ لیتے ہیں، اسے اللہ کی مشیت کہئے یا محنت اور جانفشانی کا کمال پوری داستان پڑھنے والے کے دل میں اتر جاتی ہے۔ ہنستوں کو رلاتی ہے، روتوں کو ہنساتی ہے۔

سردار حق گو ہے اس کی تحریر، تصنع، تکلف اور خود نمائی سے پاک ہے۔ اسکی پیاری پیاری باتیں دل میں اتر جاتی ہیں۔ وہ پاکستان کے معماروں میں سے ہے جنہوں نے آزادی کی خاطر گھر بار چھوڑا اور نامساعد حالات کا سامنا کرتے ہوئے سرحد کے اس طرف اقبالؒ اور قائد اعظمؒ کی سرزمین کو اپنی چاہتوں، تمناؤں اور خوشیوں کا مرکز بنایا۔ وہ جذبہ کیا تھا؟ وہ کیفیت کیا تھی؟ وہ شوق حصول منزل جس نے ہندوستان کے مسلمانوں کو ایک پلیٹ فارم پر جمع کر دی اتھا۔ ایک جوئے خون ہے جو مردہ قوم کو زندہ کر سکتی ہے۔ سردار نے بعض دھندلے نقوش کو صبح صادق کا اجالا دیا ہے۔ ملاحظہ ہو وہ منظر جب ان کا الٹا ہوا قافلہ سرحد پار کرتا ہے۔

”میرا چچا محمد دین مجھے کھڑکی کے پاس لے جا کر دکھاتا رہا کہ دیکھو! یہ دیکھو پاکستان ہے کتنا

خوبصورت ہے پاکستان! اور کہتا جاتا تھا کہ یہ جنت ہے بیٹا یہ جنت ہے۔ اب یہاں کوئی ظالم سکھ نہیں آئے گا۔ یہاں سب کچھ ملے گا، دودھ، گھی شکر سب کچھ ملے گا۔ گنے چوسیں گے اور مسجد میں نماز پڑھیں گے۔ یہ جگہ ہماری ہے، یہ وطن ہمارا ہے، یہ لوگ ہمارے ہیں، یہاں خوشیاں ہی خوشیاں ہوں گی۔ سب طرف اسلام کا بول بالا ہوگا۔ یہاں ہمارا بابا قائد اعظم ہے، وہ ہمیں زمین دے گا۔ زندگی دے گا، پتر فکرنہ کر۔ ہن فکر نہیں کر۔“

پھر والٹن مہاجر کمپ میں چار روزہ قیام کا ذکر کرتے ہوئے سردار نے لکھا ہے ”میری ماں نے کہا کہ پاکستان ہمارے لئے مسجد کا مقام رکھتا ہے، یہ پاک ہے اور انہوں نے مرتے دم تک پاکستان کو ایک مسجد ہی سمجھا۔“

کاش یہ جذبہ ایمان یہ حب الوطنی قوم اور قائدین قوم کے دلوں میں اتر جائے۔ تو واقعی چاچا محمد دین کا پاکستان جنت بن جائے۔ ضرورت ہے اس بات کی کہ نظریہ پاکستان دلوں میں راسخ کیا جائے۔ اقبال اور قائد کی سوانح کو تعلیمی نصاب کا حصہ بنایا جائے۔ حصول آزادی کی خاطر مسلمانوں نے کیا کچھ قربان کیا؟ اسے بھلایا نہیں جاسکتا۔ سردار محمد چوہدری نے ان قیامت خیز واقعات کو خودنوشت میں شامل کر کے تاریخ پاکستان کے ان خدو خال کو ابھارا ہے جسے قوم بھول چکی ہے۔ اس بھول میں ہی موجودہ بد حالی کا راز مضمحل ہے۔ جو قوم اپنے ماضی کو فراموش کر دیتی ہے، اسکا یہی حال ہوتا ہے۔

سردار کی تحریر میں سادگی بھی ہے اور بے ساختگی بھی بالکل اسکی اپنی شخصیت کی طرح۔ میرا اور اسکا ساتھ چار دہائیوں سے اوپر کا ہے۔ زمانہ طالب علمی میں بھی اس کے مزاج میں ایک ریزی تھی۔ بقول مختار مسعود ”ریزی ایک خالی گھر کی طرح بے تکلف، بے ریا اور بے ساختہ ہوتی ہے۔“ ایک بار تو یہ ریزی اسے لے ڈوبتی، اگر عین وقت برمیاں صاحب کی نصرت اور رہنمائی

میسر نہ آتی۔

میاں محمد شفیع مرحوم اک مرکز مہر و وفا تھے۔ مجسم رحم و کرم۔ وہ ایک ہر دل عزیز نابغہ روزگار شخصیت تھے۔ تصنع، تکلف اور خود نمائی سے پاک ہمہ تن محبت سر تا پا ایثار، صاحب بصیرت، روشن ضمیر سالک آدمی تھے۔ حسنِ قناعت میں بیگانہ زیر لب تبسم، کشادہ سینہ، عقابانی آنکھیں اور لب اقد، مگر انکساری۔ انکے روشن چہرے سے صدق و صفا خلوص اور دیانتداری عیاں تھی۔ میاں صاحب روشنی کا ایک بلند مینار تھے جس نے بہتوں کیلئے زندگی کی تیرہ و تاریک راہوں کو روشن کیا اور آوارگانِ راہ کو نشانِ منزل دیا۔

میاں صاحب اس داستانِ درویش کا مرکزی کردار ہیں۔ جی چاہتا ہے ان کی سیرت کے بارے میں چند باتیں عرض کر دوں، میں اور سردار اس شمعِ علم و فضل کے گرد پروانے کی طرح گھومتے تھے۔ دونوں گورنمنٹ کالج سے جی او آر پیدل ہی صرف انکی باتیں سننے کیلئے چلے جاتے۔ ان کو بھی ہمارے ساتھ اتنی محبت تھی کہ اطلاع ملتے ہی سب کچھ چھوڑ کر فوراً باہر آ جاتے۔ وہ حلیم الطبع تھے۔ ان کی باتوں میں ایک مقناطیسی خاصیت تھی، ایک دلکومول لینے والا انداز، مزے لے لے کر سناتے، ایک دوست کی طرح، درمیان کے فاصلے ختم ہو جاتے تھے۔ واپسی پر راستے میں ہم ان کے خوبصورت جملوں کو بار بار دہراتے اور لطف اندور ہوتے۔

ایک بارتاج محل کے حسنِ تعمیر کا ذکر کرتے ہوئے کہنے لگے: ”ناصر سردار میں تمہیں کیا بتاؤں کہ بنانے والے نے کیا شے بنا دی ہے۔ میں جب وہاں گیا، رات کا سماں تھا اور چودھویں کا مکمل چاند۔ جھیل کے ساکت پانی کے اندر تاج محل اور چاند کا عکس پڑ رہا تھا۔ حسن و جمال کے اس منظر کو دیکھ میں انگشت بلب اور حیران و ششدر کھڑا یہ سوچ رہا تھا کیا یہ تاج محل چاند کیلئے بنا ہے؟ یا چاند کو تاج محل کی زینت کیلئے وہاں لگا دیا گیا ہے۔“

اپنے امریکی سفر کی باتیں سنا رہے تھے۔ کسی یونیورسٹی میں طلباء سے خطاب کے بعد ایک امریکی نژاد طالب علم نے پوچھا مشرق میں آپ لوگ کھانا چھری کانٹے کے بجائے ہاتھ سے کھاتے ہیں، کیا یہ اُن ہائی چینک نہیں؟ میاں صاحب نے جواب دیا: میں جب کھاتا ہوں تو جانتا ہوں یہ میرے ہاتھ ہیں۔ آپ کا چھری کا نشانہ جانے کتنے لوگوں کے منہ میں جاتا ہے۔ خود ہی فیصلہ کر لیں کہ کونسا طریقہ ہائی چینک ہے۔ آپ کا یا ہمارا۔

میاں صاحب کی ذات میں حب الہی، حب رسول ﷺ اور حب وطن کا حسین امتزاج تھا۔ اقبال سے متاثر تھے۔ کہتے تھے اقبال عاشر رسول اور عارف قرآن تھے۔ چونکہ تصور پاکستان کے وہ خالق ہیں۔ لہذا نظام پاکستان تعلیمات اقبال ہی کے حوالے سے مرتب ہونا لازم ہے۔ عشق رسول کا ذکر کرتے ہوئے ہمیں بتایا کہ وہ حضور ﷺ پر اپنی جان نثار کرنے والے غازی علم دین شہید سے جیل کے اندر چند دوسرے احباب کے ساتھ ملے جن میں اصغر گوٹروی بھی تھے۔

میاں صاحب اس زمانے میں طالب علم تھے، مسلمان وکلاء کا خیال تھا کہ اگر وہ اپنا بیان تھوڑا سا بدل دیں تو سزائے موت ٹل سکتی ہے۔ یہ وفد اسی سلسلہ میں ان سے ملنے گیا تھا۔ ان سے جب بات کی گئی تو بقول میاں صاحب ان کا جواب تھا: ”میں ہرگز بیان نہیں بدلوں گا۔ کیا میں اس دودن کی زندگی کی خاطر جنت کو چھوڑ دوں؟“

گورنمنٹ کالج لاہور میں ہر جمعرات کی شام مجلس اقبال کا اجلاس ہوتا تھا جس میں مقالہ پڑھا جاتا تھا۔ ایک نشست میں پروفیسر کرامت حسین جعفری نے ”جبر و قدر“ پر ایک جامع مضمون پڑھا۔ اس شام کے مہمان خصوصی میاں محمد شفیع تھے۔ مقالے پر بحث کے دوران تاریخ کے پروفیسر عبدالقیوم نے شاہان بنو امیہ کی فتوحات اور کارناموں کی بڑی تعریف کی۔ وہ

دراصل جعفری صاحب کے مقالے کے اس حصہ پر تنقید کر رہے تھے جس میں انہوں نے کہا تھا کہ مسئلہ تقدیر و قدر جو مسلمانوں کے تنزل اور پسماندگی کا باعث بنا، بنوامیہ کی ایجاد تھا۔ جو شہادت امام حسین کے اصل اسباب چھپانا چاہتے تھے۔ اس پر بڑی بحث ہوئی۔ جعفری صاحب کا موقف تھا کہ تقدیر کا عام تصور جو عوام الناس میں پایا جاتا ہے، اسکا اسلام سے کوئی تعلق نہیں اور اقبالؒ بھی اس کو نہیں مانتے تھے۔ پروفیسر قیوم بنوامیہ کے گن گارہے تھے اور وسعت سلطنت اور تعمیرات گنوارہے تھے۔ بحث اپنے عروج پر تھی کہ صاحب صدر (میاں صاحب) رطب اللسان ہوئے۔ انہوں نے کہا: ”قیوم صاحب آپ کی نظر بنوامیہ کی فتوحات اور تعمیرات پر ہے لیکن نواسہ رسول ﷺ کا خون کر کے اور آل رسول ﷺ کو اس میں بند کر کے بنوامیہ نے جو کنگ کا نشان اسلام کے ماتھے پر لگا دیا، آپ کے تمام فضائل قیامت تک اسے دھو نہیں سکتے۔“ اس جملے نے برہان قاطع کا کام کیا اور بحث ختم ہو گئی۔ امام عالی مقام سے میاں صاحب کو بے حد عقیدت تھی۔ ان کا ذکر کرتے تو آبدیدہ ہو جاتے۔ ان کے ڈرائنگ روم کے کارنس کے اوپر ان کے اپنے ہاتھ کا لکھا ہوا علامہ اقبالؒ کا یہ عظیم شعر ایک خوبصورت فریم میں سجایا ہوا تھا:

اے صباے پیک دور افتادگاں

اشکِ ما بر خاک پاک او رساں

اقبالؒ نسیم صبح گاہی سے مخاطب ہیں اور رور و کر کہتے ہیں اے دور رہنے والوں کی قاصداے

ہو امیرے اشک ہائے عقیدت کو تربت امام پر پہنچا دے۔

مصنف نے کمالِ محبت سے ان کا ذکر کیا ہے چونکہ اسکی زندگی پر ان کے گہرے اثرات

مرتب ہوئے ہیں۔ یہ اس پیر طریقت کا فیضان نظر تھا کہ اک ٹوٹا ہوا تارامہ کامل بن گیا۔

نگاہِ مردِ مومن سے بدل جاتی ہیں تقدیریں۔ ان کے خلوص نے اسپ شوق پہ تازیانی کا کام
کیا اور ٹوبہ کا فرہاد، پہاڑوں، ریگستانوں، دریاؤں کا پار کرتا ہوا مہمات کو سر کرتا ہوا اپنی شیریں
(بلیقیں) سے ہمکنار ہو گیا۔

ناصر ششی

جیکسن نیوجرسی (امریکہ)،

10 ستمبر 1998ء۔

اداس عید

آج یکم اگست اور 1998ء سال عیسوی ہے۔ میں ڈاکٹر طور کے گھر منروول پٹسبرگ (امریکہ) میں بیٹھا ہوں۔ ڈاکٹر پیر محمد طور میری والدہ کے مطابق مجھ سے چھ دن بڑے ہیں۔ ہم بھارت کے ضلع ہوشیار پور موضع کوٹھیرہ جسوالاں میں پیدا ہوئے۔ پیر محمد کا گاؤں ہمارے گاؤں کے ساتھ ہی دلماں تھا مگر ان کے والد چوہدری ابراہیم صاحب ہمارے گاؤں کوٹھیرہ جسوالاں میں پنواری تعینات تھے۔ یوں ہم ساتھ ساتھ پیدا ہوئے ہیں اور مختلف راہوں سے ہوتے ہوئے ساتھ ساتھ ہی پلے پو سے ہیں۔ طور ان کا گوت ہے اور میرا گوت دیدڑ ہے۔ ہم دونوں گجر قبیلہ سے تعلق رکھتے ہیں اور ہمارے آپس میں ایک سے زیادہ رشتے ہیں۔ آسانی کے لئے آپ انہیں میرا کزن یا بھائی کہہ سکتے ہیں۔ میرا سگا بھائی کوئی نہیں ہے۔

میں ڈاکٹر پیر محمد کے پاس پچھلے پندرہ دن سے ٹھہرا ہوا ہوں اور اپنے عارضہ قلب کے علاج کے لئے یہاں آیا ہوں۔ دونوں میاں بیوی میرا اور میرے پھوپھی زاد بھائی غلام سرور کا بہت زیادہ خیال کرتے ہیں۔ غلام سرور میرے سہارے کے طور پر میرے ساتھ آئے ہوئے ہیں اور مجھے سے عمر میں کافی کم ہیں۔

ڈاکٹر طور کے دوست ڈاکٹر محبوب چوہدری اور ڈاکٹر احسان اعوان میرے معالج ہیں۔ جو کچھ اب تک دیکھا ہے، اس معلوم ہوتا ہے کہ وہ دونوں ہی بڑے قابل ڈاکٹر ہیں۔ بہت دیر سے امریکہ میں دلوں کی مرمت کر رہے ہیں۔ بہت سے امریکی النسل ڈاکٹر ان کی ماتحتی میں کام کرتے ہیں۔ یہ سب لوگ اپنے اپنے پیشہ کے علاوہ اپنے دین میں بھی بہت دلچسپی رکھتے ہیں۔ ڈاکٹر طور مقامی مسجد اور اسلامک سنٹر کے صدر اور روح رواں ہیں۔ ہر روز پنجگانہ نماز باجماعت ہوتی ہے، بچے اسلامی تعلیم مسجد میں حاصل کرتے ہیں۔ سرجن محمد اس مسجد کے امام ہیں۔ دمشق سے ان کا تعلق ہے اور دین پر کافی عبور رکھتے ہیں۔ کل جمعہ تھا اور مسجد میں نمازیوں کی تعداد سو کے لگ بھگ تھی۔ منرول کوئی بہت بڑا شہر نہیں ہے، ایک چھوٹا سا خوبصورت قصبہ ہے۔ اس میں اتنے زیادہ مسلمانوں کا اجتماع ایک روح پرور منظر تھا۔ سنا ہے امریکہ میں دین اسلام بہت تیزی سے پھیل رہا ہے۔

چند دن قبل ڈاکٹر طور نے میری وہ تحریر پڑھی جو میں نے اپنے جذبات اور خیالات پر مبنی اپنے والد محترم چوہدری دل محمد مرحوم کی پچھلے سال وفات لکھی تھی۔ پڑھی تو وہ اپنے جذبات سے مغلوب ہوئے بغیر نہ رہ سکتے۔ ان کا رشتہ ہی ایسا تھا۔ وہ باباجی۔ میرے والد محترم کے ہاتھوں میں تو پلے تھے۔ اگلے دن مسجد سے ہم لوگ واپس آ رہے تھے تو ڈاکٹر صاحب کہنے لگے کہ آپ نے انگریزی زبان میں اپنی جو خودنوشت لکھی ہے، وہ زیادہ تر آپ کے سرکاری امور کا احاطہ کرتی ہے۔ آپ اپنی ذاتی زندگی کی باتیں کا ص طور پر زندگی کے اہم موڑوں کے متعلق کچھ زیادہ تفصیل سے کیوں نہیں لکھتے؟

ڈاکٹر طور کا یہ کہنا تھا کہ میرے ذہن میں میری زندگی کی فلم چلنا شروع ہو گئی۔

کچھ یادیں اور کچھ باتیں ابھر آئیں اور ایسی ابھریں کہ انہوں نے مجھے اپنی مضبوط گرفت

میں جکڑ لیا۔ بلکہ یوں سمجھئے کہ مجھے پکڑ لیا۔ ایسی یادیں کہ آسیب کی آچٹھیں۔ زندگی کی پوری فلم ہی دیکھ ڈالی اور دیکھتے ہی میں ایک حیرت کدہ میں پہنچ گیا۔

کیا یہ میری زندگی ہے؟ نہیں یقین نہیں آرہا تھا۔ بہت دفعہ محسوس ہوا کہ یہ کون سردار نامی شخص ہے جس کی ایسی عجیب و غریب بلکہ اوٹ پٹانگ داستان ہے۔ کبھی میں اس سردار کو پہچان لیتا اور کبھی وہ میرے لئے ایک عجیب الخلقیت اجنبی محسوس ہوتا۔ میں حیران بھی ہوتا اور پریشان بھی۔ زندگی عجیب گورکھ دھندا نظر آئی۔ میں ہمیشہ یہی سمجھتا رہا کہ آخرت ہم سے اوجھل ہے اور نبی پیغمبر ﷺ ہمیں آخرت کے متعلق بتانے کے لئے بھیجے گئے۔ مگر اب باسٹھ سال کی عمر میں یکدم پیچھے مڑ کر دیکھا تو معلوم ہوا کہ کچھ بھی تو سمجھ میں نہیں آیا، کہاں شروع اور کہاں ختم؟ سچ کیا ہے اور جھوٹ کیا ہے؟

حقیقت کیا ہے اور غیر حقیقت کیا؟

سب ہی دھوکہ نظر آیا۔ اک فریب نظر تھا، سو گذر گیا۔

کیا سوچا تھا اور کیا ہو گیا؟

اور

کیا کیا ہوتا رہا؟

ایک فلم آتی اور چلی جاتی..... پھر ایک اور فلم عدسہ حیات پر ابھر آتی۔ ان فلموں کا کبھی جوڑ ملتا اور کبھی بالکل نہ ملتا۔

پچھلے چند دن میں نے عجیب کیفیت میں گزارے ہیں۔ سوچتا ہوں اور پھر بھول جاتا ہوں۔ کنفیوژ ہو جاتا ہوں۔ کبھی صاف نظر آتا ہے اور کبھی دھندلا۔ کوئی فیصلہ نہیں کر پایا کہ زندگی کیا ہے اور میری زندگی کیا رہی ہے۔ واقعی عقل کارزار حیات کی حصہ دار نہیں ہے۔ منطق کا زندگی

سے کوئی تعلق نظر نہ آیا۔۔۔ زندگی شاید ذرا اس کچھ آگے کی چیز ہے یا پھر بالکل ہی مختلف شے ہے۔ جسم شاید بہانہ ہے یا محض سواری۔ اسی لئے شاید بلھے شاہ کہہ گئے۔

ع
اساں مرناں ناہیں
گور پیا کوئی ہور

روح کے متعلق سوال کرنا بھی شاید اسی لئے منع ہے اور جب محمد عربی صلی اللہ علیہ وسلم سے بار بار اس حقیقت کے متعلق پوچھا گیا تو ارشادِ ربانی ہوا: لہذا من امرِ ربی

اب امرِ ربی کے متعلق پوچھنا کیا۔؟ مگر شعور و شیطان بھی تو میرا ہمارا ہے۔ ضدی ہے، تنگ کرتا رہتا ہے، ابلیس کی ہمت کی داد دینی ہی پڑتی ہے۔ میں نے دیکھا کہ جس سردار کی مجھے تلاش ہے، اس میں تو ابلیس بیٹھا راج کر رہا ہے۔ یہ کم بخت وہاں سے نکلے گا تو سردار صاحب کے درشن کر سکیں گے۔ سردار کو تو اس شوریدہ سر شعور نے بہت ستا رکھا ہے جس نے آدم کو جنت سے نکال باہر پھینکا تھا۔ اپنے شعور پر نازاں سردار زندگی کی حقیقتوں کو کہاں دیکھ سکتا ہے۔ شعور کی ٹیڑھی عینک اترے گی تو پھر ہی وہ کچھ دیکھ سکے گا۔ ڈاکٹر پیر محمد نے پتہ نہیں کون سے میرے تار ہلا دیئے تھے کہ میں گم ہو کر ہی رہ گیا۔

یہ کہانی عجیب ہے۔ یہ کہاں شروع ہوئی اور کہاں ختم ہو گئی، یہ پورے وثوق سے کوئی نہیں کہہ سکتا۔ ہاں چند ٹکڑے ضرور سامنے آسکتے ہیں۔ کوئی ان ٹوٹے ٹکڑوں کو جوڑ لے تو اور بات ہے۔

کل (31 جولائی) ڈاکٹر صاحب مجھے اور سرور کو ایک نزدیکی قصبہ Grove City کی سیر کیلئے لئے گئے۔ میری بھتیجی اور ڈاکٹر صاحب کی بیٹی صدر ہماری ڈرائیور تھی اور ہم پنسلوانیا ریاست (امریکہ) کی ڈھلوان وناہموار وادیوں کو چرتے نہایت ہی کشادہ سڑکوں پر ہوا کے

دوش پر فرائے بھرتے چلے جا رہے تھے۔ جوں جوں میں ان پیاری پیاری اور ڈھلکتی ڈھلکتی پہاڑیوں کو دیکھتا جا رہا تھا کہ میرے اندر کے کچھ خوابیدہ منظر اور ارمان ابھرنا شروع ہو گئے۔ چھوٹی چھوٹی منی منی سی ہریالی سے اٹی پڑی چوٹیوں کو دیکھتے ہی میرا دل مچلنے لگا۔ مجھے محسوس ہوا کہ میں کوئی خواب دیکھ رہا ہوں۔ میرے بچپن کی سوئی ہوئی پیاری پیاری یادوں کی پہاڑیاں تھیں اور میں تھا۔ وہی کوٹھیڑا، وہی درخت۔ وہی پودے۔ وہی کھیت، وہی ڈھلوان، وہی مکئی کی فصل۔

میرے آم کے درخت کہاں ہیں؟ میری پینگ کہاں ہے؟ اور میرے جامن۔ وہ گرا، وہ پڑا، واہ! واہ! وہ دیکھو ٹپکے کا آم۔ وہ ندی۔ وہ چو۔ وہ سواں۔ بارش۔ بدلی۔ گرج چمک۔ او! اماں میں گر گیا۔ کون مجھے دھکے دے رہا ہے۔ ہائے ماں! مجھے سلطان مارتا ہے۔ حرام زادہ کتا۔ اوئے ہا ہمنا تو مجھے دھکے دے رہا ہے۔ تیری یہ جرأت۔ خبردار ذرا ٹھہرنا اور پتہ نہیں میں کیا کیا بول رہا تھا کہ ڈاکٹر صاحب نے پریشان ہو کر کہا کہ چوہدری صاحب! چوہدری صاحب! کیا ہوا؟ کیا ہوا؟ صدف! صدف! روکو! کار روکو۔

..... اور کار ایک طرف ہو کر رک گئی۔

سب پریشان تھے۔ سرور پریشان تھا۔ پیر محمد پریشان تھا۔ صدف ہکا بکا تھی۔

سب نے سمجھا کہ مجھے شاید دل کا دورہ پڑ گیا ہے۔

یا مجھے ہڈیاں ہو گیا ہے۔

سنا ہے کہ جب مجھے دل اور بعد میں معدہ کی بیماری نے بہت زیادہ نڈھال کر دیا تھا تو میری

حالت کچھ ہڈیانی ہو گئی تھی۔۔۔۔۔ اگرچہ مجھے اس سے انکار ہے مگر کچھ بعید نہیں ہے۔

سرور نے میری وہ حالت پچشم خود دیکھ رکھی تھی اور گھبرا کر آنکھیں پھاڑے میری طرف نہایت

سراسیمگی کی حالت میں دیکھ رہا تھا۔

میں نے پوچھا: ”کیا بات ہے؟“

”کیا ہم باغبانپورہ پہنچ چکے ہیں؟“

میرا باغبانپورہ کہنا تھا کہ یہ لوگ اور بھی زیادہ پریشان ہو گئے۔ سمجھے کہ واقعی میری حالت غیر ہو چکی ہے۔

میری حالت واقعی غیر تھی۔ لیکن اس وجہ سے نہیں جو یہ لوگ سوچ رہے تھے۔ میری حالت میرے تخیل نے خراب کر دی تھی اور تخیل بھی بے لگام ہو کر میرا بچپن واپس میرے سامنے آ گیا تھا۔ آم اور جامن نہیں تھے مگر مجھے ہر درخت اپنا آم اور اپنا جامن لگ رہا تھا۔ کوئی پینگ نہیں تھی۔ مگر سب طرف برسات میں ڈلی پینگیس جھول رہی تھیں۔ میرے ہجولی وہیں تھے۔ میرے ساتھ کھیلنے والی لڑکیاں بچیاں اور الہڑیں وہیں تھیں۔ مجھے تو ان کے ریلے اور اداس گیت بھی سنائی دے رہے تھے۔ بارش کہیں نہیں تھی مگر مجھے ہر طرف کوٹھیر دے والی زوردار بارش نظر آرہی تھی۔ چو اور سواں ندی چڑھے پانی سے فرائے مارتی نظر آرہی تھیں۔ گرووٹی کا ترجمہ میرے تخیل نے باغبانپورہ کر رکھا تھا۔۔۔ اور یوں اس بھولے سرے سماں نے ایک حقیقت کا سماں اور وہ بھی اپنا ہی سماں بنا لیا تھا۔۔۔ کارٹھہرتے ہی وہ سب سپنے ٹوٹ کر چکنا چور ہو گئے اور میں واپس پٹسبرگ کی پہاڑیوں اور وادیوں میں آن موجود ہوا۔ ڈاکٹر صاحب نے پریشان ہو کر مجھے پانی پلایا۔ میری نبض دیکھی اور جب میں مسکرایا تو خفا ہو گئے۔

”یا تم نے تو ہمیں ڈرا ہی دیا۔“

”کیا ہوا؟ کیا ہوا؟“

”خیریت تو ہے؟“

”تمہاری طبیعت ٹھیک ہے ناں!“

”ہاں! ہاں! میں بالکل ٹھیک ہوں۔“ میں نے کہا۔

”آپ لوگ اتنے پریشان کیوں ہو؟“

بھی تم کچھ عجیب باتیں کر رہے تھے۔ بارش۔ کھڈ۔ جامن۔ آم۔۔۔۔۔ پتہ نہیں کیا کیا بک رہے تھے۔ یہاں تو ایسی کوئی چیز نہیں ہے۔“

”یار چھوڑو! تم لوگوں نے مجھے ڈسٹرب کر دیا۔ میں اچھا بھلا کوٹھیرہ میں گھوم رہا تھا۔ ہر طرف خوشیاں ہی خوشیاں تھیں۔ کوئی رنج تھا اور نہ غم۔ سب لوگ خوش تھے، برسات تھی، چرند پرند خوش تھے، گائیں بھینسیں مست چر رہی تھیں اور مدھر مدھر مترنم ہواؤں فضاؤں کے دوش پر نغمہ سرا تھے۔ آپ نے تو ستیاناس کر کے رکھ دیا۔۔۔۔۔ چھوڑو یار، سارا تسلسل ہی توڑ ڈالا۔۔۔۔۔“

ڈاکٹر صاحب اور سرور سمجھ گئے کہ مجھے دل کا نہیں بچپنے کا دورہ پڑ گیا ہے۔ اس بچپنے اور لڑکپن کے رنگین خاکے جن کو۔۔۔ نصف صدی پہلے بڑے ہی دکھ بھرے دل کے ساتھ چھوڑا تھا اور وہ فضا ہر گز رے دن ماہ و سال بلکہ لمحہ لمحہ تخیلاتی خوبصورت رنگوں سے اک حسین و جمیل قوس و قزح بن چکی تھی اور بہانے بہانے واپس آ کر اٹکھیلیاں کرتی رہتی تھی اور کل میرے ساتھ ایک دفعہ وہی واردات ہو چکی تھی۔۔۔

۔۔۔ اور ہم گرووٹی کی طرف چل پڑے۔ وہی کیفیت پھر واپس آ گئی۔ ایک مقام پر تو میں پکار ہی پڑا۔ وہ دیکھو بھروائیں بنگلہ۔ وہ دیکھو! بھروائیں بنگلہ۔ وہی عمارت وہی رنگ ڈھنگ جو کانگڑہ اور شملہ جاتے راہ پر بنے بھروائیں بنگلہ کا تھا۔ میں بھروائیں پکارتا رہا مگر میری ہڑ بونگ پر اب کسی نے زیادہ توجہ نہ دی اور ہم گرووٹی پہنچ گئے۔

دیکھتے ہی میں نے کہا کہ بھئی یہ تو ککریٹ ہے۔۔۔ میرا ککریٹ۔ ڈاکٹر میرا اور آپ کا

نکریٹ قصبہ۔ اسی طرح کی عمارتیں ہیں۔ وہی اینٹیں۔ وہی سفید پینٹ۔ وہی یک منزلہ عمارتیں۔ اسی طرح کے نازک ستون، بالکل چینی طرز تعمیر کے ستون اور نازک نازک محرابیں۔۔۔ بھئی یہ تو نکریٹ ہے۔ میرا نکریٹ۔ وہ دیکھو عین دکانوں کے درمیان میں سے نالہ بہہ رہا ہے۔ ذرا خشک ہے۔ اس میں بہتا گونجتا پتھروں سے ٹکراتا پانی تھا۔ یہاں پانی نہیں تو کیا ہوا۔۔۔ چلو گرم گرم جلیبیاں کھاتے ہیں۔ بھئی واہ! واہ! فتو کے پختا رے والے پکوڑے کھائیں گے۔ ابھی ڈھول اور ٹھک کی آواز آئیگی۔ اس کی لے اور تان پر گانے ہوں گے۔ سکھ بھنگڑے ڈالیں گے اور گاؤں کی لہڑیں گدے ڈالیں گی۔ بازی گر ہوں گے اور کشتیاں ہوں گی۔

میں ان ہی خیالات میں کھویا پتہ نہیں چل رہا تھا کہ کھڑا تھا کہ ایک نہایت ہی بھدی اور دیوہیکل خاتون مجھ سے آن نکرائی یا شاید میں اس سے ٹکڑا گیا مگر نتیجہ یہ نکلا کہ میں دھڑام سے گر گیا اور گرنے کی زبردست آواز بھی آئی اور ارد گرد کے لوگ بھی کھلکھلا کر ہنس پڑے۔

میں نے شرمندگی بھی محسوس کی اور درد بھی

سرور نے بڑھ کر مجھے اٹھا لیا اور نہ شاید میں کتنی دیر وہیں پڑا رہتا۔

میں نے اپنا قمیض شلوار جھاڑا اور سوچ ہی رہا تھا کہ یہ کتنے بہبودہ لوگ ہیں۔ ایک شریف۔ نحیف و نزار۔ غریب الدیار شخص پر کس طرح ہنس رہے ہیں۔ بڑے بدتمیز ہیں۔ اکھڑا اور بے ادب۔۔۔ اور ابھی میں اپنی لغویات کی لغت مزید درست ہی کر رہا تھا کہ زور سے آواز آئی۔۔۔۔

“Clumsy India”

میں نے خاموشی ہی میں خیریت سمجھی کہ پاکستان کی عزت تو بچ گئی۔ میری خیر صلہ ہے۔ بدنامی ہوئی ہے تو بھارت کی ہوئی ہے۔ وے بھی اب کوٹھیرہ جسوالاں بھارت میں ہے۔

لکریٹ بھی بھارت میں ہے۔ چھوڑیں کوٹھیرہ اور لکریٹ کو۔ پاکستان کی پگڑی سنبھال تو او!
سردار!

یوں ہم لوگ بھارتی لکریٹ اور کوٹھیرہ جسوالاں کو خیر باد کہہ کر واپس لوٹ پڑے بلکہ امریکی
باغیچہ پورہ کو بھی وہیں چھوڑ آئے مگر ضدی اور بھولا بھالا بچپنا کب ساتھ چھوڑتا ہے۔ رات بھر
خواب اسی کے تھے اور اب دن بھی اس کا ہے۔ اگست کا مہینہ ہے۔ میری زندگی میں سب سے
بڑی تبدیلی لانے والا مہینہ یہی ہے۔ ہم سب کی زندگی میں سب سے بڑی تبدیلی لانے والا یہی
مہینہ ہے کہ اگست نے ایک جہان نو پیدا کرنا تھا۔



1947ء کا سن ہے۔ سکول میں گرمی کی چھٹیاں ہیں۔ عید کی آمد آمد ہے مگر کچھ عجیب سی
اداسی ہے۔ ہر آدمی ہر اسان ہر اسان سا نظر آ رہا ہے۔ روزے رکھ رہا ہے اور ہڑ بڑا بھی رہا ہے
۔ فضاء میں کچھ خوف خوف سا ہے۔۔۔ ایک ان دیکھا سا خوف۔۔۔ 3 جون کے کیبنٹ مشن
پلان کا اعلان ہو چکا ہے۔ ہندوستان تقسیم ہوگا۔ ایک حصہ بھارت کہلائے گا۔ اور دوسرا
پاکستان۔ پاکستان میں مسلمان ہوں گے اور بھارت میں ہندو۔ حد کونسی ہوگی۔ اسکا پتہ نہیں۔
پنجاب تقسیم ہوگا۔ کوئی کہتا ہے کہ ستلج سرحد ہوگی اور کوئی کہتا ہے کہ بیاس مگر ہر طرف ایک عجیب و
غریب بے یقینی سی ہے۔ کون سی زمین کس کی ہوگی اور کون سا گھر کس کا ہے؟ کچھ معلوم نہیں ہے
۔ ہر زمین غیر نظر آ رہی ہے۔ اور ہر گھر پرایا۔ ایک عجیب کیفیت ہے۔ بتائے تو بتائی نہ جائے اور
سنائے تو سنائی نہ جائے۔۔۔ اور ہر ایک قبرستان ضرور جاتا ہے، شاید اپنے مردوں سے مل رہے
ہیں۔ شاید ان کے اندر کا کچھ کہہ رہا ہے کہ اب زیادہ دیر یہاں نہیں ٹھہر سکیں گے۔ تو بہتر ہے کہ
ہمیشہ کے لئے پھٹ جانے والوں کو جتنا زیادہ مل لیا جائے اچھا ہے۔۔۔ یا شاید کچھ زندہ لوگ

اپنے آپ کو مردوں کے زیادہ قریب پار ہے ہیں اور اپنی اپنی جگہ بنا رہے ہیں۔ کچھ عجیب سا سماں ہے۔ گاؤں کی عورتیں بھی قبرستان زیادہ جانے لگی ہیں اور یوں موت کی یاد کچھ زیادہ ہی تازہ ہو رہی ہے۔ عجیب فضا ہے اور عجیب سماں۔ ہر کوئی سہا سہا سا ہے۔ میں اور سلطان سکول کی طرف جاتے ڈرتے ہیں۔ پتہ نہیں کیوں؟ حتیٰ کہ اس طرف مسلمان وزیر اتیلی کا کولہو ہے۔ ہم وہ بھی جھوٹے نہیں جاتے۔ یہ کیا ہو گیا ہے؟ کچھ سمجھ نہیں آ رہا۔ ہم نیچے پر گری جا نہیں اٹھانے نہیں جاتے، حالانکہ ہم سب بچے کتنے شوق سے وہاں جاتے تھے۔ کوئی بتاتا بھی نہیں کہ کیا وجہ ہے؟ کیا ہونے والا ہے۔ ہر کوئی عجیب منہ اٹھائے یا چھپائے پھر رہا ہے۔ کچھ پتہ نہیں چل رہا کہ آخر ماجرا کیا ہے؟

آخر عید آگئی۔ سب گاؤں کے مسلمان مسجد پہنچ چکے ہیں۔ ساتھ شیخوں کا بنگلہ ہے۔ وہ بھی نمازیوں سے بھرا پڑا ہے۔ میاں بدرالدین مہندی سے رنگے اپنے لال بالوں کے ساتھ امامت کے لئے موجود ہیں مگر اسی ہر طرف چھائی ہوئی ہے۔ ہم بچوں کو کچھ پتہ نہیں چل رہا کہ بات کیا ہے مگر ہم محسوس کرتے ہیں کہ بات کوئی ضرور ہے۔ چہ مگوئیاں ہو رہی ہیں۔ میں اور سلطان پانچویں جماعت کے طالب علم ہیں اور اپنے آپ کو بہت معتبر اور دانا سمجھتے ہیں مگر یہاں آ کر ہماری عقل بھی جواب دے جاتی ہے اور ہمارا علم ہماری کوئی مدد نہیں کرتا۔

..... مسجد سے ایک آواز اٹھتی ہے کہ اللہ اکبر۔ اللہ اکبر۔ بن کر رہے گا پاکستان۔ ہم لے کر رہیں گے پاکستان۔ پاکستان زندہ باد! پاکستان زندہ باد! ارد گرد کی کھڈوں اور پہاڑوں کی طرف سے وہی آواز بار بار لوٹ کر آتی ہے پاکستان زندہ۔ پاکستان زندہ باد۔ سلطان کہتا ہے کہ پہاڑ کہہ رہے ہیں کہ پاکستان زندہ باد، پاکستان زندہ باد۔۔۔۔۔ وہ دیکھو پہاڑ بھی پکار رہے ہیں کہ پاکستان زندہ باد۔۔۔ وہ جو گند رنگھ کا بچہ کدھر ہے؟ وہ کہتا تھا کہ پاکستان کبھی بھی نہیں

بن سکتا۔ اب تو پاکستان بن ہی گیا۔ اب تو پہاڑ بھی پکارا ٹھے ہیں۔ پہاڑ گواہی دے رہے ہیں کہ پاکستان بن گیا۔۔۔ اب جو گند رنگھ سے پوچھیں گے کہ بچو کیسا رہا۔

اتنے میں نماز کھڑی ہو گئی۔ سب نے اطمینان سے نماز پڑھی۔ ختم ہوئی تو سب کہہ رہے تھے کہ اب کوچ کا وقت آ گیا ہے۔ میاں محمد بخش سب سے کہہ رہے تھے کہ اب پاکستان چلو۔ جو مسلمان ہے، وہ پاکستان چلے۔ جو مومن صادق ہے، وہ پاکستان چل پڑے۔ اب یہ گاؤں ہمارے نہیں، اب یہ زمینیں ہماری نہیں۔ اب یہ گھر ہمارے نہیں۔ اب یہ دیس ہمارا نہیں۔۔۔ چل بھائی چل اپنے پیا کے دیس۔۔۔ اپنے دیس۔

”وہ دیکھو! میاں جی گارہے ہیں۔“ سلطان نے مجھے جھنجھوڑتے ہوئے کہا۔ ”یہ پیا کون ہے؟ کدھر ہے؟ کس کا دیس ہے؟“

”شاید پاکسان ہی پیا کا دیس ہے۔“ میں نے کہا۔

”سردار! یہ پیا کون ہے؟“ سلطان نے کہا۔

”شاید میاں جی کا بیٹا ہے۔“ میں نے نہایت معصومیت سے کہا۔

”واہ! بھئی واہ! میاں جی نے تو شادی بھی نہیں کی۔ ان کا بیٹا کہاں سے آ گیا؟“ سلطان

نے کہا

”بے وقوف کہیں کا۔ شادی کے بغیر کیسے اولاد ہو سکتی ہے؟“ ساتھ ہی کھڑے نور محمد نے کہا۔

”چلو! چھوڑو یار۔ کس بحث میں پڑ گئے ہو۔ ہو گا یہ پیا بھی کوئی۔۔۔۔۔“

اور ہم باہر نکل کر گلی ڈنڈا کھیلنے میں مصروف ہو گئے۔

☆☆☆

کھلا ڈاکہ

عید کے اگلے روز میں نے صبح اٹھ کر دیکھا تو ہمارے مکان سے ذرا نیچے درختوں کے جھنڈ کے تلے بہت سے لوگ بیٹھے ہیں۔ چار پائیاں بچھی ہیں اور دو عدد حقوں پر کش لگ رہے ہیں۔ ہمارے گھر کے سامنے سے کھڈ بہتی تھی اور داہنے ہاتھ ایک چو تھا۔ کھڈ میں ہمیشہ پانی ہوتا تھا مگر چو صرف برسات میں بہتا تھا۔ کھڈ میں ریت ہوتی تھی اور چو گول گول پتھروں سے بھرا ہوتا تھا اور دونوں کے سنگم پر درختوں کا ایک بہت بڑا جھنڈ بنا ہوا تھا۔ اس جھنڈ کے نیچے گاؤں کے اکثر اکٹھے ہوتے تھے۔ بیاہ شادی دعوتیں اور تصفیہ طلب معاملات کے متعلق پنچائتیں بیٹھتی تھیں۔

اس روز بھی میں نے سمجھا کہ شاید کوئی ایسی ہی تقریب ہوگی اور میں خوش خوش بھاگ کر وہاں گیا۔ دیکھا تو ہمارے دادا چو ہدري عمر بخش وہاں براجمان ہیں اور بہت سے ہمارے رشتہ دار، مامے، نانکے اور چچا پھوپھا قسم کے لوگ ان کے ارد گرد جمع ہیں۔ اور طرح طرح کی باتیں کر رہے ہیں۔ ساتھ ہی ہماری اور دوسرے لوگوں کی گائیں، بھینسیں اور بیل بکریاں ہیں۔ کچھ

عجیب سا سماں ہے۔ یہ صورت میں نے پہلے کبھی نہیں دیکھی تھی۔ ماحول سنجیدہ بھی ہے اور لاابالی بھی۔ ہر طرح کے لوگ وہاں آرہے ہیں۔ سواں پار کا ایک خوش پوش سانو جوان آیا۔ حسب دستور اسے سی پانی دیا گیا اور پھر وہ حقہ کے کش پر حال احوال دینے لگا اور معلوم ہوا کہ وہاں کے ہندو جو ہمیشہ ان لوگوں کے ساتھ اچھی طرح سے رہتے بستے آئے تھے اور مسلمانوں سے دبتے تھے، اب انہیں عجیب عجیب نظروں سے دیکھ رہے ہیں۔ وہ مسلمانوں کے مال پسو پر نظریں رکھے ہوئے ہیں۔ اور پھر اس نوجوان نے بڑی ہی سنجیدگی سے کہا کہ اب یہاں وسیا (بسنا۔ رہنا) بہت مشکل ہے۔ اگر یہاں رہنا ہے تو پھر ہم سب کو ہندو بننا پڑے گا اور یہ کبھی نہیں ہو سکتا۔ ہم مرجائیں گے مگر اپنا مذہب نہیں چھوڑیں گے اور ہم سب نے پاکستان کی طرف ہجرت کر نیکا فیصلہ کیا ہے۔ آپ لوگ کیا سوچ رہے ہیں؟

”ہم سب نے بھی یہی فیصلہ کر رکھا ہے۔“ سب موجود لوگوں نے ایک ہی وقت میں ایک ہی بات کر دی۔

’بھائی بزرگوں کی قبروں کو چھوڑ کر جانا بہت مشکل ہے۔ ہمارے بڑے وڈیرے کیا کہیں گے کہ ہم انہیں چھوڑ کر بھاگ گئے مگر یہاں رہا تو بھی نہیں جاسکتا۔ یہ ہندو لوگ تو ہمیں کھا جائیں گے۔ بس اب چلو چل ہے آج گئے یا کل۔ سب کو کوچ کرنا ہوگا۔“

میرے دادا نے بڑے ہی دکھ سے اور ٹھہر ٹھہر کر یہ بات کی۔

پھر کہا: ”کہ یہ دیکھو کہ ہم نے اپنا سارا مال پسو یہاں لاکھڑا کیا ہے۔ شاید چار پیسے مل جائیں۔ راستے میں کام آئیں گے۔ پتہ نہیں راستہ میں ہمارے ساتھ کیا ہونے والا ہے۔ کچھ کھانے پینے کو ملے گا بھی یا نہیں۔ سنا ہے سکھ مسلمانوں کا قتل عام کر رہے ہیں۔ ہمارے پاس تو ہتھیار بھی نہیں ہیں۔ خالی ہاتھ کیا کر لیں گے۔۔ اچھا اللہ مالک ہے۔“

یہ سن کر سب لوگ خاموش ہو گئے۔ فضا میں اک عجیب سی اداسی اور سوگواوری تھی۔ بس اک حقے کی گڑگڑ کی آواز آرہی تھی۔ کسی کی آواز نہیں نکل رہی تھی۔

میری سمجھ میں کچھ نہیں آرہا تھا، یہ سب کچھ کیا ہو رہا ہے۔ آخر ہمیں روٹی کیوں نہیں ملے گی؟ یہ کیسے ہو سکتا ہے۔ ہم جب چاہتے ہیں ہمیں روٹی مل جاتی ہے، دودھ پینے کو ملتا ہے، دن رات ملائی اور مکھن ملتا ہے، گندم کی روٹی، پراٹھے، بکئی کی پہلی مزیدار روٹی اور سرسوں کا ساگ جب چاہیں کھائیں۔، بس ماں کو کہنا ہوتا ہے، سب کچھ مل جاتا ہے۔ اب بھی ماں کے پاس جائیں گیا اور جو دل چاہے گا، وہ کھانے کو مل جائے گا۔ یہ لوگ کیسی باتیں کر رہے ہیں؟ کیوں کر رہے ہیں؟

میں یہ سب کچھ سوچ ہی رہا تھا کہ کہیں سے ایک تو بے والا راگی آ گیا۔ اور نہایت ہی دلگداز آواز میں کچھ اس طرح سے گانے لگا کہ سب محل مڑھیاں ادھر ہی رہ جائیں گی، نام رہے اللہ کا۔ اٹھ چل بندیا۔۔۔ سدانہ بیٹھے رہنا۔۔۔ تھے کے نہیں وغیرہ وغیرہ۔۔۔!

راگی نے گانا کیا چھیڑا کہ سب لوگ دھاڑیں مار مار کر رونے لگ گئے۔ مگر یہ سب کچھ میری سمجھ نہیں آرہا تھا۔ میں نے سوچا کاش سلطان یہاں ہوتا تو میں اس سے پوچھتا کہ یہ کیا ہے مگر آج سلطان بھی یہاں نہیں تھا اور کسی بڑے سے میں پوچھ بھی نہیں سکتا تھا۔ ہمیں بڑوں سے سوال کر نیکی عادت تھی اور نہ ہی جرأت۔

میں نے ارد گرد دیکھا تو میرے والد بھی وہاں موجود نہ تھے۔ دو چچا بھی غیر حاضر تھے۔ صرف میرے ایک چچا دادا کے ساتھ تھے یا باقی رشتہ دار اور گاؤں کے لوگ۔ معلوم ہوا کہ گاؤں کے بہت سے مسلمان مختلف پہاڑیوں اور مورچوں پر بیٹھ کر پہرہ دے رہے ہیں کہ کہیں اچانک سکھ حملہ آور ہمارے گاؤں نہ پہنچ جائیں۔ گفتگو ہو رہی تھی کہ سکھ بہت ظالم لوگ ہیں۔ ذراترں

نہیں کرتے۔ مردوں کو نیزوں اور بھالوں میں پرو لیتے ہیں، عورتوں کو اٹھالیتے ہیں اور بچوں کو ذبح کر ڈالتے ہیں۔ میں یہ سن کر خوف سے کاپنے لگا اور میں نے دل ہی دل میں سوچ لیا کہ سکھ باگھ اور بھیڑیے سے بڑا کوئی زیادہ ظالم خونخوار درندہ ہے۔ پھر میں سوچنے لگا کہ میرا ہم جماعت جو گندرسنگھ تو ایسا نہیں ہے۔ وہ تو بڑا بھلامانس اور بے ضرور سا سکھ ہے۔ پھر میں نے سوچا کہ جن سکھوں کی یہ ہمارے بڑے بات کر رہے ہیں، وہ کوئی خاص قسم کے خطرناک جنگلی سکھ ہیں جن کا جو گندرسنگھ سے کوئی تعلق نہیں اور ان سے ڈرنا ہی بہتر ہے۔

اتنے میں کسی نے بتایا کہ چک سادو میں سکھوں کے ساتھ بہت بری ہوئی۔ سکھوں نے چک سادو کے مسلمانوں پر حملہ کر دیا مگر ان کی بد قسمتی کہ وہاں کیپٹن ریاض فوج سے چھٹی پر آیا ہوا تھا۔ اس کے پاس پکی گولی والی فوجی بندو تو تھی جس کی مار بہت دور تک ہوتی ہے۔

..... اور کیپٹن ریاض نے وہ بندوق سکھوں پر چلا دی۔ سکھوں کو سمجھ ہی نہ آئی کہ ان کے ساتھ کیا ہو رہا ہے اور وہ دھڑا دھڑا کرنے لگے اور سحرکار بھاگ اٹھے۔ اپنے مردے بھی نہ آتھا سکے۔ یوں اب مسلمانوں کی ان پر دھاک بیٹھ گئی ہے۔

کسی نے کہا کہ اب انہیں مسلمانوں پر حملہ آور ہونے کی ہمت ہی نہ ہوگی۔ اب آپ لوگ بے فکر ہو جائیں۔ اللہ کو منظور تو اب سکھ ادھر کا منہ نہیں کریں گے۔ انہیں معلوم ہے کہ کیپٹن ریاض یہاں بھی پہنچ جائے گا اور انہیں بھون ڈالے گا۔ بھائی ریاض مسلمان بھائی ہے۔ وہ ہم سب کی رکھوالی کرے گا اور وہ اب ہر جگہ پہنچ جائے گا۔

یہ سن کر مجھے کیپٹن ریاض کوئی مافوق الفطرت مخلوق محسوس ہونے لگی جو ہر جگہ پہنچ جائیگی اور مسلمانوں کی حفاظت کر دیگی۔۔۔ ریاض میرا ان دیکھا ہیرو بن گیا۔ ریاض میرے لئے ایک دوسرا میر حمزہ تھا جو ہمارے بہت سے قصے کہانیوں کے مستقل ہیرو ہیں، یہ سوچ کر مجھے بہت

سہارا محسوس ہوا اور سکھوں کا خوف دور ہو گیا۔

اتنے میں راگی نے بھی زوردار آوار نکالی کہ جدوں نکلیا شیر حمزہ میدان وچ تے کافراں دے پد نکل گئے۔

اور میرے دادا کے منہ سے معانکلا: ”بہنی یاوا۔ کول بندوق نہیں تے گپ آسمان جتنی۔“
راگی یکدم خاموش ہو گیا اور ایک فحہ پھر بزدلی چھا گئی۔ سب کی خوش فہمی ہرن ہو چکی تھی اور سکھوں کا خوف پھر عود کر آیا۔

مزے کی بات ہے کہ کیپٹن ریاض کوئی فرضی کردار نہیں تھا۔ وہ واقعی گوشت پوست کا بنا انسان تھا جس نے واقعی چک سادو میں سکھوں کے دانت کھٹے کر دکھائے تھے۔ وہ بعد میں پاکستان فوج میں ایک مایہ ناز بہادر افسر بنے اور کرنل کے عہدہ سے ریٹائر ہوئے۔ منڈی بہاؤ الدین میں ہجرت کے بعد آباد ہوئے اور ان کی ایک بیٹی اسی شہر مزدول میں اپنے بچوں اور خاوند کے ساتھ رہ رہی ہے، جہاں بیٹھ کر میں یہ سطور لکھ رہا ہوں۔ میں اپنے بچپن کے خیالی ہیرو سے زندگی میں کبھی بھی نہ مل سکا مگر وہ ہمیشہ میرے ہیرو رہے اور میرے تخیل میں حملہ آوار سکھوں کو ڈراتے تھے اور مجھے محفوظ کرتے تھے۔

اب سورج مزید چمک اور چڑھ کر سائے کھسکا رہا تھا۔ چار پائیوں کی جگہ بدلی جا رہی تھی اور گائیں بھینسیں بھی ایک جگہ سے دوسری جگہ ہٹائی جا رہی تھیں۔۔۔ مگر کوئی گاہک نہیں آ رہا تھا۔ ہندوؤں کو معلوم تھا کہ مسلمان ان جانوروں کو کہان لے جا سکیں گے۔ وہ انہیں خریدیں کیوں؟ یہ تو چند دنوں میں انہیں مفت ملنے والے ہیں مگر پھر بھی میرے بڑے وڈیرے کسی موہوم سی امید میں اپنی طرح کی منڈی لگائے بیٹھے تھے کہ شاید کچھ بشت ہو جائے۔

اتنے میں نے دیکھا کہ ہمارے ایک رشتہ کے چچا جنہیں سب لوگ یہاڑی چچا کہتے تھے

نے ایک نہایت ہی خوبصورت خوب پلا ہوا ڈب کھڑا دھاری دار اور میرا دوست بکرا کانوں سے پکڑ لیا؛ پہاڑی چچا اور ایک دوسرے آدمی نے مل کر بکرے کو زمین پر لٹایا اور ذبح کر ڈالا۔ میں ہکا بکا دیکھتا رہ گیا۔ بکرے کا خون دیکھ کر میں زار و قطار رونے لگا۔ ایک تو میرا وہ بہت ہی پسندیدہ بکرا تھا اور دوسرے میں نے کبھی بھی کوئی جانور ذبح ہوتے ہوئے نہیں دیکھا تھا۔ درحقیقت ہمارے ہاں بہت کم گوشت خوری ہوتی تھی بلکہ یوں سمجھئے ہوتی ہی نہیں تھی۔ اس علاقہ میں ہندومت کا بہت غلبہ تھا اور ماس نہیں کھاتے تھے۔ مسلمان بھی ان سے متاثر تھے اور گوشت خوری سے پرہیز کرتے تھے۔ یہ سارا منظر میرے لئے بہت ہی تکلیف دہ تھا مگر میں کچھ کر نہیں سکتا تھا۔ ٹک ٹک دیدم والی کیفیت تھی۔ بس مجھے پہاڑی چچا سے چڑ ہو گئی اور میرے دل میں بیٹھ گئی کہ یہ پہاڑی لوگ بہت ظالم اور سفاک ہوتے ہیں، حالانکہ ہم سب ہی پہاڑی علاقے کے رہنے والے تھے مگر یہ حضرات ذرا زیادہ ہی اونچائی پر رہتے تھے اور پینے کا پانی نیچے سے بھر کر لے جاتے تھے۔ اس وقت سے میرے دل میں بیٹھ چکا ہے کہ شاید پانی کی فراوانی انسان کو رقیق الطبع بنا ڈالتی ہے۔ اسی لئے میں پانی کا استعمال خوب کرتا رہتا ہوں یہ یہ انسان کو پاک بھی کرتا ہے اور پالتا بھی ہے۔

کچھ دیر بعد میں نے دیکھا کہ ان لوگوں نے میرے پیارے بکرے کی کھال نہایت بے رحمی سے اتار ڈالی اور ایک درخت پر الٹا لٹکا کر اسکی درگت بنا ڈالی۔ نہایت سنگدلی سے اسے ٹکڑے ٹکڑے کیا اور ایک بہت بڑے تیلے میں ڈال کر وہیں آگ جلا کر پکانا شروع کر دیا۔ میں نے کبھی مردوں کو کھانا پکاتے نہیں دیکھا تھا۔ ہمارے ہاں بلکہ سب گھروں میں عورتیں ہی کھانا پکاتی تھیں۔ صرف بازار میں ہی مردوں کو مٹھائی، جلیبیاں، پکوڑے تلتے دیکھتے تھے مگر عورتوں کے علاوہ کھانا پکانے کا تصور میرے ذہن میں کبھی نہ تو آیا تھا اور نہ ہی آسکتا تھا۔ اس دن میں

نے جب مردوں کو اس طرح کھانا پکاتے ہوئے دیکھا تو مجھے ان سے اور بھی گھن ہو گئی اور دل ہی دل میں انہیں برا سمجھنے لگا اور ان کو میں انسانیت کے درجہ ہی سے گرا دیا۔

اب مجھے ساری فضاء ہی بوجھل نظر آرہی تھی۔ وہ مجلس ہی مجھے بے معنی معلوم ہونے لگی تھی۔ میں نے سوچا یہ سب لوگ پاگل ہو گئے ہیں۔ میرے دادا شاید لالچی ہو گئے ہیں۔ میرا دل چاہے کہ میں یہ بات کسی سے کروں مگر میرے والد تو وہاں تھے ہی نہیں اور ہوتے بھی تو کبھی دادا کے خلاف ایک لفظ نہ سنتے بلکہ مجھے تھپڑ رسید کر دیتے۔ والدہ سے بھی جا کر بات نہیں کر سکتا تھا کہ بڑوں کے خلاف بات تو درکنار سوچنا بھی گناہ تھا۔

میرے دادا گائیوں بھینسوں کے بہت بڑے بیوپاری اور معالج تھے۔ ان کا شہرہ دلی اور شملہ تک تھا اور ان کے پاس بھینسوں کی بہترین نسل اور انتخاب ہوتا تھا۔ ہمارے پاس ایک ایسی بھینس تھی جس کی اس وقت قیمت 95 روپے سنی گئی تھی۔ بڑی دور دور سے لوگ اس بھینس کو دیکھنے آتے تھے اور خریدنا چاہتے تھے مگر میرے دادا اس بھینس اور اس کی کٹیوں کو کسی قیمت پر بیچنا پسند نہ کرتے تھے۔ آپ حیران ہوں گے کہ اس وقت ہمارے ہاں زمین کی قیمت تقریباً سو روپے فی ایکڑ تھی اور اس بھینس کی قیمت 95 روپے پڑ چکی تھی۔ پھر بھی ہمارے دادا سے بیچنے کیلئے تیار نہ تھے۔ وہ بھینس مجھے بھی بہت پیاری تھی۔ آج وہ بھینس بھی وہاں کھڑی تھی اور میں سوچ رہا تھا کہ کیا ہمارے دادا اس بھینس کو بھی بیچ دیں گے؟ مگر آج تو کوئی گاہک نہیں آ رہا تھا۔

اتنے میں دیکھا کہ چند اوباش قسم کے ہندو نوجوان آئے۔ وہ سب راجپوت تھے۔ ہم انہیں رائگڑ کہتے تھے۔ ایک برہمن بھی آیا جو عمر میں ذرا بڑا تھا اور سب لوگ اسے مہتی جی کہتے تھے۔ رائگڑوں میں سے ایک نے میرے دادا سے کہا: ”جوہر کی قیمت جوہری ہی جانتا ہے جاہل کیا جانے۔ آپ مہاراج بہت بہتر جانتے ہیں کہ یہ دانا کیا ہے۔ آپ کی نگاہ کمال ہے۔“ مگر آج

رائنگلز باتوں میں آنے والا نہیں تھا۔ آج اسکے تیور بدلے ہوئے تھے۔ یکدم کہنے لگا:-

”چوہدری جی! یہ مال تو اب ہمارا ہے۔ تم کہاں لے جاؤ گے مگر ہم قدر دان ہیں۔ ہمارے باپ دادا سے آپ کے تعلقات چلے آئے ہیں، ہم یہ لے جائیں گے اور دام بھی نہیں دیں گے۔ ہاں آپ کو اچھی نسل شناسی اور پرکھ کا انعام ضرور دیں گے۔“

یہ کہتے ہوئے انہوں نے پانچ روپے ہمارے دادا کی ہتھیلی پر رکھے اور بھینس کھول لی۔ میرے دادا کی زبان گنگ ہو گئی اور ان کی سفید داڑھی آنسوؤں سے تر تھی۔ میں نے اپنے دادا کی آنکھوں میں کبھی آنسو نہیں دیکھے تھے۔ یہ دیکھ کر میں بھی رونے لگا۔ باقی سب لوگ بھی رورہے تھے۔

مجھے وہ رائنگلز اس وقت زہر معلوم ہو رہے تھے۔ میں انہیں راکشش کی صورت میں دیکھ رہا تھا۔ پتہ نہیں مجھے کیا ہوا میں نے بڑھ کر ان سے اپنی بھینس کا رسہ چھین لیا۔

رائنگلز کو میری گستاخی پر بہت غصہ چڑھا اور انہوں نے مجھے دور دے پٹخا۔۔۔ اور میں کچھ بھی نہ کر سکا میں تھا اور میرے آنسو۔

میری اور میرے دادا کی سب سے پیاری بھینس ہماری آنکھوں کے سامنے جا رہی تھی۔۔۔ کسی نے بس اتنا کہا کہ یہ تو کھلا ڈاکہ ہے۔۔۔۔۔“

میرے دادا مرحوم نے بہت ہی نحیف آواز میں بس اتنا کہا:

”انھی پیئے تے کتا چئے“

”چلو بھائی ہن اتھے گزارہ نہیں۔ سب کچھ بوچڑ خانے دے دیو۔“

اور نیچے کئے مسجد کو چل دیئے اور میں اپنی ماں کی گود میں جا کر سکنے لگا۔

میں یہ واقعہ کبھی نہ بھول سکا۔ میرے لئے یہ ایک سنگین صدمہ تھا۔ جس نے میری زندگی پر گہرے

اثرات مرتب کئے۔ اسکے بعد میں کبھی بھی اور کسی بھی شکل میں کسی کی مجبوری یا مشکل سے فائدہ نہیں اٹھا سکتا تھا۔ جب بھی کوئی ایسی صورت ہوئی میرے سامنے میرے دادا کی وہ کیفیت ایک متشکل حقیقت بن کر آکھڑی ہوتی۔

1971ء میں سید کرار حسین میرے سیکورٹی انسپکڑ تھے اور میں راولپنڈی اسلام آباد کا ایس پی سپیشل برانچ تھا۔ سید کرار حسین ہر روز مجھے کہتے کہ صاحب یہ وقت کبھی ہاتھ نہیں آئے گا۔ بنگالی اپنے اسلام آباد کے رہائشی اور تجارتی پلاٹ کوڑیوں کے حساب سے بیچ رہے ہیں۔ یہ بعد میں بہت مہنگے ہو جائیں گے۔ آپ خرید لیں مگر میں ہمیشہ جواب دے دیتا۔ آخر کار انہوں نے میرے لئے دو عدد پلاٹ صرف چار ہزار روپے میں خرید لئے۔ میں نے کہا میں نہیں لوں گا۔ کیوں؟

اسلئے کرار حسین کہ میرے پاس پیسے نہیں ہیں۔

کرار نے کہا کوئی بات نہیں۔ پیسے بعد میں دے دینا صاحب۔

میں نے کہا: نہیں۔ ایسا کبھی نہیں ہو سکتا۔ میرے پاس پیسے ہوں بھی تو میں ان بھائیوں کی مجبوری سے فائدہ نہیں اٹھاؤں گا اور پھر مجھے اپنے بچپن کا یہ واقعہ سنانا پڑا۔

”نہیں کرار حسین میں مر جاؤں گا مگر میں ایسا نہیں کر سکتا“ مجھے کہنا ہی پڑا۔

بے چارہ کرار حسین۔ اچھا صاحب آپ کی مرضی کہہ کر خاموش ہو گیا مگر آخری بات کہہ گیا کہ آپ بعد میں پچھتائیں گے ضرور.....“

مگر میں کبھی نہیں پچھتایا۔ وہ رانگڑ مجھے ایسی باتوں سے بہت دور لے گیا تھا۔

ہاں اگر لے لیتا تو ضرور پچھتاتا۔ میرے جذبات مجھے بہت عزیز ہیں کہ یہی میری زندگی ہے۔ دن دیاڑے کا یہ ڈاکہ میری کایا لٹ گیا تھا۔

اجازہ

عید کے تیسرے دن اور رانگلز کے بھینس لے جانے کے دوسرے دن بلکہ صبح کے وقت کا واقعہ ہے۔ کچھ عجیب واقعہ ہے جس کا نقشہ آج بھی میرے ذہن میں اسی طرح نقش اور تازہ ہے جیسے یہ کل کا واقعہ ہو۔ ایسا قصہ جو ندی کے بہاؤ کے ساتھ آگے ہی آگے بہتا جائے اور پھر کبھی واپس نہ آئے۔ سنا ہے کہ بہتی ندی کا پانی پھر کبھی واپس اسی جگہ پر نہیں آیا۔ یہی طرفہ تماشا وقت کے دریا کا ہے کہ آگے ہی آگے یکطرفہ بہتا جاتا ہے اور کبھی واپس اس جبہ نہیں آتا جہاں سے گذر جائے۔ میرے ساتھ اس صبح یہی ہونے والا تھا اور ہو گیا۔

صبح سویرے میں اٹھ کر آنکھیں مل رہا ہوں۔ سورج نکلنے کو ہے۔ آسمان ابرا آلود ہے، پرند چہک رہے ہیں، پیاری پیاری سب سے پیار بھینس جاچکی ہے۔ دوسری بھینسیں، کٹیاں، گائیاں، بیل، کٹے، بکرے بکریاں کہیں نیچے چراگاہ میں چر رہی ہیں یا آوارہ گھوم رہی ہیں۔ مال ڈنگر کا کسی کو خیال نہیں ہے۔ میرے دادا گھر پر نہیں ہیں۔ شاید کل سے نہیں آئے۔ شاید مسجد ہی میں رہ گئے ہوں۔ میری دادی بھی آج موجود نہیں ہیں ورنہ وہ صبح صبح بیلوں کو آٹا کھلا رہی ہوتیں۔ ادھر

ادھر دیکھا تو نیل بھی وہاں موجود نہ تھے۔ ہمارے کھیت ہمارے گھر کے ساتھ ہی تھے، وہاں پر کوئی بل بھی نہیں چل رہا تھا۔ بیلوں کے گھنگھروں کی کوئی آواز بھی نہیں آرہی تھی۔ میرا کوئی چچا بیلوں کو ہٹ ہٹ ٹک ٹک کی آوازیں دیکر بل پر سیدھا نہیں رکھ رہا تھا۔ میرے والد بھی رات بھر کے پہرے سے ابھی واپس نہیں آئے تھے۔ سب سنان تھا۔ عجیب تھا۔ سب لوگ موت کا پہرہ دے رہے تھے۔

گھر پر صرف میری والدہ تھیں یا میری بڑی اور چھوٹی بہن۔ عجیب اداس سی صبح تھی اور میں ساتھ والے گاؤں لوہارلی کی گھاٹی کی طرف ایسے ہی گھور گھور کر دیکھ رہا تھا کہ ایک بہت ہی تیز بہت ہی زیادہ تیز بھاگتا ہوا آدمی نمودار ہوا اور شور مچاتا گیا کہ سکھ آگئے۔ سکھوں نے حملہ کر دیا۔ سکھوں نے حملہ کر دیا۔ بچو۔ چھپو اور پتہ نہیں کیا کیا کہتا ہوا یہ جا وہ جا اور ہماری کھڈ کے اوپر کی طرف بھاگتا گیا۔ ہمارے گاؤں کے مسلمان حصہ کی آبادی اس کھڈ کے ارد گرد پھیلی مختلف پہاڑیوں پر آباد تھی۔ میرے ناکے بھی اسی طرف اوپر جا کر رہتے تھے اور بہت اوپر جا کر میرے دادا کے چھوٹے بھائی چاچا (بابا) نور بخش رہتے تھے۔ وہ ذرا زیادہ اونچے پہاڑ پر رہتے تھے اور اس جگہ کو ہم تھیہ کہتے تھے۔ وہ آدمی منٹوں سیکنڈوں میں شور مچاتا جھلیڈے کی طرح ہماری آنکھوں کے آگے سے گذر گیا اور ہر سو خوف پھیلا گیا۔ مجھے وہ اس وقت کوئی آسیب نظر آڑھا تھا یا آسیب زدہ ضرور تھا۔ شاید خوف ہی آسیب بن جاتا ہے اور میں خود ہی آسیب زدہ ہو گیا۔ ڈر کر پیچھے دیکھا تو میری ماں اور بڑی بہن بھی وہاں موجود تھیں۔ دونوں کا رنگ زرد پڑ چکا تھا اور مارے خوف کے کانپ رہی تھیں۔ میرے سوا گھر پر کوئی مرد نہ تھا۔ حسب روایت خوف و خطر کا مقابلہ عورتوں کا نہیں مردوں کا کام تھا مگر میں کس کام کا مرد تھا۔ بس یونہی گنتی کا مرد تھا اور مارے خوف کے کانپ رہا تھا۔

اسوقت میری ماں نے حوصلہ کیا۔ ہمیں پکڑ کے اندر لے گئیں۔ سب سے پہلے انہوں نے قرآن مجید اٹھایا اور اپنے گلے میں ڈال لیا اور کلمہ پڑھ کر کہنے لگیں فکر نہ کریں۔ یہ اللہ کا کلام ہم سب کی حفاظت کرے گا۔ حائل شریف ہنسا اور انہوں نے میری بہن کے گلے میں ڈال دیا۔ چند سیوٹر اٹھائے اور گٹھڑی میں ڈال دیئے۔ چند چادریں اور چیزیں خود اٹھالیں۔ چھوٹی بہن کو میرے کندھے پر بٹھا دیا اور کہا میرے پیچھے چل پڑو۔ میں نے کہا لالہ کہاں ہے؟ ہم اباجی کو لالہ کہتے تھے۔ ماں نے کہا اب وقت نہیں۔ تم چلو، لالہ خود ہی آ جائیگا۔ دل بڑا کر کے ہماری ماں نے ہمارا چارج لے لیا تھا۔ مرغی کی طرح ہمیں اپنے پروں کے نیچے لئے ساتھ والے جنگل..... نہایت ہی گھنے جنگل کی طرف چل پڑیں۔ یہ وہ جنگل تھا جس میں ہم باگھ، بگھیاڑ، بندر اور دوسرے جنگلی درندوں سے ڈرتے داخل نہیں ہوتے تھے مگر آج ہمیں ان درندوں سے ذرا بھی نہیں ڈر لگ رہا تھا۔ ہم تو ایک اور قسم کے درندے کے خوف میں مبتلا تھے اور ہمیں ہر طرف ہر جھاڑی اور درخت کے پیچھے بھالے اٹھائے سکھ نظر آ رہے تھے۔ خوف نے اک عجیب شکل اختیار کر لی تھی اور ہمیں ہر پتے سے سکھ ہی نظر آ رہے تھے، حالانکہ وہاں پر کسی سکھ کا نام و نشان تک نہ تھا۔ ہماری ماں کلمہ پڑھتی جائے اور شیرنی کی طرح بڑھتی جائے اور ہمیں تسلی دیتی جائے کہ بچو بالکل نہیں ڈرنا۔ تم کلمہ پڑھتے جاؤ، سکھ تمہارا کچھ نہیں بگاڑ سکتا۔ وہ تمہیں دیکھ نہیں سکیں گے۔ تم مومن ہو،..... اور آپ یقین کریں کہ ہمیں اپنی ماں کی بات پر پختہ یقین تھا کہ جو ماں کہتی ہے، درست کہہ رہی ہے اور آج پچاس سال بعد بھی مجھے یہاں امریکہ بیٹھے اپنی ماں کی بات پر اسی طرح پختہ ایمان ہے، جس طرح اس وقت اس لمحہ عین یقین کے ساتھ موجود تھا۔

ہم تھوڑی ہی دور چلے ہوں گے کہ موسلا دھار بارش شروع ہو گئی۔ ہم نے ایک بہت بڑے برچھ (درخت) کے نیچے پناہ لے لی مگر تھی کہ وہاں بھی پہنچ گئی اور ہم لوگ بھگ گئے۔ میری بڑی بہن

کہنے لگی کہ سکھ بھی تو بھیگ گئے ہوں گے۔ وہ بھی اسی درخت کے نیچے پناہ کے لئے نہ آجائیں۔ اس کا یہ کہنا تھا کہ ہم وہاں سے بارش ہی میں بھاگ اٹھے اور چلے چلاتے اپنے ماموں کے گھر پہنچ گئے۔ اس دن ماموں کا گھر بہت ہی دور لگا حالانکہ ہم وہاں ہر روز بھاگ کر پہنچ جاتے تھے لیکن آج کا راستہ بہت لمبا اور تھکا دینے والا تھا۔ میں نے سوچا اب یہاں پہنچ کر آرام کریں گے مگر وہ سب لوگ تو خود بھاگنے کی تیاری میں تھے۔ میرے ماموں تو ایک ہی تھے مگر ان کے چچیرے بھائیوں وغیرہ کا بہت بڑا خاندان تھا۔ سب کے سب ذرا خونخوار قسم کے اجڈ لوگ تھے اور ہاتھوں میں بڑی بڑی ڈانگلیں رکھتے تھے۔ ان کا گوت کھاری تھا اور ہماری ایک خالہ کے سسرال چچی تھے۔ ہمارے خالو اور ان کا سارا خاندان بھی وہاں پہنچ چکا تھا۔ کھاریوں اور چچیوں کی سارے علاقہ میں بڑی دھاک بیٹھی ہوئی تھی اور سب لوگ خاص طور پر بننے ان سے بہت ڈرتے تھے۔ ان سب کو وہاں دیکھ کر میں دل ہی دل میں خوش ہو گیا مگر میرے چچا دادا اور والد کہیں نظر نہیں آرہے تھے۔ میری ممانی نے مجھے نئے کپڑے دیئے اور ساتھ ہی کیلے کی بھجیا کے ساتھ ایک نہایت ہی عمدہ گرم پراٹھا تمہا دیا۔ مجھے بھوک بہت لگی تھی اور میں اسے اگلے ہی لمحہ نگل گیا۔ کسی نے کہا: ”اوائے ایہہ بھکے پنڈوں آیا ہے، انہوں ہو رکھان نوں دیا۔“ میں یہ باتیں سنی ان سنی کر دیں اور بڑھ کر نہایت عمدہ کچی ہوئی کڑھی اٹھالی اور خوب مزے لے لے کر پراٹھوں کے ساتھ کھائی۔ مجھے کیا معلوم تھا کہ اس کے بعد بہت دنوں تک..... بہت ہی دنوں تک ہمیں ایسا لذیذ و پسندیدہ کھانا میسر نہیں آئے گا۔

ابھی کھانا ختم بھی نہیں ہوا تھا کہ کوچ کا حکم ہو گیا۔ میرے ایک رشتہ کے نانا تھے۔ بڑے ہی دراز قد تھے، لمبا چوڑا چکلا ان کا جسم تھا اور بالکل دودھ جیسی سفید داڑھی رکھتے تھے۔ اپنے سے اونچی ڈانگ لئے ایک پیغمبرانہ شان سے چل بڑے اور ہم سب ان کے پیچھے چل دیئے۔ سب لوگ

کلمہ شریف اونچی اونچی آواز سے پڑھ رہے تھے۔ سب کو ایک دوسرے کا حوصلہ تھا اور ایک دوسرے کو بلہ شیری (حوصلہ) دے رہے تھے۔ ہماری منزل ہمارے دادا چچا کا تھیہ پر ڈیرا تھا۔ جب ہم تھک ہار کر تھیہاں پہنچے تو معلوم ہوا کہ وہاں پر تو ساتھ والے تین گاؤں کے مسلمان پہنچ چکے ہیں اور ہر جگہ اسی طرح سکھوں کے حملہ کا شوراٹھا تھا۔ تھیہ میں ایک بہت بڑا تالاب تھا۔ آپ اسے ایک چھوٹی سی جھیل بھی کہہ سکتے ہیں، عجیب نظارہ تھا۔ سب طرف اونچے اونچے پہاڑ تھے اور عین درمیاں میں یہ وسیع و عریض جھیل جن کے کناروں پر بڑے بڑے پرانے برچھ درخت لگے ہوئے تھے۔ ہم اکثر وہاں آیا کرتے تھے اور خوب کھیلتے رہتے۔ ذرا بڑی عمر کے لڑکے اس گہرے تالاب میں تیراکی کا شوق بھی پورا کرتے۔ پینے کے لئے تو پانی کے بہت صاف ستھرے چشمے تھے مگر گائیں بھینسیں اسی تالاب سے سب کچھ حاصل کرتیں۔ اس وسیع و عریض تالاب کے کنارے پر آج کچھ اور ہی نظارہ تھا۔ سب لوگوں نے کھیوں اور کمبلوں سے اپنے چھوٹے چھوٹے جھونپڑے سے بنا رکھتے تھے۔ سب انہیں تنبو کہہ رہے تھے۔ اس طرح کے تنبو بیساکھی اور رام لیلہ کے میلوں پر لگتے تھے، میں نے سمجھا آج یہاں پر بھی اک میلہ سج گیا ہے مگر یہ میلہ کسی اور ہی رنگ ڈھنگ کا تھا۔

تھیہ پہنچنے پر ہم بہت تھک چکے تھے۔ جسم چور چور تھا۔ نہ تو ہمارے دادا وہاں تھے اور نہ ہی والد اور چچا۔ ہماری ماں کو اب بہت فکر لگی کہ ان کا کیا بنا۔ شاید راستے کی مار دھاڑ اور ایمر جنسی کی کیفیت نے انہیں یہ سوچنے کا موقع ہی نہ دیا تھا۔ ماں کو پریشان دیکھ کر ہم بھی پریشان ہو گئے اور لالہ کو دھونڈنے لگے۔ چچا نبی بخش نے کہا کہ ان کا رب را کھا ہے۔ وہ جوان اور سمجھدار لوگ ہیں۔ سکھوں کا ہر جگہ یونہی شور مچا ہے۔ کوئی حملہ وغیرہ نہیں ہوا۔ شاید یہ ہندوؤں کی کوئی چال ہو کہ ہم اپنا سب کچھ چھوڑ کر بھاگ جائیں۔ بھر جائی جی آپ فکر نہ کریں..... چچا نبی بخش نے میری ماں

کو مخاطب کر کے کہا۔ ہمارے بھائی اور تایا صحیح سلامت ہوں گے اور خود ہی پہنچ جائیں گے۔ اتنے میں ہمارے لئے سفید چاول اور شکر آئی اور ہم کھانے لگے مگر ساتھ گرم گرم گھی نہ آیا۔ ہماری یہاں ہمیشہ بہت زیادہ خاطر ہوتی تھی کیونکہ تھپہ کی زمین میں ہمارا پورا پورا حصہ تھا۔ مگر ہمارے دادا اپنے بھائی سے کچھ لیتے نہ تھے اور وہ ہماری بہت زیادہ خاطر تواضع کرتے تھے مگر آج گھی نہ ملا تو میں نے ماں سے شکایت کر دی کہ ہمارے دادا چچا بہت کنجوس ہو گئے ہیں۔ میری والدہ نے مجھے جھڑکا اور کہا بزرگوں کے متعلق ایسا نہیں کہتے۔ دیکھا نہیں آج کتنی دنیا یہاں پناہ گیر بن کر اتری ہوئی ہے، ان کے ہوش اڑے ہوئے ہیں اور تمہیں گھی کی پڑی ہے۔ میں سوچنے لگا یہ پناہ گیر کیا چیز ہوتی ہے؟ میری ماں ان لوگوں کو پناہ گیر کیوں کہہ رہی ہیں؟ مجھے کیا معلوم تھا کہ ہم سب ہی پناہ گیر بن چکے ہیں۔ بڑوں کے ڈرے اور گاؤں جن پر ہم اتنا فخر کرتے تھے، سب ہمارے لئے اجنبی بن جائیں گے۔ آج گھی کو رو رہے ہیں، کل پانی نہیں ملے گا۔ روٹی کو ترسیں گے اور کھیسوں کے تنبو تک نہ ہوں گے۔ کھلا آسمان ہوگا اور ننگ بھوک، ہر طرف بیماری اور موت ہوگی اور خوف کے مہیب سائے۔ پناہ گیر کیا ہوتا ہے؟ کسی کو معلوم نہیں، جو بنتا ہے، وہی جانتا ہے۔

پناہ گیر

اگلے دن دوپہر تک ہمارے والد صاحب اور چچا صاحبان بھی تھیں پھینچ گئے۔ میرے دادا بھی ساتھ ہی تھے مگر بڑے ہی آزرده حال۔ چہرے پر ملاں ہی ملاں تھا۔ سفید ڈاڑھی مزید پریشان حال تھی۔ پگڑی میلی اور مسلی ہوئی۔ چہرے کی رنگت بدلی بدلی سی اور تاثر بالکل بے نور... میں دیکھ کر بہت گھبرایا۔ میں سمجھ گیا کہ میرے دادا بھی اب پناہ بن گئے ہیں، اسے کہتے ہیں پناہ گیر، میرے دل نے کہا۔

ویسے میں صبح ہی سے سوچ رہا تھا کہ یہ پناہ گیر کس بلا کا نام ہے۔ شاید یہ جہانگیر یا عالمگیر کا کوئی بھائی ہو، مگر جہانگیر اور عالمگیر تو مسلمانوں کے بڑے بڑے بادشاہ گذرے ہیں..... ان کا بھائی اس طرح کا تو نہیں ہو سکتا جس طرح کے لوگ ہمارے دادا چچا کے تالاب کے ساتھ ساتھ

آگر ٹھہرے ہوئے ہیں۔ پھر مجھے یاد آیا کہ بہت سے بھائیوں میں سے ایک بھائی ہی بادشاہ بنتا تھا، باقی بھائی یا تو مارے جاتے تھے یا بھگا دیئے جاتے تھے۔ بھاگے بھائی پھر در بدر کی ٹھوکریں ہی کھاتے پھرتے تھے۔ شاید ایسے بھاگے ہوئے بھائی کو لوگ جہانگیر اور عالمگیر کی بجائے پناہ گیر کہتے ہوں اور یہ سب لوگ وہ بھگائے ہوئے بھائی تھے جن کی کوئی جائیداد اور جاگیر نہیں تھی۔ بھینس نہ بکری، گھر نہ گھاٹ، حق نہ زندگی، خوف ان کا اوڑھنا بچھونا بنتا تھا اور بھوک ننگ ان کی تقدیر بیماری و بیزاری ان کی قسمت تھی اور غریب الوطنی منزل۔

مگر میں تو ابھی پناہ گیر نہیں تھا۔ تھیں میرے باپ دادا کا اپنا گاؤں تھا۔ یہاں میرا ہر طرح کا حق محفوظ تھا۔ میری زمین تھی اور میرا مکان بھی تھا، میرے باپ دادا وہاں تھے۔

اتنے میں نے دیکھا کہ میرے والد میری ماں کو غصہ ہو رہے ہیں اور کہہ رہے ہیں کہ تم عجیب عورت کہ گھر سے چلتے وقت تم نے اپنا زیور بھی نہ اٹھایا۔ وہ تو شکر ہے کہ مجھے نظر آ گیا ورنہ وہیں رہ جاتا۔ بھاگوانے راستے میں یہی زیور کام آئیگا۔ ضرورت پڑنے پر کچھ بیچ باٹ لیں گے۔ راستے میں کونسا ہمارا باپ بیٹھا ہے جو ہمیں روٹی دے دے گا۔ اب تو اسی طرح منگ منگ کر گذارا ہوگا، پھر پاکستان پہنچ کر سب کچھ مل جائے گا۔ مجھے وہاں کی فکر نہیں ہے، وہاں بابا قائد اعظم پہلے ہی پہنچ چکے ہیں۔ وہ ہمارا سب بندوبست کر دیں گے۔ مگر یہ راستہ راستہ کیسے کئے گا۔ ہر طرف بھوترے ہوئے سکھ ہیں۔ سنا ہے جو مسلمان ملتا ہے، اسے مار دیتے ہیں۔ کنوئیں زہر سے بھر دیتے ہیں اور آٹے میں پارہ ملا دیتے ہیں۔ بس یہ راستے میں مصیبت ہے۔ روکھی سوکھی بھلئے لو کے کاٹ لو، پاکستان پہنچ کر سب کچھ مل جائے گا۔ یہ زیور سنبھالو، میں اٹھالایا ہوں اور یہ چھ سو روپے بھی۔ یہ بھی تم وہیں بھول آئی تھی، اسی پنڈو کلی میں تو پڑے تھے جن میں زیور تھے۔

مجھے یہ کہاں یاد تھے، مجھے تو بچوں کی فکر تھی۔ میں ان کو لے کر بھاگ پڑی۔ خصماں نون کھان

زیور تے پیسے۔ شکر ہے میرا سردار بیچ گیا۔ چوہدری اسے کچھ ہو جاتا تو میں مرجاتی۔ ہائے میری بچی! شکر ہے سکھوں کے ہاتھ نہیں لگی۔ میں تو زندہ درگور ہو جاتی۔ شکر ہے اس پاک پروردگار کا جس کا یہ سب کچھ ہے۔ اس نے ہمارا سب کچھ ہی بچا لیا اور یہ کہہ کر میری ماں زار و قطار رونے لگی۔ ماں کی ہچکیاں بندھ گئیں اور میں بھڑولے کے پیچھے بیٹھا یہ سب کچھ دیکھ کر اور زیادہ سہم گیا۔

”سواتے کہیے۔ بھلئے کچھ بھی ناں نہیں بچیا۔ مجھاں کنیاں۔ ڈگھے بچھے گئے۔ کھیت کھلیاں اپنے نہر ہے۔ باغ باغیچے کدھر گئے۔ گھر رہیا نہ جھگی۔ ایہہ بال بچے مرجان گے تینوں پتہ کیمپاں وچ کیہہ ہو رہا اے۔ مینوں بگھوان سنگھ نے دیا اے کہ لوگ خاص طور تے بچے دھڑا دھڑ مر رہے نیں۔ حالے بھی ویلا اے چل مڑ چلئے۔ بگھوان سنگھ تے پرس رام دونوں نے گارنٹی دتی اے کہ اوہ ساڈی راکھی کرن گے۔ یہ کہہ کر ہمارے والد صاحب بھی رونے لگے۔ یہ منظر میں نے کبھی نہیں دیکھا تھا کہ میرے ماں باپ اتنے دلگیر ہوں گے میرے خواب و خیال میں بھی نہیں آسکتا تھا۔

میں بھی بھڑولے کے پیچھے چھپا رونے لگا۔ مگر آہستہ آہستہ کہ کہیں میرے والدین کو میری موجودگی کا اندازہ نہ ہو جائے۔

”چوہدری اب ہم واپس نہیں جائیں گے۔ بھاڑ میں جائے سب کچھ۔ اب ہماری منزل پاکستان ہے، اب ہم پاکستان ہی جائیں گے۔ آپ کو یاد نہیں میاں محمد بخش کیا کہہ گئے ہیں۔ انہوں نے کہا تھا کہ جو مسلمان پکا مومن ہے، وہ اب یہاں نہیں رہے گا۔ وہ اب پاکستان چلے گا۔ وہی ہمارا گھر ہے، وہی ہمارا وطن۔۔۔ وہی ہمارا ایمان۔۔۔ ہم کلمہ گو مسلمان ہیں۔ ہم پیچھے کسے رہ سکتے ہیں۔ ہمیں تو اپنے ایمان پر مرنا ہے۔ خدا کرے ہمیں اپنے ایمان پر مرنا نصیب

ہو، ہم واپس کفرستان نہیں جائیں گے چاہے وہاں پر شہد کی نہریں ہی کیوں نہ چل رہی ہوں۔
میاں محمد بخش ہمارے پیر و مرشد ہیں۔ ان کا ہر حکم حرف بحرف ماننا ہے۔ اگر راستے میں مر گئے تو
پھر اللہ مالک ہے۔“ مری ماں نے کہا۔

اب مجھے محسوس ہوا کہ میرے والدین مرے جا رہے ہیں بلکہ یوں لگا کہ شاید ابھی بھی مر رہے
ہیں۔ مجھے سے برداشت نہ ہو سکا اور میں زور زور سے رونے لگا اور بھاگ کر اپنی ماں سے
چمٹ گیا جیسے میں اسے موت کے منہ سے واپس چھین رہا ہوں۔

میری ماں اور لالہ نے مجھے خوب پیار کیا اور دلا سہ دے کر مجھے چپ کرادیا مگر میری ماں
کیا نکھوں میں آنسو بہنے کی سخت سرخی اور لا لگی تھی اور وہ ساری دل کی داستان کھلی کھلی سنار ہی تھی
اور پھر یکدم میری ماں نے لالہ سے کہا:

”اچھا چودھری ہم اپنا آخری فیصلہ ماما وارث سے مل کر کریں گے۔ پہلے ہم ان کے گاؤں ڈاڈا
چلیں گے۔ میری نانی بہت سیانی ہے۔ وہ جو فیصلہ کریں گی، وہی ہم کریں گے۔“

ماما وارث میری والدہ کے ماموں تھے اور بہت مشہور پنچ تھے۔ برادری کے مشکل سے مشکل فیصلے
ان کے پاس جاتے تھے اور وہ ہمیشہ بہت اعلیٰ اور صحیح فیصلے کرتے تھے۔ سب لوگ ان کی عقل
اور ذہانت کی بہت تعریف کرتے تھے۔ مشہور تھا کہ وہ ہر فیصلہ کرنے سے پہلے اپنی ماں سے
ضرور صلاح لیتے تھے اور ان کا ہر حکم مانتے تھے۔

میں نے سوچا کہ اب جو بھی فیصلہ ہوگا، وہ صحیح ہوگا۔ آگے جانا ہے یا پیچھے اس کا فیصلہ نانا وارث
کرے گا۔ نانا وارث کا کیا رعب و دبدبہ تھا۔ جب وہ ہمارے آتے تو ہم سب بچے انہیں دیکھ کر
درختوں کے پیچھے چھپ جاتے۔ سفید کھدر کا کرتہ۔ سفید داڑھی۔ دراز قد اور ایک بارعب لاٹھی
ہاتھ میں ہوتی۔ کتنے ہی لوگ تھے جو ان کے پیچھے پیچھے چلتے۔ سر پر بڑی پرچ پگھری باندھتے۔

ہم نے دیکھا تھا کہ ہمارے گاؤں کے سید بدرالدین بھی ان سے خم کھاتے تھے..... اور جب بھی وہ آتے، ہمیں محسوس ہوتا کہ کوئی بہت بڑا بادشاہ آرہا ہے.... سب ان کی بات مانتے اور سبھی ان کا پانی بھرتے تھے۔

میں نے سوچا کہ اب جو بھی فیصلہ ہوگا، وہ درست ہی ہوگا۔

کچھ دیر بعد وہی چاول شکر کا کھانا ملا۔ گرم گھی نہ ملنے پر میں نے پھر ناک بھوں چڑھایا۔ مگر ساتھ ہی کوچ کا بگل بج چکا تھا۔ سب نے جلدی جلدی کھانا کھایا اور اپنا اپنا سامان اتھا کر چل پڑے۔ آج میں بالکل فارغ ہاتھ تھا اور کھیلتا ہوا چل رہا تھا۔ میرے دادا اداس اداس چل رہے تھے تو والد نہایت اولوالعزمی کے ساتھ۔ میرے چچا اپنے ہم عمروں کے ساتھ ٹھٹھا مذاق بھی کر رہے تھے۔ ہمارے آگے بھی لوگ چل رہے تھے اور پیچھے بھی۔ عورتیں بھی تھیں اور بچے بھی۔ نوجوانوں کی شرطیں لگ رہی تھیں کہ وہ ڈاڈا جا کر کشتی لڑیں گے اور کچھ کبڈی کھیلازی لگائیں گے۔

اتنے میں کچھ خواتین نے گانا گانا شروع کر دیا۔ بول تو مجھے یاد نہیں۔ کچھ بیاہ شادی کے گانوں کی نسل سے تھے اور وہ بھیجب دلہن اپنے پیا کے گھر کو ڈولی میں بیٹھ کر رخصت ہوتی ہے اور یکدم فضاء بوجھل سی ہوگئی۔ ہر شخص اداس ہو گیا۔ بعض کے تو آنسو نکل آئے۔ مجھے اپنی پھوپھو کی رخصتی یاد آگئی۔ میری ایک ہی پھوپھی تھیں اور اپنے چاروں بھائیوں کی لاڈلی۔ جب ان کی ڈولی اٹھی تھی تو یہی گانا گاؤں کی عورتوں نے گایا تھا۔ میں نے اس وقت سب کو روتے دیکھا تھا۔

اب بھی میں نے ارد گرد دیکھا کہ دیکھوں لال ڈالی کہاں ہے بلکہ آگے تک بھاگ کر گیا مگر وہاں کوئی ڈولی نہ تھی۔ کوئی دولہا نہ تھا۔ کوئی سر بالہ نہ تھا۔ میں اپنے سارے چاچوں کا بار بار سری بالہ بنا تھا مگر آج تو کچھ بھی نہ تھا۔ گھوڑی تھی نہ بارات سہرانہ باجا مگر گانا وہی تھا.... کچھ

اداس بلکہ بہت ہی اداس کہ سب کی آپس نکل گئیں۔

کسی بڑے وڈیرے نے بڑھ کر عورتوں کو گانے سے منع کر دیا وگرنہ اک قیامت خیز کہرام مچنے کو تھا۔ میں آگے پیچھے بھاگتے بھاگتے اس وقت عورتوں کے جھرمٹ میں تھا جب انہیں اپنا گانا بند کرنا پڑا۔ گانا بند ہوتے ہی ایک بوڑھی کی کرخت سی آواز آئی۔

”دادے مگانیوں! سانوں گاتاں لین دیو۔ دھن جگرا عورتاں دا جیہڑیاں ماں پو پھڈ سئو ریاں نت جان دیاں۔ آج مرداں نوں اپنے سنو ریاں جان دیاں دیکھو کتنے اداسے ہوئے نیں۔ سو رو! سانوں گاتاں لین دیو۔“

مائی کا یہ کہنا تھا کہ عورتیں پھر گانے لگ گئیں اور بہت دیر تک ان کو کوئی چپ نہ کرا سکا۔ بس آپس تھیں اور سسکیاں۔

کبھی میں پناہ گیر کا سوچوں اور کبھی سسرال کا۔ عجیب معمہ تھا میرے لئے۔ اتنے میں ہم ڈاڈا کے اس موڑ پر پہنچ گئے جہاں سے ایک راستہ ڈاڈا کو جاتا تھا اور ایک خان بہادر عبدالرشید کے گاؤں جہان کھلیاں کو جاتا تھا۔ وہاں کسی نے بتایا کہ نانا وارث اپنے سارے خاندان کے ساتھ جہان کھلیاں جا چکے ہیں اور سب کو کہہ گئے ہیں کہ وہیں آ جائیں۔ سب وہیں اکٹھے ہو جائیں۔ ادھر بہت خطرہ ہے۔ خان صاحب نے اچھا بندوبست کر رکھا ہے اور ان کے پاس بندوقیں بھی موجود ہیں۔ سکھ ادھر کا منہ نہیں کر سکتے۔ ڈاڈا کی بجائے ہم سب جہان کھلیاں کی طرف چل پڑے۔ اب واپسی محال تھی۔ واپسی کا سوچنا بھی محال تھا۔ اب گوجروں کی حدود ختم ہو رہی تھی اور پٹھانوں کے گاؤں شروع ہونے کو تھے۔ ویسے تو سارے ضلع ہوشیار پور میں پٹھارا جپوت گوجر اور برہمن ساتھ ساتھ رہتے تھے مگر پھر بھی چند علاقے کچھ زیادہ ہی اپنے لگتے تھے اور دوسری برادر یوں کے کچھ زیادہ ہی غیر محسوس ہوتے تھے۔ ویسے برادر یوں میں آپس میں سلوک بہت

زیادہ تھا۔ ایک دوسرے سے بہت پیار کرتے تھے، ایک دوسرے کی مصیبت میں ہاتھ بٹاتے تھے لیکن پھر بھی اپنائیت اپنی اپنی تھی۔

اس موقع پر میں نے ایک باریش بوڑھے گوجر کو جہان کھیاں کی طرف قدم اٹھاتے ہوئے کہتے سنا: بلو! ہن گل مک گئی اے۔۔۔۔ او! بھائی ساڈا دیس نکالا پکا اے، ہن دو جیاں دی جو آگئی اے۔۔۔ اچھا سب دارب را کھا۔“

اور پھر زار و قطار رونے لگا۔

میں مبہوت دیکھتا رہا۔ میری سمجھ میں اس وقت کچھ نہیں آ رہا تھا۔ بس اتنا ضرور احساس ہونے لگا تھا کہ اب ہم بھی واقعی پناہ گیر بن گئے ہیں۔ باپ دادا کی جوء سے دور آ گئے ہیں۔ اپنا اب کوئی حق نہیں رہا ہے۔ پناہ نہ جائے پناہ، بس پناہ مانگنے کے چکر میں پھنس چکے ہیں۔

اک انجانا خوف تھا۔ وہ میرے ساتھ تھا۔ سب کے ساتھ تھا اور سب کے چہروں سے عیاں تھا مگر ہونٹ سلے تھے اور ٹانگیں چل رہی تھیں۔ کسی کی کوئی سمت نہ تھی۔ سمت تھی تو صرف پاکستان ہر ایک کے اپنے اپنے خوابوں کا پاکستان۔ باقی سب غیر ہو چکا تھا۔ غیر ہوتا جا رہا تھا۔ بس اک کارواں تھا کہ چل پڑا تھا اور چلتا جا رہا تھا۔

شام کے وقت ہم جہان کھیاں پہنچے۔ دیکھا تو انسانوں کا اک اژدھام تھا۔ تا حد نظر تنبو ہی تنبو تھے۔ انسان ہی انسان تھے۔ کہیں سے دھواں نکل رہا تھا تو کہیں سے کھانے پکتنے کی خوشبو آ رہی تھی۔ چادروں کھیسوں کبلوں علیٰ ہذا القیاس جو کپڑا ہاتھ لگا، اس سے سر ڈھا پنے کا بندوبست کر لیا۔ خان صاحب کے وسیع و عریض باغات اب پناہ گیروں کی پناہ گاہ بنے ہوئے تھے۔ اتنے بڑے ہجوم میں ہمیں نانا وارث کہیں نظر نہیں آ رہے تھے۔

میری ماں نے کہا جہان سر چھانے کی جس کو جگہ مل جائے، وہ وہیں سر چھالے۔ ماما وارث کو صبح

تلاش کر لیں گے۔ کسی نے کھانا کھایا کسی نے نہیں کھایا۔ میں بہت تھک چکا تھا۔ مجھے نہیں معلوم کہ میں کب سو گیا۔ وہ تو اگلی صبح کی زوردار بارش نے مجھے جگا دیا ورنہ پتہ نہیں کب تک سوتا رہتا۔ ہر طرف بارش اور ہر طرف پانی تھا۔ ہر شخص بھیگ چکا تھا مگر یہ ہمارا مسئلہ نہیں تھا۔ ہمارے ہاں بہت زیادہ بارش ہوتی رہتی تھی اور ہر ایک بارش میں کام کرنے کا عادی تھا۔

ہم نے بھی دوسروں کی طرح اپنا اپنا سامان اٹھایا اور ہوشیار پور کی طرف چل پڑے۔ اس دفعہ میرے سر پر اچھا خاصا بوجھ تھا اور وہ بھی بہت ہی قیمتی بوجھ۔ میرے والد نے کہا کہ بیٹا اس بوجھ کو بہت سنبھال کر رکھنا۔ یہ اب ہمارا سب سے قیمتی سرمایہ ہے۔ اسے بھگنے بھی نہیں دینا اور اپنی جان سے زیادہ عزیز رکھنا ہے۔ اباجی نے وہ بوجھ اسے تھیلے میں باندھ کر میری بہن اور میرے سر پر رکھا تھا جس کے اندر پانی داخل نہیں ہو سکتا تھا۔ برساتیاں بھی اسی کپڑے سے بنتی تھیں۔ اباجی نے یہ قیمتی سامان کسی نہ کسی طرح راتوں رات نہایت مہنگے داموں خرید لیا تھا اور آج ہوشیار پور کی طرف روانگی کے وقت وہ ہمارے سروں پر تھا اور وہ قیمتی سامان تھا..... آٹا ... کھانے کا آٹا... زندہ رہنے کا سہارا۔

اسلامیہ کالج ہوشیار پور

یوں ہم انجانے راستوں کے راہ گیر و پناہ گیر چلتے چلاتے ہوشیار پور پہنچ گئے۔ سڑک پر آگے دیکھیں تو انسان پیچھے دیکھیں تو انسان تھے۔ بوڑھے تھے تو بچے بھی۔ عورتیں تھیں تو مرد بھی۔ کوئی نیل گاڑی پر سوار اور کوئی پیدل کسی نے سر پر سامان اٹھا رکھا ہے تو کسی نے کسی سواری پر۔ تا حد نظر انسان ہی انسان تھے۔ اور سب نے اپنا اپنا سامان ضرور اٹھا رکھا تھا۔ میں نے سنا ماں کہہ رہی تھی:

”کہ روزِ محشر ہے۔ بس روزِ محشر ایسا ہی ہوگا۔ ہر کوئی اپنا اپنا بوجھ اٹھائے ہوگا۔ کوئی کسی کا بوجھ نہیں اٹھا سکے گا۔ لا الہ الا اللہ محمد الرسول اللہ۔ لا الہ الا اللہ۔“

میں نے پیچھے مڑ کر دیکھا تو مان اپنے اپ سے باتیں کر رہی تھی۔ میں حیران بھی ہوا اور کچھ پریشان بھی۔ میرے تو فرشتوں کو بھی معلوم نہیں تھا روزِ محشر کس بلا کا نام ہے۔ ہاں! میاں محمد

بخش اور میاں بدرالدین کو ضرور محشر اور قیامت کی باتیں کرتے سنا تھا۔

مجھے یہ سوچ کر معاً خیال آیا کہ یہ روز محشر بھی کوئی راگیروں اور پناہ گیروں ہی کا کوئی بھائی بند ہے جو ماں سے اس وقت یاد کر کے کلمہ پڑھ رہی ہیں۔ میرا حشر نشر تو وہ بوجھ کر رہا تھا جو میں نے اٹھا رکھا تھا اور اباجی کہتے تھے کہ یہی زندگی کا اب سب سے بڑا سہارا ہے۔۔۔ مگر میں نے وہ بوجھ زمین پر پٹخ دیا اور زور زور سے رونے لگا۔

”ہائے میرا لاڈلا۔“ میری دادی کی آواز آئی اور انہوں نے بڑھ کر مجھے پیار کرنا شروع کر دیا۔
’او، دل محمد، توں ایہہ کی کتیا۔ میرے لاڈلے دی گردن توڑ دتی اے۔ توں اپنا گڈا کیوں نہ لے آیا۔ سارا سارا سامان اودھے اتے رکھ کے آرام نال چلدے۔ آمیرا پت۔ پانی پی لے۔ ساہ لے لے۔ پھر چلدیں آں۔“ اور میری دادی مجھے پانی پلاتی جاتیں اور پیار کرتی جاتیں۔ اور بار بار کہتیں: ”میرے پت نے تے کدی بھی بھار نہیں چکیا۔ میرا پت تے سردار اے۔ پیدا نشی سردار اے۔ ایہہ بڑا اوڈا افسر بنے گا۔ ایہہ میرا پتر تے بادشاہ بنے گا۔ میرا پتر تے جہانگیر بادشاہ بنے گا۔“ اور مجھے بے انتہا پیار کرتی جاتیں۔

”جہانگیر تے جدوں بنے گاتے بنے گا۔ ماں ہن تے تیرا لاڈلا پناہ گیر بنیا کھڑا اے۔ میں ایہناں پہاڑاں دے و دوں گڈا کیوں لے آواندا ماں۔ سڑکاں تے سکھ نہیں۔ ہن تے اپنا اپنا بوجھ اٹھانا ہی پڑے گا۔“

”اچھا خیر صلا اے۔ کچھ کراں گے۔“

میری دادی کا یہ کہنا تھا کہ میں اٹھ کھڑا ہوا اور اپنا آٹے کا تھیلہ خود ہی اٹھا لیا۔

”شباباش اوپت“ کی آواز میرے کانوں میں شربت گھول گئی اور ہم چلتے چلتے انسانوں کے ایک بہت بڑے ہجوم میں پہنچ گئے۔ تاحد نظر انسان تھے اور طرح طرح کے خیمے اور تنبو۔ میں نے

اتنے انسان ایک جگہ اور ایک وقت میں کبھی نہیں دیکھے تھے۔ میں نے کچھ میلے ضرور دیکھے تھے مگر اتنا بڑا میلہ کبھی نہیں دیکھا تھا۔ مجھے کیا معلوم کہ مہاجروں کا میلہ ذرا اور ہی قسم کا ہوتا ہے۔ وہاں جلیبیوں اور پکوڑوں سے زیادہ بھوک اور بیماری بکتی ہے۔ بولیوں اور بھنگڑوں کی بجائے وہاں موت رقصا ہوتی ہے۔ پناہ گیروں کے لئے پانی سے زیادہ خاک و خون ارزاں ہوتا ہے۔ یہ میلہ تو ذرا دکھری قسم کا تھا۔

معلوم ہوا کہ یہ اسلامیہ کالج ہوشیار پور کی وسیع و عریض عمارت اور زمین ہے۔ یہ وہی جگہ ہے جہاں آکر میں نے کالج میں پڑھنے کے خواب دیکھے تھے۔ شیخ عبدالرفیع جب بھی اپنی زمین دیکھنے یا شکار کھیلنے ہمارے گاؤں آتے تو ہمیشہ کہتے کہ بیٹا تمہیں ہم اسلامیہ کالج ہوشیار پور میں پڑھائیں گے۔۔۔۔ اور اور میں اعلیٰ تعلیم کے خواب دیکھتا اور آج میں اسی جگہ تعلیم کے لئے نہیں اپنی جان کی عافیت کی تلاش میں اپنا رزق اپنے ہی سر پر اٹھا کر وہاں پہنچ گیا۔۔۔ اور یہ تھا میرا کسی کالج سے پہلا تعارف۔۔۔ اک طالب علم کا نہیں اک پناہ گیر کا۔

اور پھر وہ ظالم صبح بھی مجھے اچھی طرح یاد ہے جب میں اپنے پیارے چچا غلامی (غلام علی) اور چچی کے ساتھ رفع حاجت کے لئے مہاجر کمپ سے ذرا باہر چلا گیا تھا۔ وہاں پر کچھ اور لوگ بھی تھی۔ لوگ ذرا ہٹ ہٹ کر اور پردے کے ساتھ فارغ ہو رہے تھے کہ میں نے دیکھا کہ سیدھی چمکتی ہوئی بلمیں نکالے چند سکھ ہماری طرف لپکے اور اگلے ہی لمحے میرے چچا اور چچی چڑیوں کی طرح ان ظالموں کے نیزوں میں پھنسنے تڑپ رہے تھے۔ میری اک چیخ نکلی اور میں سرپٹ بھاگ پڑا اور بھاگتا ہی گیا۔

”پھڑواوے ایس حرام زادے نوں۔ ایس ملے دے بچے دی اسی تھیں۔“ میں یہ سنتا گیا اور بھاگتا گیا۔ پیچھے مڑ کر دیکھنے کی میری ہمت ہی نہیں ہوئی۔ میرا کچھا وہیں گر گیا تھا۔ میں نکا ہی

بھاگتا گیا اور اپنے ماں باپ کی آغوش میں پہنچ گیا۔

وہ مجھے سے پوچھیں کیا ہوا۔ کیا ہوا مگر میں تو گونگا ہو چکا تھا۔ مارے خوف کے میری آواز بھی نہیں نکل رہی تھی اور میں اشاروں سے کچھ کہتا رہا۔ اتنے میں سارے واقعہ کی خبر پورے کمپ میں جنگل کی آگ کی طرح پھیل چکی تھی۔ معلوم ہوا آٹھ مسلمان مارے گئے ہیں اور بہت زیادہ زخمی ہوئے ہیں۔ ان آٹھ شہیدوں میں میرے چچا اور چچی بھی تھے۔ پتہ نہیں میرے دادا اور دادی پر کیا گذری، ہمارے خاندان والوں کو کیا کیا صدمے اٹھانے پڑے مگر مجھے پر اللہ نے کرم کیا کہ میں بے ہوش ہو گیا۔ پتہ نہیں اس واقعہ کے بعد کب مجھے ہوش آیا۔ جب بھی میں ہوش میں آتا ہڑاتا ہڑاتا پھر بے ہوش ہو جاتا، اور بخار نے مجھ پر مستقل قبضہ کر لیا تھا۔ پتہ نہیں کتنے دن۔ مہینے یا سال گذر گئے۔ وہی بخار وہی ہیضہ وہی آسمان وہی اسلامیہ کالج کے کسی حصے کا برآمدہ اور میری ماں کا نورانی چہرہ جو ہر وقت کلمہ اور درود پڑھتے پڑھتے اپنے اکلوتے بیٹے کی زندگی اور صحت کی دعا کرتا نظر آتا۔ پھر مجھے ہوش بھیا گیا تھا مگر بیماری نہیں جا رہی تھی۔ اور پھر میری دونوں بہنیں بھی بیمار ہو گئیں۔ ہمارے ہر طرف گند تھا۔ ایسا گند اور غلاظت کہ آپ سوچ بھی نہیں سکتے۔ شاید دنیا میں سب سے زیادہ بدبودار اور غلیظ ترین چیز انسان کا اپنا ہی فضلہ ہے۔ سب بیمار تھے۔ سب جگہ بیمار تھی۔ کوئی اٹھ نہیں سکتا تھا کوئی بیٹھ سکتا تھا۔ اور کوئی چل نہیں سکتا تھا۔ سب کا کھانا پینا۔ دوا دارو۔ پانی وہانی۔ بولی پیشاب اور... سب کچھ وہیں تھا۔... باہر خوف کے پہرے لگے تھے۔ سکھوں کا خوف ایسا تھا کہ ہر ایک کی جان نکلی جا رہی تھی۔ کوئی سرکار تھی نہ حکومت۔ کوئی پولیس تھی اور نہ فوج... صرف نام اللہ کا تھا، یا کبھی کبھار مسلم لیگ کے رضا کاروں کا حوصلہ افزا پھیرا۔ جب بھی آتے کھانے پینے کو ضرور لاتے اور سب کو دلا سادیتے۔ ان سے معلوم ہو جاتا کہ کون کدھر ہے اور کس حالت میں ہے۔ کتنے لوگ پاکستان کی طرف

چل دیئے ہیں۔ اور کتنے لوگ پہاڑوں سے چھپتے چھپاتے کمپ میں مزید پہنچ چکے ہیں۔ معلوم ہوا کہ ہندو سکھوں نے اکثر پانی پینے کے کنوؤں میں صابن ڈال دیا ہے یا پارہ ڈال کر اسے زہریلا بنا دیا ہے تاکہ زیادہ سے زیادہ مسلمان مرجائیں۔ عجیب درندگی تھی اور عجیب پاگل پن۔ ان رضا کاروں ہی سے معلوم ہوا کہ کئی مسلمان مردوں، عورتوں اور بچوں سے بھری ٹرینوں کو سکھوں نے جنگل بیابانوں میں کھڑا کر کے تہ تیغ کر دیا۔ یہ سب کچھ سن کر ہم اور بھی ڈر جاتے۔ اب مجھے کچھ پتہ چل رہا تھا کہ پناہ گیر کسے کہتے ہیں اور پناہ گیر کیسا ہوتا ہے۔ جب پہلے پہل سنا تھا تو مجھے گھی نہ ملنے کی شکایت تھی مگر اب تو زبان بھی بند ہو چکی تھی۔ پینے کو پانی تھا اور رکھانے کو سادہ چپاتی۔ اگر مسلم لیگ کے یہ فرشتہ سیرت رضا کار نہ پہنچتے تو ہم کبھی کے مر گئے ہوتے اور بہت سے مر گئے تھے۔ سنا تھا کہ مرنے والوں کے لئے قبریں نہیں تھے اور کمپ میں ہر روز اتنے لوگ مرتے تھے کہ سب کو اکٹھا کسی بڑے گڑھے میں دفنانا پڑتا تھا۔ اکثر اوقات کتے ان قبروں سے تازہ لاشیں نکال کر چیر پھاڑ کر کھا جاتے۔ پناہ گیری کیا انسانیت سوزی کی انتہا تھی۔ ہر انسان اپنی اپنی بقاء کی سطح پر پہنچ چکا تھا۔ اور باقی تہذیب کے تمام سبق بھول چکا تھا، اب قتل، ڈاکہ، چھینا چھٹی سب جائز تھی اور ہر ایک اپنی اپنی زندگی کی پناہ مانگ رہا تھا۔ رشتے ناٹے ٹوٹ چکے تھے۔ سب لوگ بقائے نسل کے رشتے کی تلاش میں تھے۔ تہذیب کے سب لباس اتار کر انسانیت اب نگلی کھڑی تھی۔

اس ساری فضا میں پتہ نہیں کیسے مگر میری ماں کا واحد چہرہ انسانیت کیدرد سے گداز تھا۔ ہر وقت درود اور کلمہ پڑھتیں اور ارد گرد سب کے کام آتیں۔ ایک دن تھوڑا سا پانی میرے منہ میں ڈال رہی تھیں کہ کسی کی آواز آئی: ”اومائی میں مر گیا۔ پانی“ ماں نے سنتے ہی مجھے چھوڑا اور وہ پانی اس اجنبی مہاجر کو دے دیا، وہ بے جا رہ تھوڑی دیر بعد مر گیا۔ معلوم ہوا اس کا کوئی رشتہ دار یا پرسان

حال نہ تھا۔ میری ماں نے ہمارے والد صاحب کو کہا کہ اسے قبرستان پہنچادے۔ ابھی ہمارے والد صاحب سوچ ہی رہے تھے کہ کس طرح اس لاش کو قبرستان پہنچادیں کہ مسلم لیگ کے کچھ رضا کار آگئے اور انہوں نے یہ کام اپنے ذمہ لے لیا۔

ان رضا کاروں سے میری ماں عنینہایت معصومانہ انداز میں پوچھا کہ آپ لوگ ہمیں یہ بتانے آئے تھے کہ کل صبح ایک ٹرین پاکستان جا رہی ہے، تیار ہو جائیں۔ بھلا آپ لوگ سب سے پہلے خود کیوں نہیں چلے جاتے، آپ ابھی نو جوان بچے ہیں، آپ کو کیا مصیبت پڑی ہے کہ ہم لوگوں کا دھیان کرتے پھریں۔ ان میں سے ایک نو جوان نے کہا: نہیں اماں جی ہم سب سے آخر میں یہاں سے جائیں گے۔ یہ کالج ہمارا ہی ہے۔ ہم یہاں کے طالب علم ہیں۔ مسلم لیگ کی ہائی کمان نے ہماری ڈیوٹی لگائی ہوئی ہے کہ ہم یہاں مہاجروں کا خیال کریں۔ اسلئے ہم آپ سب کو بھیج کر پھر جائیں گے۔

ماں نے پھر معصومیت سے پوچھا: ”بیٹا! کیا تمہیں اس کام کی کوئی تنخواہ ملتی ہے؟“ ”نہیں اماں جی آپ کیسی بات کرتی ہیں، ہم سب مسلمان ہیں، آپس میں بھائی بھائی ہیں، یہ تو ہمارا فرض ہے یہ چیزیں وغیرہ جو ہم آپ لوگوں کے لئے لاتے ہیں یہ ہم چندے سے خریدتے ہیں۔ کئی مسلمان اس کے لئے رضا کارانہ روپیہ پیسہ اور رضائیاں روٹیاں وغیرہ دیتے ہیں۔ آپ لوگ تیار رہیں۔ کل آپ کو پاکستان جانے والی ٹرین پر صبح صبح سوار کروادیں گے۔“

جہاں انسانیت اتنی گرچکی تھی، وہاں یہ بھی ہو رہا تھا کہ یہ نو جوان اپنا سب کچھ چھوڑ چھاڑ کر نہایت پرخطر حالات میں انسانیت کی خدمت میں جتے کھڑے تھے۔ واقعی زندگی اک عجیب گورکھ دھندا ہے۔ سمجھ میں نہیں آتا تھا کہ کیا ہو رہا ہے۔

اگلی صبح ہم نے سو جا اب منزل قریب ہے۔ ٹرین میں بیٹھیں گے اور پاکستان پہنچ جائیں گے، مگر

ایسا اللہ کو منظور نہ تھا۔ ہوا یوں کہ کہیں سے ہماری والدہ کو پتہ چل گیا کہ بوا بھلی کے بیٹے اپنی مفلوج والدہ کو کمپ میں ہی چھوڑ کر اس ٹرین پر سوار ہونے چلے گئے ہیں، جو پاکستان جا رہی تھی۔ اب ہماری والدہ بھند تھیں کہ چودھری صاحب (میرے والد صاحب) میری بوا کو لاؤ گے تو میں جاؤں گی۔ ورنہ میں اور میرے بچے تمہارے ساتھ اس ٹرین میں نہیں جائیں گے۔ اباجی نے بہت سمجھایا کہ ٹرین نکل جائیگی تو پتہ نہیں کب پھر آئے گی۔ ہم سبھی یہیں مارے جائیں گے۔ بہتر ہے چل پڑیں۔ ہم سب بہن بھائی بھی ماں کی اس بات پر اتنے خوش نہ ہوئے۔ ہمیں تو ٹرین پر سوار ہونے کا ویسے ہی بھوت سوار تھا۔

بوا بھلی ہماری والدہ کی پھوپھی تھیں اور پچھلے آٹھ سال سے مفلوج تھیں۔ بول سکتی تھیں نہ چل سکتی تھیں۔ اس کے آٹھ بیٹے تھے اور خوب اپنی ماں کا خیال رکھتے تھے، ہمیں اس سنی سنائی بات پر یقین تو نہیں آ رہا تھا مگر کچھ دیر بعد ہم نے دیکھا کہ ہمارے والد صاحب بوا بھلی کو اپنے چوڑے چکلے کندھوں پر اٹھائے چلے آ رہے ہیں۔ دروازہ گزرنے کے لئے ہمارے والد صاحب ذرا نیچے جھکے مگر پھر بھی بوا بھلی کا سر دروازے کی چوکھٹ سے ٹکرا ہی گیا اور بوا بھلی کی زوردار چیخ نکل گئی۔ ہم سب حیران تھے کہ یہ تو بول ہی نہیں سکتیں، یہ کیسے ہو گیا۔ اتنے میں بوا بھلی نے کہا:

”او! راجی خدا تیرا بھلا کرے۔ اوئے میرے اوترے نکھترے پتر مینوں چھڈ کے ٹر گئے، خدا بھلا کرے دلے دا۔ او مینوں تیرے پاس لے آیا۔ خدا کرے تیرا پت بہت بڑا بادشاہ بن جائے..... وغیرہ۔

اب ہم سب دیکھ رہے تھے کہ یہ بڑھیا اتنے سالوں کے بعد کیسے بول رہی ہے، ہم سب نے اسے ایک معجزہ سمجھا۔ میں نے بعد میں بہت سے ڈاکٹروں اور سائنسدانوں سے اس واقعہ پر

پوچھا ہے، سب کا خیال ہے کہ کسی غیر معمولی واقعہ سے اس قسم کی باتیں کبھی کبھار ہو جاتی ہیں، کوئی زیادہ حیرانی کی بات نہیں ہے، اس وقت ہم نے اسے اللہ تعالیٰ کی طرف سے معجزہ ہی سمجھا اور ہمارے والد صاحب بھی خوش ہو گئے۔

..... اور ہم وہ ٹرین مس کر گئے۔

میری والدہ کا نام رضیہ تھا مگر جیسے گھروں میں ہوتا ہے انہیں ان کے پیار کے چھوٹے نام سے رچی کہہ کر ہی پکارا جاتا تھا۔ اسی لئے بوا بھلی نے انہیں اس نام سے پکارا تھا۔

.... اور مزے کی بات ہے کہ عین آٹھ دن بعد بوا بیٹھے بیٹھے اللہ کو پیاری ہو گئی اور ہماری والدہ نے اصرار کیا کہ کسی نہ کسی طرح ان کے لئے علیحدہ قبر بنوائی جائے اور انہیں اجتماعی قبر میں نہ دفنایا جائے.... مگر یہ ممکن نہ تھا اور بے چاری بوا بھلی کسی اجتماعی قبر میں آرام کے لئے پہنچ گئی۔

چند دنوں بعد خبر آئی کہ وہ ٹرین جس میں بوا بھلی کے آٹھ بیٹھے اپنی ماں کو کمپ میں ہی چھوڑ کر گاڑی میں سوار ہو گئے تھے، وہ امرتسر کے قریب ساری کی ساری قتل ہو گئی، ایک آدمی بھی ان میں سے نہیں بچا۔

یہ خبر سچ نکلی، بوا بھلی کے آٹھوں کے آٹھ جوان بیٹے قتل ہو گئے۔ اور پورا خاندان ختم ہو گیا اور میری ماں نے صرف یہ کہا: ”اللہ پاک کے رنگ نرالے ہیں۔ بوا بھلی نے ہم سب کو بچا لیا ہے، رب کے دربار میں اس کی دعا سنی گئی چوہدری،“

اور پھر اپنے مقتول عزیزوں کے لئے زار و قطار رو دی۔

ٹرین ٹو پاکستان

اس کٹ جانے والی بد قسمت ٹرین کے بعد بہت دنوں تک ہوشیار پور سے کوئی ریل گاڑی پاکستان کے لئے روانہ نہ ہوئی، یا شاید ہماری باری نہ آئی، بہت دنوں کے بعد ایک دن پھر خوشخبری آئی کہ کل صبح ایک ٹرین پاکستان روانہ ہوگی اور اس میں ہم لوگ سوار ہوں گے اور اس دفعہ ہمارے والد صاحب نے ہم سب کو بہت صبح سویرے ساتھ لیا اور ریلوے سٹیشن کی طرف چل دیئے۔ دیکھا تو رات کے اندھیرے میں ہماری ہی طرح اور اور بہت سے مسلمان مہاجر گرتے پڑتے اسی راہ امید پر چل رہے تھے۔ ہمارے پہنچتے ہی ریل گاڑی آگئی اور ہم ان خوش قسمتوں میں سے تھے جنہوں نے ریل کے ڈبوں کے اندر جگہ مل گئی ورنہ اک جہان تھا جو ٹرین کی چھتوں پر اٹکا ہوا تھا۔ ریل کے اندر انسان اس طرح گھستے اور دھنسنے ہوئے تھے جیسے ڈبوں کے اندر سارڈین مچھلیاں۔ بس سمجھئے انسان پر انسان چڑھا ہوا تھا اور جس ایسا کہ سانس بند ہو جائے۔

شکر ہے کہ تھوڑی ہی دیر بعد گاڑی چل پڑی اور سب سواریوں نے کلمہ اور درود کا ورد شروع کر دیا۔ مختلف ریلوے سٹیشنوں سے گذرتی ہوئی ٹرین جب امرتسر کے پاس دریائے بیاس سے گذر رہی تھی تو سب لوگ باہر دیکھ دیکھ کر دھاڑیں مار کر رونے لگے۔ میرے دادا بالکل بے قابو ہوئے جارہے تھے۔ وہ کہہ رہے تھے کہ وہ دیکھو لاشیں۔۔۔ لاشیں ہی لاشیں۔

وہ فلاں کی لاش ہے اور وہ فلاں کی۔ چھوڑ دو مجھے۔ میں اپنے عزیزوں کے ساتھ مرنا چاہتا ہوں، میں نے سوچا کہ شاید وہ پاگل ہو گئے ہیں، جس دن سے رائٹڈ ہماری بھینس زبردستی لے گیا تھا، میرے دادا گسم سے رہتے تھے اور آج بالکل پاگل ہو گئے تھے۔ میرے والد اور چچا نے انہیں مضبوطی سے پکڑا، پانی پلایا اور پھر وہ بے ہوش ہو کر نیچے گر پڑے۔ دریائے بیاس کے کنارے بہت سے مسلمان مہاجر کمپ لگائے بیٹھے تھے کہ اوپر پہاڑوں پر بہت زیادہ بارش کی وجہ سے یکدم سخت سیلاب آ گیا اور ان میں بہت سوں کو بہا کر لے گیا۔ باقیوں کو سکھ جتھوں نے کاٹ ڈالا۔ یہ بات بہت جلد پورے پنجاب کے طول و عرض میں پھیل گئی تھی اور بیاس کا کنارہ اور دریا خون خرابے اور موت کی علامت بن گیا تھا۔ میرے دادا اور دوسرے بہت سے لوگ گذرتی ٹرین سے کچھ حقیقت اور کچھ ڈراؤنے خیال کو دیکھ رہے تھے، وگرنہ وہ پل کافی اونچا تھا اور لوہے کے اونچے اونچے ستونوں سے اوپر نیچے دھنسا کھڑا تھا۔ میں نے کل ہی اس سائز اور طرز کے بہت سے پل یہاں امریکہ کے شہر پٹسبرگ میں دیکھے ہیں اور ہو بہو مماثلت پر میرا سر چلکا گیا۔ معلوم ہوا کہ یہ پل بھی ان ہی زمانوں کے نمونے ہیں جن زمانوں میں انڈین ریلوے بچھائی جا رہی تھی اور پٹسبرگ کا شہر سٹیل کا سب سے بڑا پیداواری شہر تھا۔۔۔ کیا حسن اتفاق ہے۔

جہاں تک مجھے یاد ہے ہماری ٹرین تھوڑی دیر کے لئے امرتسر ریلوے سٹیشن پر ٹھہری۔ امرتسر کا

نام سنتے ہی سب ٹرین سواروں کے رنگ فق ہو چکے تھے اور سب کہہ رہے تھے کہ یہ جگہ سب سے زیادہ خطرناک ہے، سب لوگ کلمہ شریف اور درود کا ورد کر رہے تھے۔ ہماری والدہ تسبیح پر تسبیح چلا رہی تھیں۔ میں نے دیکھا کہ ہمارے والد صاحب بھی کچھ فکر مند نظر آ رہے ہیں اور بار بار اپنی داڑھی کو کھجا رہے ہیں۔ کسی نے کہا آگے اجاڑ ہے، یہاں سے پانی لے لو مگر سب نے کہا نہیں یہاں سے پانی مت بھرو، سکھوں نے ضرور یہاں زہر پھیلا دیا ہوگا۔ یہاں بہت زیادہ ظالم سکھ ہیں، ان کا دربار صاحب یہاں ہے۔ بس دعا کرو کہ ٹرین چل پڑے اور.....

ٹرین چل پڑی۔ سب نے اللہ تعالیٰ کا شکر ادا کیا۔ کچھ دیر کے بعد واقعی اجاڑ بیابان آ گئی، اور... ٹرین ایک سنسان جگہ پر کھڑی ہو گئی۔ سب لوگ ڈر گئے اور سسکیاں بھرنے لگے کہ اب سکھ آئے کہ آئے۔ ساری گاڑی مقتل کے انتظار میں کھڑی تھی اور ہر ایک مرنے کے لئے تیار تھا۔

-- ہماری والدی نے مجھے اور میری بہنوں کو سیٹوں کے نیچے چھپا دیا اور ایک چادر ہم پر ڈال دی، پھر کلمہ پڑھتی جائیں اور ساتھ کہتی جائیں۔۔۔ اللہ دے حوالے۔۔۔ ساتھ ساتھ روتی جائیں اور ساتھ ساتھ درود شریف، کلمہ طیبہ پڑھتی جائیں۔۔۔ کبھی کبھار ایک میکانی انداز میں نکلے اچھا رب را کھا۔۔۔ رب را کھا۔۔۔!

میری بہن کہنے لگی کہ دیکھا کلمہ اور درود کا کتنا اثر ہے۔ سب سکھ بھاگ گئے ہیں، یہاں تو سکھ نہ سکھ کا کوئی نشان ہے اور مجھے اپنی کے ان الفاظ پر اور اپنی ماں کی پاکیزہ دعاؤں پر مکمل یقین تھا۔ اسی وجہ سے میں اس وقت بالکل نہیں ڈر رہا تھا۔

تھوڑی دیر بعد خبر آئی کہ انجن کا ڈرائیور اگلے اسٹیشن سے انجن میں پانی بھرنے گیا ہے، تھوڑی دیر میں آ جائیگا۔ ڈرائیور ہوشیار آدمی تھا، اس نے امرتسر اسٹیشن پر گاڑی زیادہ دیر نہیں ٹھہرائی تھی، جہاں اسے پانی لینا تھا تا کہ کہیں حملہ نہ ہو جائے۔ اب وہ گاڑی یہاں کھڑی کر کے اگلے اسٹیشن

سے پانی لینے گیا ہے، یہ باتیں سن کر لوگ کچھ خوش ہو گئے۔ ایک دو منچلے تو ٹرین سے نیچے اتر کر مرگشت بھی کرنے لگے۔

مگر انجن پانی لے کر نہ آیا اور شام ہو گئی۔ اندھیرا چھانے لگا اور سورج غروب ہو گیا۔ لوگ پھر گھبرا گئے اور کلمہ درود کا ورد شروع ہو گیا۔ ہمیں دوبارہ سیٹ صَلَّى اللّٰهُ عَلَيْهِ وَسَلَّمَ کے نیچے گھسیڑ دیا گیا... اور پھر بہت زیادہ اندھیرا ہو گیا جس نے خوف کو اور بھی بھی بڑھا دیا۔

پتہ نہیں کتنا وقت اس طرح گذر گیا۔ اور پھر یکدم گولیاں چلنے کی آواز آنا شروع ہو گئی، کوئی کہے دور سے آواز آرہی ہے اور کوئی کہے بس قریب سے اڑ رہی ہے، کچھ سمجھائی نہیں دے رہا تھا، ہر طرف گھٹا ٹوپ اندھیرا تھا۔ اک کہرام مچا تھا اور سب مرنے کو تیار تھے۔ اب تو سکھ آ ہی گئے۔ کسی نے کچی گولی چلی ہے اور کسی نے کہا کچی گولی چل رہی ہے۔

کچی ہے یا پکی۔ آج مرنا ہے۔ بس مرنے کو تیار ہو جاؤ، کسی نے ڈبے میں سے آواز نکالی اور سب عورتیں رونے لگ گئیں۔

ہماری ماں نے کہا: بچو! میں تمہیں اپنا دودھ بخشتی ہوں۔ تم سلامت رہو، خدا تمہارا ساتھی ہو، فکر نہ کرنا، کلمہ پڑھتے رہو، کلمہ پڑھتے پڑھتے جو مرتا ہے، وہ شہید ہوتا ہے، شہید کبھی نہیں مرتا، وہ اللہ کے پاس جا کر آرام کرتا ہے، عیش کرتا ہے، فکر نہ کرو، اور کلمہ پڑھتے جاؤ۔۔۔ یہ کہتے کہتے ان کی بچکی بندھ گئی اور گولیوں کی آوازیں قریب سے قریب تر آتی محسوس ہو رہی تھیں۔

اب تو میری بھی پھوک نکلی ہوئی تھی۔ مجھے فرشتے نظر آنے شروع ہو گئے، کبھی میں اللہ تعالیٰ کے سامنے پیش ہوں اور کبھی آپ صَلَّى اللّٰهُ عَلَيْهِ وَسَلَّمَ کے قدموں میں اور میرے تخیل نے جو نقشہ بچپن سے بنا رکھا تھا۔ وہ عین میرے سامنے تھا۔ ایک عظیم الشان اور پر نور تخت تھا۔ جس پر اللہ تعالیٰ پوری شان و شوکت سے براجمان تھے، ساتھ ہی اللہ کے نہایت ہی خوبصورت اور مہر و ماہ سے بھرپور

چہرے والے اس کے حبیب و محبوب تھے۔۔۔۔ اور میں سجدہ میں گر گیا۔ گم اور آنسو رواں۔

آواز آئی: فکر نہ کرو، تمہارا اللہ حافظ ہے، ہم موجود ہیں، یہ سکھ دکھ کچھ نہیں کر سکتے، اصل میں اس وقت بلوچ رجمنٹ کا ایک مسلمان باوردی سپاہی اپنی ٹین گن لئے ہمارے ڈبے میں پہنچ چکا تھا اور وہ سب کو تسلی دے رہا تھا اور میں مارے خوف کے پسینے میں شراہور اللہ تعالیٰ کے ہاں پیش ہو چکا تھا۔

میری ماں نے مجھے اٹھایا اور پیار کرنے لگی۔ منہ میں پانی ڈالا اور میرا پسینہ پونچھا اور پھر کہنے لگی: دیکھو اللہ کی مدد آگئی، دیکھو بچو اللہ کی مدد آگئی، فکر نہ کرو، یہ سپاہی اللہ کا بھیجا ہوا فرشتہ ہے اور پھر پتہ نہیں کیا کچھ پڑھتی رہیں، ہمارے والد صاحب بھی کچھ اور ہی طرح سے نظر آرہے تھے۔ شاید کچھ ڈر گئے تھے، اللہ تعالیٰ کے سپاہی پاس تھے، آنکھوں میں آنسو، ہم بچے حیران ہوئے کہ اباجی تو کبھی نہیں روئے تھے، کچھ نہ کچھ ایسا ہوا ضرور ہے۔

اتنے میں ایک گولی آ کر دروازے میں کھڑے ایک آدمی کو لگی، چیخ نکلی اور وہ دھڑام سے گر گیا۔ اور ہم سب لوگ ایک دفعہ پھر ہم گئے۔۔۔۔ کچھ دیر بعد معلوم ہوا کہ وہ آدمی معمولی سازشی ہوا ہے، گولی کہیں دور سے آئی تھی اور اسکی طاقت ختم ہو چکی تھی۔

ہمارے محافظ بلوچ سپاہی نے بھی ایک دو گولیاں جو اب چلا دیں اور پھر گولیاں چلنے کی آوازیں بند ہو گئیں: ”مگر گاڑی وہیں کی وہیں کھڑی رہی، گاڑی تو تبھی چلتی، جب کوئی انجن آتا... اور ہماری گاڑی کا بھگوڑا انجن واپس نہ آیا۔

کچھ دیر بعد پتہ چلا کہ ان انجن لاہور سے آئے گا اور ساتھ وہاں سے مسلمان فوج بھی آئے گی اور پھر ہم پاکستان کے لئے روانہ ہو جائیں گے۔

بلوچ سپاہی نے ہمیں تسلی دی کہ اب آپ کو کوئی خطرہ نہیں ہے، دوسرے ڈبوں میں بھی میرے

ساتھ پہنچ چکے ہیں، اب سکھ ادھر کا منہ نہیں کر سکتے۔ انجن آتے ہی ہم لوگ پاکستان چل پڑیں گے۔

آپ یقین کریں، اس دن کے بعد بلوچ رجمنٹ اور اس کا ہر سپاہی میرے لئے زندگی کی علامت بن گیا۔ مجھے بلوچ رجمنٹ سے ایک جذباتی لگاؤ ہو گیا اور جب میں نے پولیس کی اعلیٰ سروس کے سلسلہ میں چھ ہفتہ کی آرمی ٹریننگ کرنی تھی تو میں نے منہ سے مانگ کر اپنی Attachmen بلوچ رجمنٹ سے کروائی۔ میری فوجی تربیت کوئٹہ میں ہوئی اور میں وہاں ہر فوجی مشق میں بہت ہی دلورے اور شوق کے ساتھ حصہ لیا کہ میں زندہ ہی ان کی وجہ سے تھا اور میری رجمنٹ کے اسی ایفٹیننٹ کرنل عین الہدانی نے بھی میرا اتنا خیال کیا کہ جب ہم تربیت کے بعد رخصت ہونے لگے تو ہم دونوں کی آنکھوں میں آنسو تھے۔ یہ عین الہدای صاحب کا کمال تھا نہ میرا بلکہ اس گناہم عظیم سپاہی کا تھا جس نے امرتسر کی اس بیابان اور اندھیری رات میں ہماری جان بچائی تھی۔ میں اب بھی سوچتا ہوں کہ کہیں وہ فرشتہ اب بھی مجھے مل جائے تو میں اس کے قدم چوم لوں۔ خیر جہاں کہیں بھی وہ ہو، اللہ اسے خوش رکھے اور آخرت میں اجر عظیم دے۔

میں اپنے وطن کے مارشل لاؤں کے غلط کردار پر جب بھی سخت تنقید کرتا ہوں تو بہت سے جرنیل قسم کے لوگ سمجھتے ہیں کہ شاید میں فوج کے بہت سخت خلاف ہوں۔ حالانکہ میں تو فوج اور اپنی فوج کے اصلی کردار کا جنون کی حد تک عاشق ہوں جس کا سب سے زیادہ حقدار وہ گناہم بلوچ سپاہی ہے، جس نے ہمیں زندگی بخشی اور وہ میرے دل و دماغ اور روح و قلب کا حصہ ہے مگر جب جرنیلوں نے اپنی جہالت اور جاہ پرستی کی ہوس میں میرے وطن عزیز اور اس کے عظیم عوام کی بربادی کر دی تو مجھے ان کے اس رول کے خلاف بت کرنے پر ذرا بھرباک نہیں ہے۔ اس وقت وہ فوج کے جرنیل کا کردار نہیں ادا کر رہے ہوتے بلکہ وہ تو اپنی جرنیلی کو غلط استعمال کر رہے

ہوتے ہیں۔ مجھے ان کی جرنیلی پر نہیں، اس کے غلط استعمال پر اعتراض ہے جس کا سب سے بڑا نقصان خود پیشہ سپاہ گری کو ہوتا ہے اور یوں ہمارے ملک کا دفاع کمزور ہوتا ہے۔ 1971ء کا المیہ اس بات کا مکمل مظہر ہے۔ تاریخ سے سبق نہ لینا جا بلوں کا کام ہے، یا گمراہ حکمرانوں کا۔ پتہ نہیں پھر اس گاڑی کا انجن کب آیا اور کہاں سے آیا۔ رات کے کسی پہر جب گاڑی چل پڑی تو سب کی جان میں جان آئی اور ٹرین پاکستان کی طرف رواں دواں ہو گئی۔

مجھے وہ لمحہ بہت اچھی طرح یاد ہے جب صبح سویرے ہماری گاڑی بھارت کے آخری ریلوے سٹیشن اٹاری پہنچی۔ فجر کا یا ذرا فجر سے پہلے کا نہایت ہی پر نور وقت تھا اور پوری ٹرین یکدم اللہ اکبر کے نعروں سے گونج اٹھی۔ بہت دیر تک اللہ اکبر کے نعرے لگتے رہے اور واہگہ بارڈر پر داخل ہوتے وقت تو لوگ خوشی سے پاگل ہو رہے تھے۔ میں بھی اتنی زیادہ بیماری کے باوجود نعرے لگانے والوں میں شامل تھا۔ میرے چچا محمد دین مجھے کھڑکی کے پاس لے جا کر دکھا رہے تھے کہ دیکھو! یہ دیکھو پاکستان ہے۔ کتنا خوبصورت ہے پاکستان اور کہتے جا رہے تھے کہ یہ جنت ہے۔ بیٹا یہ جنت ہے۔ اب یہاں کوئی ظالم سکھ نہیں آئے گا۔ یہاں سب کچھ ملے گا، کھانے کو ملے گا، دودھ، گھی، شکر سب کچھ ملے گا۔ گنے چوپیس گے اور مسجد میں نماز پڑھیں گے۔ یہ جگہ ہماری ہے، یہ وطن ہمارا ہے، یہ لوگ ہمارے ہیں۔ یہاں خوشیاں ہی خوشیاں ہوں گی۔ سب طرف اسلام کا بول و بالا ہوگا۔ یہاں ہمارا بابا قائد اعظم ہے۔ وہ ہمیں زمین دے گا۔ پتر فکر نہ کر۔ ہن فکر نہیں کرنا۔

چاچا محمد دین پتہ نہیں کیا کچھ کہتے گئے اور پاکستان کی خوبصورت سرزمین مجھے دکھاتے گئے۔۔۔ اور کچھ دیر کے بعد میں نڈھال ہو کر بے ہوش ہو گیا۔ شاید جس کی وجہ سے، خوف کی اتنی دیر موجودگی کی وجہ سے۔ بیماری اور ضعف کی وجہ سے یا پاکستان پہنچنے کی خوشی کی وجہ سے۔

مجھے ہوش صرف اس وقت آیا جب ہماری ٹرین لاہور مغل پورہ سٹیشن پر آگھر رکی۔ اس وقت سورج ابھر رہا تھا اور اپنی مدھم مدھم روشنی سے ہر چیز کو نکھار رہا تھا۔

اوروں کی طرح ہم بھی گاڑی سے نیچے اترے، میں نے دیکھ ا کہ میرے والد اور والدہ وہیں ریلوے سٹیشن پ ر سجدے میں گر گئے اور میرے دادا، چچا اور دیگر سب ہی لوگ سر بسجود تھے۔ سب کی آنکھوں میں آنسو تھے اور سب پاکستان کی اس سرزمین کو چوم رہے تھے..... اور میں بھی اسی طرح اپنے گزرگوں کے پیچھے پیچھے سجدہ ریز ہو گیا۔

کسی کو اپنے سامان کی ذرا پرواہ نہ تھی۔ سامان تھا بھی کون سا زیادہ مگر جتنا بھی تھا، بہت ضروری مگر مجال ہے کسی کو بھی اپنے سامان کی ذرا بھر پرواہ ہو۔ سجدہ شکر سے اٹھے تو اپنا اپنا سامان لیا۔

میری ماں نے کہا: ”چودھری بچوں کو کھانے کے لئے کچھ دو۔ کتنے دنوں سے کچھ بھی نہیں کھایا۔“ میری ماں نے ایک دیگچہ میں کچھ چاول ابال رکھے تھے جن کے کھانے کی نوبت ہی نہ آئی تھی کہ راستہ خوف کی کالی گھٹاؤں ہی میں کٹا تھا۔ اب دیکھا تو وہ چال بُس چکے تھے۔ اس وقت میری ماں اور دادی کا مایوس چہرہ دیدنی تھا۔ یہ ان کے پاس راشن کے آخری چاول تھے اور باقی کچھ نہیں بچا تھا۔

اتنے میں لاہور مسلم لیگ کے رضا کار آئے اور ان کے پاس نئے آنے والے مہاجروں کے لئے نہایت ہی عمدہ اور تازہ تازہ کھانے تھے۔ ہمارے حصہ میں گرم گرم تازہ پکا مرغ پلاؤ آیا اور ساتھ کچھ کمبل بھی دے گئے۔ نام پوچھنا نہ پتہ اور وہ سب کے لئے ہی یہ سب کچھ کر رہے تھے۔ ”دھن مولا! دھن تیری ذات پاک ہے۔ تو ہی سب کچھ ہے۔ شکر ہے مولیٰ تیرا لاکھ لاکھ شکر ہے، تو ہی دیتا ہے اور تو ہی لیتا ہے۔ سب کچھ تیرا ہے، سب رنگ تیرے۔ سب ڈھنگ تیرے۔ کوئی کچھ نہیں۔ رائگڑ نہ مہتہ۔ تو ہی تو ہے۔“

میرے دادا کی گرجدار آواز آئی اور وہ سجدار ریز ہو گئے۔ اپنی بھینس چھننے کے بعد اس دن پہلی دفعہ ان کی آواز میں وہ پہلے والی تمکنت اور گرج آئی تھی اور سب نے بیک ہو کر کہا: ”او! بابا بالکل ٹھیک ہو گیا۔ اے۔“

یہ تھی پہلی پہلی برکت پاکستان آنے کی۔ ہم نے بہت ہی دنوں بعد پیٹ بھر کر اتنا اچھا کھانا کھایا تھا۔ مجھے نہیں معلوم کہ پھر میں کب سو گیا یا ہمارا ساتھ کیا ہوا۔ جب آنکھ کھلی تو میں اور میرا خاندان والٹن کمپ لاہور میں تھا۔ وہاں ہم کیسے پہنچے، مجھے معلوم نہیں، مگر ہم پہنچ گئے۔



لاہور والٹن کیمپ

والٹن مہاجر کیمپ میں ہم چار دن ٹھہرے۔ یہاں کا انتظام بہت اچھا تھا یا ہمیں ایسا لگا کہ جہاں سے ہم آئے تھے، وہاں کچھ بھی نہ تھا۔ بس اک نام اللہ کا تھا۔ یہاں ہر روز کچھ نہ کچھ کھانے کو مل جاتا۔۔۔ پینے کا پانی بہت اچھا تھا بلکہ ہم سب بہت دنوں بعد صاف ستھرے پانی سے نہائے بھی۔ اس وقت نہانا اک زبردست عیاشی محسوس ہوئی۔ نئے صاف ستھرے کپڑے پہنے۔ رضائیاں اور کمبل ملے۔ پاکستان کی طرف سے ہمیں سب سے پہلے ملے تھے ایسے محسوس ہوئے، جیسے ہم واقعی جنت میں پہنچ گئے ہیں۔ ہمیں اس وقت پاکستان اک جنت سے بالکل کم محسوس نہیں ہو رہا تھا کہ ہم واقعی اک جہنم سے زندہ بچ کر آئے تھے۔ واہگہ کے اس پار موت تھی اور یہاں زندگی۔ میری آنکھوں کے سامنے اس وقت پاکستان زندگی کی اک خوبصورت علامت

ہونے لگا اور یقیناً جاننے کے لیے اس کا اثر قائم ہے اور تاحیات قائم رہے گا

میری ماں نے کہا کہ پاکستان ہمارے لئے مسجد کا مقام رکھتا ہے، یہ پاک ہے اور انہوں نے مرتے دم تک پاکستان کو اک مسجد ہی سمجھا۔ بعد میں ہم پر بہت مشکل مشکل وقت بھی آئے مگر ہماری والدہ کے ایمان میں ذرہ بھر فرق نہ آیا..... اس عظیم صاحب ایمان ماں نے اپنے بیٹے کو مرنے سے پہلے پاکستان کے سب سے بڑے صوبے پنجاب کا آئی جی پولیس بھی دیکھا۔ دیکھتیں اور خوش ہوتیں اور دفتر جانے سے پہلے ہر روز وہی درود اور وہی کلمہ کا دم کرتیں جن کی برکت سے اس کالا ڈلاسردار موت کے منہ سے بچ کر بلکہ بار بار بچ کر نکلا تھا.... مگر یہ بات بعد بہت کی ہے۔

والٹن کیمپ مہاجروں کی بحالی اور آباد کاری کے لئے سب سے پہلا پڑاؤ تھا۔ آنے والوں کی بنیادی ضرورتیں پوری کی جاتیں۔ بیماروں کے لئے دوا دارو کا بندوبست ہوتا۔ تھوڑا سا زاہد راہ ملتا اور پوچھا جاتا کہ کہاں جانا چاہتے ہیں، پنجاب کے مشرقی (بھارت) حصہ سے آنیوالوں کے اکثر رشتہ دار مغربی پنجاب (پاکستان) کے کالونی اضلاع میں پہلے ہی آباد تھے۔ لوگ وہیں جانا پسند کرتے اور وہ اپنی ترجیح بتا دیتے۔ مہاجرین کو ان جگہوں کی پرچہ مل جاتی اور وہ اس طرف بذریعہ ریل۔ لاری یا ٹیل گاڑی وغیرہ چل دیتے۔ قصبوں، شہروں کے رہنے والے اپنی اپنی پسند کے قصبوں اور شہروں کا رخ کرتے تو کاشتکار قسم کے لوگ دیہات میں جا کر بسنا پسند کرتے۔ یوں بحالی اور آباد کاری کی سمت پاکستان پہنچتے ہی پہلے ہی پڑاؤ میں طے ہو جاتی۔ ڈیوٹی پر ہر سرکاری ملازم اور رضا کار کمال لگن سے کام کرتا نظر آتا اور ایسی ایسی محبت و التفات کا مظاہرہ کرتا کہ اجڑے پجڑے لوگ عیش عیش کراٹھتے تھے۔ مصیب، موت، وچھوڑا، بیماری، بے سروسامانی اور بے رحمی کے بے پناہ مظاہرے اکثر آنے والوں کو چڑچڑاہی نہیں بلکہ پاگل بنا رکھا تھا مگر ان چند بے لوث ورکروں کی دلداری نے ہر آنے والے مہاجر کو اپنا اور پاکستان کا

گر ویدہ بنا لیا تھا۔ وہ بے نام و نشان لوگ کون تھے، اب کوئی نہیں جانتا مگر تھے وہ بہت ہی عظیم لوگ۔ ہم ان لوگوں کو کبھی نہیں بھولے اور ہمیشہ ان کے لئے دعا کی۔

آنے والے مہاجر اپنی بقاء کی آخری حدیں چھو کر آئے تھے اور ایسی صورت میں انسان اپنے بنیادی گروہوں اور مصیبتوں کی تود میں ضرور دھکیلے جاتے ہیں۔ ہجرت کا پہلا محرک تو صاف ظاہر ہے ہندو مسلم اختلاف بنا تھا۔ لہذا سب لوگ ہندوؤں سے بھاگ کر آتے تھے اور پھر بھاگتے بھاگتے اپنے قبائلی اور جغرافیائی شناختوں کی بکل میں گھستے گئے۔ گوجر گوجروں کے ساتھ، راجپوت راجپوتوں کے ساتھ جاٹ جاٹوں کے ساتھ، ارائیں ارائیوں کے ساتھ اور یوں جن کی جو قبائلی شناخت تھی، وہ اسی کی آغوشِ عافیت میں گھستا چلا گیا۔ یوں ضلع وارا اور تحصیل وارا لوگوں کی قربتیں نظر نظر آنے لگیں بلکہ گاؤں گاؤں اور گوت گوت کی علیحدگی اور اکٹھے کے سبب بنے۔

ہم لوگ چار دنوں کے کیمپ قیام میں یہ فیصلہ نہ کر سکے کہ کہاں جا کر آباد ہونا ہے، کچھ لوگ گجرات جانے کو ترجیح دے رہے تھے کہ یہ گوجروں کا دیس ہے اور کچھ لوگ لوہور کے قریب ہی آباد ہو جانا پسند کرتے تھے کہ ہمارا پچھلا دیس یہاں سے زیادہ قریب رہے گا۔

کھاریوں، چچیوں، کالسوں، طوروں اور چند ایک اور گوجر گوتوں نے فیصلہ کیا کہ وہ گجرات جا کر بسیں گے اور وہ پھالیہ کی طرف روانہ ہو گئے۔ میرے اکثر ناکے ادھر جا آباد ہوئے اور ڈاکٹر پیر محمد طور کا خاندان بھی وہیں چک نمبر 21 میں جا کر آباد ہوا جن کے گھر امریکہ میں بیٹھ کر میں یہ سطور لکھ رہا ہوں۔

میرے والد کی ترجیح ٹوبہ ٹیک سنگھ تھی کہ وہاں ان کی بہن پہلے سے آباد تھی۔ ہمارے دادا اپنے بھائی کے ساتھ رہنا پسند کرتے تھے اور جاتے تھے کہ سب دیدڑ ایک ہی جگہ آباد ہوں اور

کہتے جاتے کہ خونِ آخر خون ہے اور اپنا خون زیادہ گاڑھا ہوتا ہے۔ مصیبت کے وقت کام آتا ہے، دادا کے آگے کوئی بول نہیں سکتا تھا مگر میری والدہ کا ایک بہت ہی سنگین مسئلہ تھا۔ وہ اپنے اکلوتے بھائی اور ہمارے ماموں فضل محمد سے وچھوڑے کو برداشت نہیں کر پارہی تھیں جو کہیں ہوشیار پورکمپ ہی سے غائب تھے اور ہزار تلاش کے بعد بھی نہ مل سکے تھے۔ پاکستان پہنچ کر ماموں فضل کی تلاش ان کا سب سے بڑا مسئلہ اور پہلی ترجیح تھی۔ وہ ہر وقت فضل ہی فضل پکارتی رہتیں۔ کسی نے کہہ دیا کہ وہ لاہور ریلوے سٹیشن کے کمپ میں دیکھے گئے ہیں۔ اب یہ نہیں ہو سکتا تھا کہ ماموں فضل کا وہاں پتہ چلے اور وہاں ہم نہ جائیں۔ سب لوگ ہی ادھر چل پڑے۔ میرے دادا چچا اور سارے دیدڑلاہور ریلوے سٹیشن پہنچ گئے اور میرے ماموں فضل محمد وہاں مل گئے۔ کیا منظر تھا۔ میں آج تک نہیں بھول سکا۔ ہر طرف سسکیاں اور آنسو ہی آنسو تھے۔ روئے دھوئے اور پتہ نہیں کتنی دیر تک حال احوال چلتا رہا۔ شام ہو گئی اور ریلوے سٹیشن پر بجلی کے قمقے جل اٹھے۔ میرے دادا نے کہا کہ یہ بجلی آپ کو پتہ ہے کہاں سے آرہی ہے، یہ ہمارے پچھلے دیس سے آرہی ہے۔ آپ کو پتہ ہے ہمارے گاؤں کے عین سامنے جو گندرنگر تھا وہاں سے یہ بجلی آرہی ہے۔ وہاں بہت بڑی آبشار انگریزوں نے بنائی تھی اور اس میں سے انہوں نے یہ ساری بجلی نکالی تھی۔ میں نے وہ سب کچھ بنتے دیکھا ہے۔ یہ بجلی میرے گاؤں سے آرہی ہے..... میرے گاؤں سے آرہی ہے، کہتے کہتے میرے دادا آبدیدہ ہو گئے اور پھر سبھی سوگوار ہو گئے۔ اتنے میں کہیں سے ایک نہایت ہی دردناک آواز میں گانے کی آواز آنے لگی۔ وہ کوئی پچھڑنے کے متعلق گانا تھا۔ اس وقت چونکہ ہر ایک کا کوئی نہ کوئی عزیز پچھڑا ہوا تھا تو یہ لے اور بول ہر ایک کو رلا دیتے تھے۔ بڑا ہی دکھی سا گانا تھا۔ ہمارے ماموں نے بتایا کہ یہ گانا ہر روز ریڈیو سے آتا ہے، یہ کوئی سائیں مرنا گاتا ہے۔ کہتے ہیں کہ اس نے خود ہی ایک ساز تیار کیا ہے جو تونہ کی

طرح ہوتا ہے اور اک تارہ کہتے ہیں۔ ماموں فضل نے کہا کہ میں یہ گانا سن کر ہر روز آپ لوگوں کو یاد کرتا تھا اور روتا رہتا تھا اور آج آپ سب لوگ مل گئے ہیں، کتنی خوشی کی بات ہے۔ سناے کہ سائیں مرنا کے سب لوگ مر چکے ہیں اور اپنے خاندان میں وہ واحد بچ سکا ہے، باقی سب قتل ہو گئے۔ اس وقت سے یہ روتا رہتا ہے اور گاتا رہتا ہے اور ہم سگ لوگ اس ان دیکھے مظلوم سائیں مرنا کے لئے رونے لگے۔ عجیب منظر تھا۔

ہم نے وہ ساری رات ریلوے سٹیشن پر گزاری۔ میرے ماموں اپنے گوت کے ساتھ گجرات جانا شاپتے تھے اور ہمارے گوت کے بڑے وڈیرے وہیں لاہور کے قریب ہی Settle ہونا چاہتے تھے۔ ہماری والدہ کے لئے فیصلہ بہت مشکل تھا۔ لوگ بحث کرتے رہے، روتے رہے اور صبح کو ہمارے ماموں ایک قافلہ کے ساتھ گجرات کی طرف روانہ ہو گئے اور ہماری والدہ سینے پر پتھر رکھ کر چپ ہو گئیں۔

پھر پتہ نہیں کیوں اور کیسے ہم شاہدرہ پہنچ گئے اور جہانگیر کے مقبرہ کے سامنے بہت سے اور مہاجروں کے ساتھ ہم نے ڈیرے لگا دیئے۔ راوی کے پرانے پل والی سڑک کے ساتھ لگے اونچے اونچے درخت اور نور جہاں کے مقبرہ کے سامنے لگے کھجور کے درخت مجھے کبھی نہیں بھولتے۔ اب بھی میں جب وہاں سے گذرتا ہوں تو وہاں کی بہت سی باتیں یاد آتی ہیں۔ وہ باتیں مجھے خاص طور پر یاد آتی ہیں کہ ایک دن صبح ایک آواز آئی۔۔۔ اے دودھے لے لو۔۔۔ دودھے لے لو۔۔۔ معلوم ہوا کہ کچھ خواتین دودھ بیچ رہی ہیں۔ میری ماں نے کہا میرے بچوں نے اتنے دنوں سے دودھ کا منہ نہیں دیکھا۔ یہ تو جسے پلے ہی نہیں نہائے بھی دودھ میں ہیں۔ جاؤ دودھ لے آؤ۔ چودھری، ہماری والدہ نے میرے والد صاحب سے کہا اور وہ ایک باٹلی دودھ کی لے آئے۔ ہم سب بہت خوش ہوئے۔ دودھ گرم کیا گیا اور ہماری والدہ نے

اصرار کیا کہ اس میں سے کچھ دودھ وہ ضرر گیا رکھوں شریف کے نام پر خیرات کریں گی، اتنے دنوں سے یہ فریضہ ادا نہیں ہو سکا تھا۔ میں گیا رکھوں شریف کا دودھ جہانگیر بادشاہ کے مزار پر دے آؤں گی۔ بہت ثواب ہوگا۔ جب ہم نے دودھ پیا تو وہ کچھ نمکین نمکین سا تھا۔ ہم تو بھینسوں کا گاڑھا بیٹھا دودھ پینے کے عادی تھے۔ میں نے اور میری بہن نے ناک بھوں چڑھائے اور ہم نے کہا کہ یہ نمکین دودھ ہے۔ سب نے سمجھا کہ بیماری کی وجہ سے ہمارے منہ کے ذائقے خراب ہو گئے ہیں، پھر کسی اور نے دودھ چکھا تو معلوم ہوا کہ واقعی دودھ نمکین ہے۔ کسی نے کہا کہ بیچنے والوں نے اس میں نمک ڈال رکھا ہے اور کسی نے کہا خراب ہے۔ بہر صورت ایک دانائے کل نے عقدہ کشائی کہ یہ دودھ اونٹنیوں کا ہے اور اسی لئے اتنا سستا بھی ہے۔ چند دنوں کے وہاں قیام کے دوران ہم وہ دودھ پیتے رہے اور ی سب اللہ کی عنایت تھی کہ مہاجر کیمپوں سے لی گئی بہت سی پیٹ کی بیماریوں کا یہ بہترین علاج نکلا اور ہم رو بصحت ہو گئے۔

دوسرا واقعہ میری والدہ اور دادی کا دودھ لے کر نہایت عقیدت کے ساتھ بادشاہ کے مقبرہ پر جانا ہے اور نہایت خشوع و خضوع سے دعائیں مانگنا ہے اور خاص طور پر میری دادی کی دعا کہیا اللہ میرے پوتے کو اس بادشاہ کی طرح نیک اور بڑا بنا دے۔ کیمپ میں کسی عالم فاضل نے جب یہ بات سنی تو اس نے ان سادہ لوح خواتین سے کہا کہ یہ بادشاہ تو کوئی اچھا انسان نہیں تھا، یہ شراب پیتا تھا اور برے کام کرتا تھا، یہ ساتھ اس کی بیگم نور جہاں کا مقبرہ ہے جو کسی اور کی بیوی تھی اور بہت حسین تھی، اس بادشاہ نے اس کے خاوند کو مروا کر خود اس کے ساتھ شادی کر لی تھی اور آپ لوگ اس کی قبر پر جا کر دعا مانگ رہی ہیں۔ یہ سن کر میری دادی نے صرف یہ کہا نہیں پت تینوں نہیں بیٹے۔ بادشاہ دے اندر ایک سوولیاں دی طاقت ہوندی اے... تاں جا کے او

بادشاہ بند اے۔ میرا ڈلا بڑا ہو کے ضرور جہا نکلیں بادشاہ بنے گا۔

مجھے جب بھی وہ نہایت ہی معصوم سی باتیں اور خواہشیں یاد آتی ہیں تو خواہ مخواہ میری ہنسی نکل جاتی ہے اور میرے ارد گرد کھڑے لوگوں کو قطعاً معلوم نہیں ہوتا کہ میں کیوں ہنس رہا ہوں اور مجھے امام رازی کی وہ دعا یاد آ جاتی کہ جو انہوں نے مرتے وقت کی تھی کہ یا اللہ مجھے نیشاپور کی بڑی بوڑھیوں کے ایمان پر اٹھانا اور جب ان کے کسی مرید نے ان سے پوچھا کہ یا حضرت آپ تو اتنے بڑے عالما و مفسر قرآن ہیں، آپ ان بوڑھی عورتوں کے ایمان پر کیوں مرنا چاہتے ہیں تو امام صاحب نے فرمایا... بھائی جتنا ایمان ان بوڑھی عورتوں کا غیر متزلزل اور پختہ ہے، اتنا عالم فاضل قسم کے لوگوں کا نہیں ہو سکتا۔

شاید میری دادی اور ماں کا ایمان بھی ایسا ہی تھا۔ وہ واقعہ یومنون بالغیب کی مکمل تصویر اور تفسیر تھیں۔

وہاں سے ہم چلتے چلاتے لاہور کے ایک قریبی گاؤں مرا کہ میں پہنچ گئے۔ وہاں کے مقامی لوگوں نے ہماری بہت آؤ بھگت کی۔ ملک محمد حیات اور چودھری بوٹا کے نام مجھے ابھی تک یاد ہیں، جو دن رات ایک کئے ہوئے تھے کہ ان آئیو الے اجڑے پجڑے مہاجروں کی جتنی تکلیف کم ہو سکے، کم کی جائے۔ ہمیں ایک مکان مل گیا۔ ساتھ دالان تھا اور چھوٹا سا ایک چھپر بھی۔ کھانا پکانے اور پانی رکھنے کے لئے کچھ برتن ملے مگر ان میں سے کچھ برتنوں پر ہندی میں کچھ کندہ تھا۔ شاید ان کے پرانے مالکوں کے نام تھے۔ ہمارے والدہ والدہ نے ان برتنوں کو ہاتھ لگانے سے اس لئے انکار کر دیا کہ اس پر کلمہ کفر لکھا ہے، اب یہ ایک اور مصیبت بن گئی۔ ہمارے والد صاحب نے کہیں سے ریتی لی اور وہ حروف مٹائے تو ہماری والدہ انہیں استعمال کرنے پر رضامند ہوئیں۔

چند دنوں بعد ہمیں کچھ زمین اور ایک کنواں بھی الاٹ ہو گیا مگر بیل نہ مل سکے۔ بیل خریدنے کی سکت تھی نہیں۔ لہذا زمین کس کام کی؟ بیل کے بغیر کنواں چلے نہ ملے۔ بیج ملے نہ پھل۔ جائیں تو جائیں کدھر۔ کھانے کو اب کچھ رہا نہ تھا۔ پناہ گیر ضرر تھے مگر کمپ کی روٹیاں بھی یہاں میسر نہ تھیں۔ بیج بیل کے لئے سرمایہ کاری اور فصل پکنے کے انتظا کی سکت رہی نہ تھی۔ یہاں تو صبح شام کھانے کو چاہئے تھا اور وہ بھی محض بنیادی جنس گندم یا چاول۔

ابھی دال بھی دور کی بات تھی۔ مجھے یاد ہے کہ ایک دن ہماری والدہ نے راشن سے بچے آخری چاول ابا لے جن میں کہیں سے ڈالنے کے لئے عام نمک اور لال مرچ مل گئی تھی۔ گھی اور تیل کی عیاشی کا تو سوچا بھی نہیں جاسکتا تھا۔ ایسا مزیدار پلاؤ یا اسے بریانی کہہ لیں، میں نے پھر زندگی بھر کبھی نہیں کھائی۔ واقعی بھوک بہترین چٹنی ہے۔

خدا کا کرنا ہوا کہ اگلے ہی روز ہمارے والد صاحب کو مرا کہ کے ساتھ گذرتی معروف شاہراہ ملتان روڈ پر گلاب نامی ایک مہربان فرشتے نے مزدوری دے دی۔ پتہ نہیں کیا انہیں ملتا تھا، شاید ایک روپیہ روزانہ مگر ہمارے نان و نفقہ کا بندوبست ہو گیا۔ ہمارا سارا خاندان اس گلاب نامی فرشتے کا آج تک ممنون خاطر ہے۔ میں خود والد صاحب کے ساتھ جا کر ان کی مدد کرتا اور کبھی کبھی لک پر (تارکول) ڈالی، روڑی کو ایک بھاری گدر سے سخت دھوپ میں کوٹتا رہتا اور پھر ہم دونوں باپ بیٹا روہی نالہ کے پل کے نیچے دھوپ سے بچنے کے لئے دو پہر کو سو جاتے۔ یہ روہی نالہ جو اب لاہور شہر کے پھیلاؤ کی وجہ سے گٹر بن چکا ہے، اصل میں اک برساتی نالہ تھا جو بارشوں کا فالتو پانی لے جا کر دریائے راوی میں ڈالتا تھا۔ اب تو سارا نقشہ ہی بدل چکا ہے۔ خود مرا کہ گاؤں شہر کا حصہ بن چکا ہے۔ اس وقت کا مرا کہ کچھ اور ہی تھا۔

گاؤں کے ایک حکیم نما بزرگ نے ہماری والدہ کو مشورہ دیا کہ اپنے بچے کو گلاب کے

پھولوں میں بنی کھجڑی کھلاؤ، اس کی سب بیماریاں اور دلدر دور ہو جائیں گے کیونکہ کیپوں کی کم خوراک اور بیماری کی وجہ سے میری پسلیاں نکل آئی تھیں اور پیٹ پانی وغیرہ سے بھر کر بہت پھیل گیا تھا۔ ہماری والدہ نے کہیں سے گلاب کے خشک پھول لئے اور مجھے ہر روز کھجڑی کھلانا شروع کر دی... اور میں بالکل تندرست اور صحیح سلامت ہو گیا۔ دوڑنے بھاگنے لگا۔ گلی ڈنڈا کھیلتا اور والد صاحب کے لئے سڑک پر کھانا لے کر جاتا۔ ایک دن دیکھا کہ سڑک کے ساتھ ایک پرائمری سکول ہے۔ میں نے ہندوستان میں پرائمری پاس کر لی تھی بلکہ میں وظیفہ کے امتحان میں اپنی پوری تحصیل اونہ میں اول رہا تھا اور میری قابلیت کا بڑا شہرہ تھا۔ یہاں تک کہ چند ہندوؤں نے مجھے فرسٹ آنے پر خوب مارا تھا کہ یہ مسلہ کیسے فرسٹ آ گیا ہے۔ اس وقت پرائمری چار جماعت تک ہوتی تھی، جو اب پانچ جماعت تک ہے۔ میں اس مرا کہ سکول کے باہر کھڑا تھا تو اہاں کے ماسٹر صاحب نے مجھے دیکھ لیا اور کہا: آ جاؤ بیٹا۔ تم بھی آ جاؤ۔ پڑھنا چاہتے ہو... میں نے کہا: ہاں۔ ماسٹر جی میں پڑھنا چاہتا ہوں۔

پھر میں نے اپنی تعلیم کا سارا ماضی انہیں بتا دیا۔ اور بتایا کہ میرے پاس قلم ہے نہ دوات۔ قاعدہ ہے نہ کتاب۔

ماسٹر جی نے کہا فکر نہ کریں۔ یہاں کسی کے پاس کچھ بھی نہیں۔ سب زبانی زبانی چل رہا ہے۔ تم بھی آ جاؤ اور دوبارہ چوتھی جماعت میں داخل ہو جاؤ کیونکہ یہاں صرف چوتھی جماعت تک ہی تعلیم ہوتی ہے اور میں اس سکول میں داخل ہو گیا، ماسٹر جی نے خود ہی میری تاریخ پیدائش 11 مارچ 1937ء لکھ دی جو آج تک میری سرکاری تاریخ پیدائش ہے۔ اصل تاریخ پیدائش مجھے پتہ ہے اور نہ میرے مرحوم بڑوں کو۔ بس ماسٹر جی نے لکھ دیا اور کام چل گیا۔

مجھے یاد نہیں کہ وہ کونسا مہنہ تھا جب میں سکول میں داخل ہوا مگر کچھ ہی دنوں بعد ماسٹر جی

نے کہا کہ مانگا منڈی کے سکول میں وظیفہ کا امتحان ہو رہا ہے اور تم ہمارے سکول کی طرف سے اس امتحان میں بیٹھو گے۔ میں نے کہا میں وہاں کیسے پہنچوں گا۔ ماسٹر جی نے کہا فکر نہ کریں میں تمہیں خود ساتھ لے کر چلوں گا۔ میرا اپنا گھر وہیں ہے اور میں نے ماسٹر جی کے ساتھ پیدل جا کر مانگا منڈی میں وظیفے کا امتحان دیا اور جب نتیجہ آیا تو میں ایک دفعہ پھر پوری تحصیل لاہور میں فرسٹ تھا۔ شاید اس لئے کہ میں نے انڈیا میں وظیفے کے امتحان میں پہلے بھی ٹاپ کیا ہوا تھا۔ تقریباً وہی سوال تھے جو ہمیں اونے میں پوچھے گئے تھے اور اس قسم کے ممتحن تھے۔ بہر صورت میری قابلیت کا ٹیپکہ ایک دفعہ پھر سب رشتہ داروں پر بیٹھ گیا اور میری دادی کو کہنے کا موقع مل گیا کہ میرا لاڈ لا ضرور بادشاہ بنے گا۔ میرا خیال ہے ایسے سادہ لوح انسانوں کے ذہنوں میں تھانیدار یا پٹواری بڑا آدمی تھا یا پھر بادشاہ۔ درمیاں میں شاید کوئی بچتا ہی نہ تھا یا پھر کوئی جانتا ہی نہ تھا۔

ان ہی دنوں میری پھوپھی... ہماری واحد پیاری پھوپھی کرامت بی بی ٹوبہ ٹیک سنگھ سے آئی ہوئی تھیں۔ انہوں نے اصرار کیا کہ وہ سردار کو اپنے ساتھ لے جائیں گی اور وہاں اس کی تعلیم کا اچھا انتظام کریں گی۔ ٹوبہ میں ایک بہت اچھا بائی سکول ہے اور ان کے گھر سے بالکل ہی قریب۔ چنانچہ میں ان کے ساتھ ٹوبہ ٹیک سنگھ چلا گیا۔ اس دفعہ ٹرین کا سفر بہت اچھا اور آرام دہ محسوس ہوا۔ میرے چچا محمد دین بھی ہمارے ساتھ چلے آئے۔ ہمارے پھوپھا کو سارا شہر جانتا تھا اور ان کی وہاں بہت عزت تھی۔ انہوں نے کسی کہہ کہلو کر چاچا محمد دین کو ایس ڈی او ٹوبہ ٹیک سنگھ کی کچھری میں چوکیدار بھرتی کروا دیا اور چاچا چوکیدار بن کے یکدم صاحب روزگار بن گئے۔ ہم سب خوش ہوئے کہ چلے روٹی تو چلے گی۔ مرا کہ میں تو بیل بیج نہ ملنے کی وجہ سے ہم روٹی ہی سے عاجز آ گئے تھے۔

چند دنوں بعد میری والدہ میرے بغیر بہت زیادہ اداس ہو گئیں اور میں بھی والدہ کے بغیر بے حد اداس ہو گیا۔ میں کبھی بھی والدہ سے دور نہیں رہا تھا۔ مجھے چٹھی لکھنا آتی تھی اور میں نے چپکے سے پھوپھی کو بتائے بغیر مرا کہ چٹھی لکھ دی کہ میں بہت اداس ہوں... اور پھر میری والدہ نے سب کو مجبور کر دیا کہ وہ فوراً ٹوبہ چل پڑیں اور پھر ہمارا سارا کنبہ ٹوبہ ٹیک سنگھ چلا آیا۔ ہمارے دادا چچا زور ہی لگاتے رہے مگر اس دفعہ ان کی ایک نہ چلی اور یوں ہم لوگ کوٹھیرہ سے چلتے چلتے ٹوبہ ٹیک سنگھ آن پہنچے۔ یہاں ہمیں پناہ گیر سے آباد کار اور ”مستقل“ رہائشی بننا تھا۔ اور بن گئے۔

کیسے اور کیونکر بنے؟ وہ بھی ایک عجیب و غریب کہانی ہے۔ سننے کی نہ سنانے کی۔ کیا سوچا تھا اور کیا بن گیا۔ سب اس کی قدرت کا کرشمہ ہے۔

جو کچھ بھی ہوا، وہ چند ایک عجیب و غریب اتفاقات و واقعات کا مجموعہ ہے۔ سوچ سمجھ کر یا کسی منصوبہ بندی کے تحت یہ کبھی نہیں ہو سکتا تھا۔ اور یہ سب کچھ تقدیر کا کھیل تھا کہ واقعات کی کڑیاں خود بخود ہی ملتی گئیں اور اس کی قدرت کاملہ کو ہر مرحلہ اور ہر لمحہ آشکارہ کرتی ہیں۔ سبحان اللہ۔ وہی ذات ہے۔ وہی کمال ہے، وہی اول، وہی آخر۔

قبای آلاء ربکما تکذبان۔

ٹوبہ ٹیک سنگھ

ٹوبہ ٹیک سنگھ سعادت حسن منٹو کے افسانہ کا نہیں، ایک حقیقت کا نام ہے، جس کا نام نامی ایک نہایت ہی نیک سیرت انسان ٹیک سنگھ کے نام پر رکھا گیا ہے، سنا ہے وہ نیک انسان اس بیابان میں پانی کا ایک ٹوبہ بنا کر صرف اس لئے بیٹھا تھا کہ جھنگ، مکایہ، شورکوٹ، ملتان وغیرہ سے آنے جانے والے یا بھولے بھٹکے انسانوں حیوانوں کی زیت کا سامان اس بے آب و گیاہ بیابان میں کرے، جو چاروں طرف سے تقریباً برابر مسافت پر واقع تھا اور بعد میں نہری نظام آنے پر ایک اہم قصبہ منڈی بننے والا تھا۔ نہریں کھدنے سے پہلے یہ تمام علاقہ بے آباد جنگل اور صحرا تھا۔ یہاں کوئی نہیں بستا تھا۔ بسا تھا تو صرف ایک ٹیک سنگھ کہ مخلوق خدا کو پانی پلا سکے۔ سنا ہے شیر چیتے بھی اس کے ہاں سے پانی پیتے تھے اور اسے پیار کرتے تھے۔

کوٹھیرہ کے شوالکی پہاڑوں سے اڑے پنچھیوں کو اسی جگہ آ کر پناہ ملتی تھی۔ محبت اور مقام بھی ملنا تھا مگر کچھ محنت کے بعد، کچھ دشواری کے بعد کہ قدرت امتحان ضرور لیتی ہے اور جو امتحان میں پاس ہو جائے، اسے انعام میں بھی ضرور دیتی ہے اور بے حد و حساب دیتی ہے۔

جب ہمارا خاندان ادھر ادھر کے دھکے کھا کر ٹوبہ ٹیک سنگھ پہنچا، تقسیم ہند کو شاید دو سال ہو چکے تھے اور پہلے آئیوا لے مہاجروں نے تمام زرعی اراضی الاٹ کرائی تھی۔ شہر میں کوئی جگہ تھی نہ گاؤں میں۔ دیر سے پہنچنے والوں کے ساتھ ہمیشہ یہی ہوتا ہے۔ والد صاحب نے زمین الاٹ کرانے کیلئے بہت پاڑ بیلے مگر کوئی بات نہ بنی۔ زندہ رہنے کے لئے کچھ تو کرنا تھا۔ آخر فیصلہ کیا کہ ایک کلہاڑی خرید کر لکڑیاں پھاڑنیکی مزدوری کا کام شروع کرتے ہیں۔ ابھی یہ سوچ ہی رہے تھے کہ ٹوبہ تحصیل میں چڑاسی کی ایک آسامی نکل آئی اور خوش قسمتی سے والد صاحب کو وہاں رکھ لیا گیا اور ان کیڈیوٹی ٹوبہ ٹیک سنگھ کے ایس ڈی ایم کے ساتھ لگادی گئی۔ ای ڈی ایم صاحب کی کچھری اور کوٹھی کے ساتھ ہی ایک کمرے کا کوارٹر رہنے کے لئے مل گیا اور ہم سب وہاں رہنے لگے۔ بنیادی رزق روٹی کا اللہ تعالیٰ نے بندوبست کر دیا تھا۔

ہماری والدہ نے اب تمام بچھڑے عزیز واقارب کی مختلف طریقوں سے تلاش شروع کر دی اور ہر آنے جانے والوں سے ہر ایک کا کرید کرید کر پوچھتیں: مجھ سے چھٹیاں لکھواتیں اور ایک کا دوسرے سے پتہ کروائیں۔ یوں ہمارا چھوٹا سا کوارٹر عزیز واقارب اور بچھڑے واقف کاروں کا ہیڈ کوارٹر بن گیا۔ اس وقت جب کہ ایک ایک کاغذ ملنا محال تھا مجھے ایک بہت بڑا رجسٹر لاکر دیا گیا جس پر میں مختلف بچھڑے لوگوں کے کوائف اور پتے درج کرتا تھا۔ یوں مجھے بچپن ہی سے ایک طرح کی مردم شماری کی تربیت ملنا شروع ہو گئی۔ اس ظاہری بے معنی مگر لگن سے بھرپور Activity جلد ہی بہت عمدہ نتائج برآمد ہونا شروع ہو گئے۔ میرے ماموں اور ممانی گرچہ گجرات چلے گئے تھے مگر ریمی ممانی کے والد پتہ نہیں کیسے اور کس طرح خانیوال پہنچ گئے اور ان کا باقی سارا خاندان سرگودھا میں تھا۔ ان سب کا مل جانا صرف ہماری والدہ کی کاوش سے ہی

ممکن ہوا۔ اسی طرح ہمارے گاؤں کا رمضان نامی ایک لڑکا ہجرت کے دوران اپنے ماں باپ سے کہیں پھٹ گیا اور کسی بھلے انسان کی مدد سے گوجرہ پہنچ گیا۔ رمضان کی ماں اپنے پھڑے بیٹے کو مرا کہ میں روتی رہی اور ہماری ماں نے ہر ایرے غیرے سے پوچھ پوچھ کر اور نہایت تربیت یافتہ پولیس والوں کی طرح رمضان کا حلیہ بتاتا کر آخر اسے ڈھونڈ ہی نکالا۔ جب رمضان کی والدہ اسے ہمارے ہاں سے لینے پہنچی تو وہ ماں کے ملنے کا منظر دیکھنے والا تھا۔ ہر آنکھ پر نم تھی اور ہر ہاتھ دعائے خیر کے لئے اٹھا ہوا تھا۔ یوں ہماری والدہ کی کاوش سے سینکڑوں پھڑے رشتہ دار بہن بھائی ایک دوسرے کو مل پائے۔ لیکن اس سارے عمل کا معاشی بوجھ بہت بڑھ گیا تھا۔ ہمارے چچا اور والد صاحب کی تنخواہ مل کر بھی گزارے کے لئے کافی نہ تھی۔ ہمارا کوارٹر آہستہ آہستہ کمپ بن گیا تھا۔ میرے ماموں کمر کی سخت تکلیف کے باعث ہمارے پاس آ کر صاحب فراش ہو چکے تھے۔ جگہ کم تھی اور ہر روز کوئی درجن بھر مرد، عورتیں اور بچے آتے اور جاتے تھے۔ ان سب کے کھانے پینے کا بندوبست کرنا پڑتا تھا۔

لہذا ہم سبے بوڑھے بچے کوئی نہ کوئی کام کرتے۔ میں اور میری بہن لکڑیاں اکٹھی کرتے، پانی بھر کر لاتے۔ میری بہن موٹیے کے پھول چن کر ہار بنا دیتی اور میں بھاگ کر انہیں ریلوے سٹیشن پر گذرتے مسافروں کے پاس جا کر بیچ دیتا اور اگر کوئی مسافر سامان اٹھوا لیتا تو قلی کا کام بھی کر لیتا اور آندہ آنے مزید مل جاتے۔ یوں ہم سب اس مہاجر اکٹھ اور آباد کاری میں حصہ لے رہے تھے، جس کا اصل سہرا اور جذبہ صرف اور صرف ہماری والدہ کا تھا۔

ایک دن ایک شخص نے مجھ سے اپنا ہلکا سا بیگ اٹھانے کو کہا اور میں اٹھا کر اس کے پیچھے پیچھے چل پڑا۔ وہ ٹوبہ بازار میں پہنچ کر ایک چائے خانہ پر بیٹھ گیا اور چائے کے دو پیالوں کا کہا۔ چائے خانہ جو ایک معمولی سے لکڑی کے کھوکھے میں واقع تھا، چائے خانے کا مالک پتھر کے

کوئلے کی انگلیٹھی گرم کرنے میں مصروف تھا۔ مسافر نے مالک کو جس کا بعد میں مجھے نام شیخ سردار محمد معلوم ہوا کو جلدی کرنے کو کہا۔ میں نے شیخ سردار کو کہا میں اس کی بھٹی جلاتا ہوں، اور وہ جلدی سے مسافر کو چائے بنا دے۔ میں نے پنکھا چلا کر جلدی سے بھٹی جلا کر تیز کر دی اور چائے بن گئی۔ مسافر نے مجھے بھی ایک چائے کا کپ پلایا۔ ایک ابلا ہوا انڈا کھانے کو دیا۔ میں اس عمدہ سلوک پر بہت خوش ہوا کیونکہ ایسا سلوک میرے ساتھ پہلے کبھی کسی مسافر نے نہیں کیا تھا اور پھر مجھے چار آنے مزدوری دے کر اپنا بستہ خود ہی اٹھا کر چلا گیا۔ مجھے اس سے پہلے اتنی زیادہ مزدوری بھی کبھی نہیں ملی تھی۔ مجھے تجسس ہوا کہ معلوم کروں کہ یہ کون شخص ہے۔ معلوم کرنے پر پتہ چلا کہ یہ عیسائیوں کا پادری ہے اور لامپور سے آیا ہے۔ اب میری بلا جانے کہ پادری کیا چیز ہوتی ہے۔ میں نے شیخ سردار سے پوچھ ہی لیا کہ یہ پادری کس چیز کا نام ہوتا ہے۔ اس نے مجھے بڑے آرام سے سمجھایا کہ جیسے ہم مسلمانوں میں مولوی ہوتے ہیں، اسی طرح عیسائیوں کے ہاں پادری ہوتے ہیں، بیٹا تم اسے عیسائیوں کا مولوی ہی سمجھ لو۔۔۔ اور پھر کہنے لگا: بیٹا کا کام کرتے ہو۔ میں نے کہا: کچھ نہیں۔ یونہی مزدوری کر لیتا ہوں۔ ریلوے سٹیشن پر ہارنچ لیتا ہوں اور کوئی کہے تو قلی کا کام بھی کر لیتا ہوں۔

”اچھا۔ تم تو بڑے محنتی لڑکے معلوم ہوتے ہو۔ میری دوکان پر کام کرو گے، میں نے کہا کس طرح کا کام؟“

بس یہی جو آج تم نے کیا ہے۔ یہ کوئلے کی بھٹی سلگانے کا۔ یہ خاصا مشکل کام ہے، یہ پتھر کے کوئلے بڑی مشکل سے جلتے ہیں۔ تم نے تو جلدی سے جلا لئے۔ میں نے کہا اگر اچھی تنخواہ مل جائے تو ضرور نوکری کر لوں گا۔

ہاں! میں تمہیں اچھی تنخواہ دوں گا۔ پورے دس روے ماہوار۔ مگر آنا صبح صبح بڑیگا۔ فجر کی

نماز کے بعد۔ اس وقت لوگ چائے پیتے آتے ہیں اور اگر انگیٹھی تیار ہو تو فوراً چائے بن جاتی ہے۔ وہ میں بنا لیا کروں گا۔ بھٹی جلانا تمہارا کام ہوگا۔

میں نے فوراً نوکری قبول کر لی۔ اندھے کو کیا چاہئے دو آنکھیں۔

میں نے سوچا ماں بہت خوش ہوگی کہ بیٹا نوکر ہو گیا مگر جب بہن نے جا کر مان کو بتایا تو وہ غصہ تو نہ ہوئیں مگر کہنے لگیں تمہیں تو یہاں پڑھنے کے لئے بھیجا تھا۔ اس کا کیا بنے گا۔

میں نے کہا ماں ابھی تو گرمیوں کی چھٹیاں ہیں۔ ابھی میں یہ نوکری کرتا ہوں۔ پھر میں سکول میں داخل ہو جاؤں گا۔

کیسے اور کب؟

مجھے اس وقت کچھ پتہ نہ تھا۔

ویسے میری آمدنی کا ایک اور ذریعہ بھی تھا۔ بعض لوگ مجھ سے چٹھی لکھواتے اور مجھے فی چٹھی ایک پیسہ مزدوری مل جاتی۔ ان میں بہت سے بہت ہی غریب مہاجر تھے جو اپنے پچھڑوں کی تلاش کے لئے چٹھیاں لکھواتے۔ بہت سی چٹھیاں میں مفت ہی لکھ دیتا تھا۔ درحقیقت میں نے کبھی چٹھی لکھنے کی قیمت نہیں مانگی اور جو دے جائے، وہ میں لے لیتا تھا۔

اب میں شیخ سردار محمد کا باقاعدہ تنخواہ دار ملازم تھا۔ میں صبح پہنچ کر انگیٹھی جلاتا۔ بلکہ میں نے پتھر کے کونکے کے ساتھ ساتھ بورے برادے سے بھر کر انگیٹھی جلانی بھی سیکھ لی تھی۔ وہ جلانا زیادہ دشوار تھی مگر ایک دفعہ جلی بہت دیر تک جلتی رہتی۔ اس کا نتیجہ یہ نکلا کہ شیخ سردار محمد نے چائے کے ساتھ ساتھ دال روٹی کا بھی کاروبار کر لیا اور خوب کام چل پڑا۔

ایک دن ماسٹر شاہ محمد مرحوم..... اللہ تعالیٰ انہیں کروٹ کروٹ جنت نصیب کرے،

ہمارے کھوکھا پر جائے منے آئے اور انہیں پتہ چلا کہ میں پرائمری پاس ہوں بلکہ میں نے

پرائمری دو دفعہ پاس کی ہے تو کہنے لگے کہ تم ہمارے ہاں سکول میں کیوں نہیں داخل ہو جاتے؟
میں نے کہا کہ میں پڑھنا چاہتا ہوں مگر میرے پاس فیس کی رقم اور کتابیں کاپیاں نہیں ہیں،
میں ایک دو ماہ اور کام کر کے پیسے کمالوں، پھر سکول داخل ہوں گا۔

شیخ سردار محمد ہماری یہ باتیں بڑے غور سے سن رہے تھے۔ یکدم کہنے لگے:

ماسٹر جی! اس بچے کو ضرور سکول میں داخل کریں۔ سارا خرچہ میں دوں گا۔ یہ بڑا برکت والا
بچہ ہے۔ جب سے میرے پاس آیا ہے، میرا کام چمک اٹھا ہے۔ میری آمدنی دوگنی ہو گئی ہے۔
یہ سب اس نے کمایا۔ آپ اسے پڑھائیں، خرچہ میں دوں گا۔

خدا شیخ سردار محمد کو کروٹ کروٹ جنت نصیب کرے۔ وہ اب اس دنیا میں نہیں ہیں۔ کتنے
بھلے انسان تھے۔ پھر انہوں نے مجھ سے کہا:

”بیٹا تم صبح صبح دونوں انگھٹھیاں سلگا جایا کرو اور سکول چلے جایا کرو۔ چھٹی ہونے پر پھر
دکان پر آ جایا کرو۔ پنکھا ہی جھلنا ہوتا ہے۔ جھلتے رہا کرو اور ساتھ کتاب پڑھتے رہا کرو۔ تمہیں
پوری تنخواہ بھی ملا کرے گی اور سکول کا خرچہ بھی۔“

..... اور یوں میں ڈسٹرکٹ بورڈ ہائی سکول ٹوبہ ٹیک سنگھ کی پانچویں جماعت میں داخل
ہو گیا۔ ایک مہینہ بعد ہی میں کلاس کا مانیٹر تھا۔ ماسٹر غلام قادر انگریزی کے استاد تھے۔ نہایت
سخت اور محنتی میں نے تھوڑی سی انگریزی ہندوستان میں ہندو ماسٹروں سے پڑھی تھی۔ بنیاد تو
موجود تھی۔ جلد ہی میں انگریزی میں سب سے اچھا طالب علم بن گیا۔ شیخ سردار کی دکان پر
پڑے بعض لفافوں پر بس میں انگریزی پڑھتا رہتا اور یوں میں ماسٹر غلام قادر اور ماسٹر شاہ محمد کی
آنکھ کا تارہ بن گیا۔ میری ریاضی بھی اچھی تھی اور ہمیشہ میں سو فیصد نمبر لیتا تھا۔ سالانہ امتحان ہوا
تو میں سب سے اول تھا۔ اسی طرح چھٹی اور ساتویں جماعت میں بھی ہر مضمون میں سب سے

اول رہتا۔ مزدوری بھی کرتا۔ تنخواہ لیتا اور خوب پڑھتا بلکہ بعد میں تو شیخ سردار محمد نے مجھے صرف صبح کے وقت انگیٹھی سلگانے کی زحمت دی اور باقی سارا دن میری چھٹی ہوتی۔ اور خوب پڑھتا پڑھتا آٹھویں جماعت میں پہنچ گیا۔

ادھر میں گھر میں بھی کچھ نہ کچھ کرتا رہتا اور گھر والوں کا ہاتھ بٹاتا۔ میونسپلٹی کے نلکے سے پانی بھاگ کر بھراتا۔ میری صحت بھی بہت اچھی ہو گئی تھی۔ کبڈی اور والی بال بھی کھیل لیتا۔ اور ایس ڈی ایم صاحب کے بچوں کو بھی کھلاتا یا ان کے ساتھ کھیلتا۔

نیا ایس ڈی ایم

ایس ڈی ایم ٹوبہ فیک سنگھ کا سب سے بڑا افسر تھا۔ سب لوگ اس سے ڈرتے تھے۔ وہ محکمہ مال کا بھی افسر تھا اور پولیس کا بھی۔ لوگوں کو سزا بھی دیتا تھا اور جوڈیشل حوالات کا بھی وہی کرتا دھرتا تھا۔ میونسپل کمیٹی کا بھی وہی سب کچھ تھا۔ سب لوگ ایس ڈی ایم سے بہت ڈرتے تھے۔ اتنے ڈرتے کہ کوئی اس کی کوٹھی کے پاس سے بھی نہ گذرتا اور ہم اس کے اندر رہتے تھے، چاہے کوارٹر ہی میں کیوں نہ ہوں۔ لوگ ہم سے بھی ختم کھاتے تھے۔ میں دل ہی دل میں سوچتا پڑھ لکھ کر آدمی کو ایس ڈی ایم بننا چاہئے۔

کیسے اور کس طرح؟

یہ مجھے کچھ پتہ نہ تھا۔ بس اک زور دار خواہش ضرور اٹھتی تھی مگر میں کسی سے کہتا نہیں تھا کہ کہیں لوگ مجھے پاگل سمجھ کر مارنا ہی نہ شروع ہو جائیں۔

پھر ایک بالکل ہی مختلف نوعیت اور رنگ ڈھنگ کا ایس ڈی ایم آ گیا۔ شاید یہ 1950ء کی بات ہے۔ پہلا ایس ڈی ایم بدل چکا تھا اور نئے کی آمد آمد تھی۔ کچھری کے تمام لوگ سمجھتے تھے کہ پہلے اطلاع آئیگی۔ پھر سب لوگ ہار لے کر ریلوے سٹیشن پر پہنچیں گے اور نئے ایس ڈی

چودھری۔ میاں۔ ملک؟

کیا کہتے ہیں لوگ آپ کے والد کو۔

بس جی دل محمد ہی کہتے ہیں۔ وہ چڑا سی ہیں یہاں پر، ہمارے گاؤں میں تو سب انہیں

چودھری کہتے تھے۔

بھئی چڑا سی بہت بڑا افسر ہوتا ہے۔ بلاؤ چودھری دل محمد صاحب کو، میں یہاں کانیا ایس

ڈی ایم ہوں۔ وہ نہ ہوں تو کسی اور کو بلا لاؤ۔

ایس ڈی ایم کا لفظ سننا تھا کہ میرے تو ہوش گم ہو گئے۔ یہاں تو ایس ڈی ایم صاحب کا بڑا

رعب اور دبدبہ ہوتا ہے۔ یہ عجیب شخص ہے۔ وہ مجھے اچھا بھی لگا اور عجیب بھی

۔۔۔۔۔ اور میں گھبرا کر بھاگ پرا۔ اباجی تو نہ ملے۔ مجھے سید اعجاز حسین شاہ مل گئے۔ شاہ

صاحب بہت ہی عمدہ اور نفیس الطبع نیک پارسا انسان تھے۔ وہ ہمارے ساتھ والے کوارٹر میں

رہتے تھے۔ وہ اور ان کی بیگم صاحبہ بہت ہی عمدہ انسان تھے۔ ہم سے وہ بہت ہی پیار کرتے اور

ان کی بیگم صاحبہ ان سے بھی بڑھ کر۔ اس خاندان کا میں تفصیل سے بعد میں ذکر کروں گا۔

میں نے شاہ صاحب کو جب بتایا کہ نئے ایس ڈی ایم صاحب کو ٹھی پہنچ چکے ہیں تو پہلے تو

انہیں یقین ہی نہ آیا کہ یہ کیسے ہو سکتا ہے کہ نیا ایس ڈی ایم آئے اور پہلے سے دھوم نہ

مچے۔ جب میں نے دوبارہ سہ بارہ کہا تو شاہ صاحب ذرا زور سے ہو گئے اور کوٹھی کی طرف بھاگ

پڑے اور مجھے بھی پیچھے پیچھے آنے کو کہا۔

یہ نئے ایس ڈی ایم صاحب تھے میاں محمد شفیع صاحب۔ اک مردِ عظیم۔ اک مردِ شفیق

، اقبال کے مردِ مومن، رقیق القلب، عاشق رسول ﷺ، انسانیت کا معراج۔

اک خوبصورت انسان

اک خوبصورت مسلمان

پاک و پارسا۔ بندہ خدا۔ مجسمہ انسانیت

دلوں کو بھانے والا

دلوں کو موہنے والا

موتنی صورت والا

نیک سیرت والا

لاکھوں میں ایک

ملے نہ گر ڈھونڈو چراغ لیکر

کہیں مسیحا تھا

دکھی دلوں کا مسیحا

مونس و ہمدرد

لاکھوں میں ایک

غریبوں کی ڈھارس

بے کسوں کا سہارا انسان تھا

ہزاروں میں ایک

نہیں لاکھوں، کروڑوں میں ایک

چلا گیا جب

تو بہتوں کو چھوڑ گیا بے سہارا

سب تجھے یاد کرتے ہیں آج بھی

اومیاں محمد شفیع!

محبت تیرا کام

محبت تیرا نام

رحمد لی کی تو مثال تھا۔

انسانیت کی رحمتیں تم پر تمام

رحمتیں تم پر اللہ کی ہوں تمام

اللہ کے حبیب کے سائے میں رہے تو ہمیش

خدا ترا، ترے ساتھ رہے ہمیش

سردار فقیر کی یہی دعا ہے ہمیش

تو سراپا الفت تھا

اس کی الفت میں رہے تو ہمیش

چونکہ میاں محمد شفیع صاحب کا میری زندگی اور کیریئر پر بہت زیادہ گہرا اثر ہے، اس لئے ان

کے متعلق ذرا بعد میں اور تفصیل سے لکھوں گا۔ فی الحال ان کے اور ان سے متعلق ایک دو

واقعات لکھنا چاہتا ہوں۔

ایک دن صبح صبح میں اپنا سبق یاد کرنے کے لئے ایس ڈی ایم صاحب کی کونٹھی کے ساتھ

والے میدان میں گھوم رہا تھا اور آنکھیں بند کر کے حضرت ابراہیم علیہ السلام کے متعلق اپنے

استاد کا لکھوایا ہوا مضمون زبانی یاد کرنے کی کوشش کر رہا تھا۔ آنکھیں کھولیں تو دیکھا کہ ایس ڈی

ایم صاحب بڑے غور سے میرا سبق سن رہے ہیں۔ میں ٹھٹھر سا گیا اور ذرا سہم بھی گیا۔

کہتے ہیں کہ یہ سبق تم کہاں سے یاد کر رہے ہو؟

میں نے کہا: اپنی کاپی پر سے۔

دکھاؤ کاپی۔

میں نے کاپی پیش کر دی۔

اور وہ نہایت غور سے پڑھتے رہے۔

اور پھر نہایت ہی مشفقانہ انداز میں فرمانے لگے: ”بیٹا تم تو بہت خوشخط ہو۔ بس ایک غلطی

ہے۔ استاد نے درست لکھوایا تھا۔ تم نے اپنے ہاتھ سے پھر اس لفظ کو غلط لکھ دیا۔“

وہ لفظ تھا بطن۔ ہمارے استاد نے بلیک بورڈ پر لکھا تھا کہ حضرت سائرہ کے بطن سے حضرت

اسمعیل پیدا ہوئے۔ مجھے بطن کے معنی ہی معلوم نہ تھے۔ میں نے سمجھا استاد سے غلطی ہو گئی ہے

اور میں نے اسے اپنے قلم سے بدن کر دیا اور میاں صاحب نے نہایت ہی خوشخط تحریر میں اسے

اپنے ہاتھ سے دوبارہ بطن کر دیا۔

مجھے بعد میں پتہ چلا کہ میاں محمد شفیع بڑے اعلیٰ پائے کے شاعر و ادیب ہی نہیں باقاعدہ

خطاط بھی تھے ار مزے کی بات ہے کہ وہ میری خوشخطی کی تعریف کر رہے تھے۔

اس دن کے بعد وہ مجھے ہر روز پڑھاتے۔ میرا سبق سنتے۔ قدرتی بات ہے انہیں ہر مضمون

میں بہت دسترس حاصل تھی مگر تاریخ سے انہیں بہت دلچسپی تھی اور تاریخی واقعات یوں سناتے

جیسے کوئی جاسوسی ناول کی کہانی ہو اور یوں مجھے تاریخ کے مضمون سے لگاؤ ہو گیا۔

دوسرا واقعہ گرمیوں کی چھٹیوں میں ان کے بیوی بچوں کی ٹوبہ میں آمد تھی۔ اس وقت ان

کے ہاں دو بیٹے اور دو بیٹیاں تھیں۔ ان کی بڑی بیٹی کا نام بلقیس تھا۔ اس کے بعد بعد ان کا بیٹا

احمد تھا۔ پھر بیٹی آمنہ اور پھر عباس جن کی عمر اس وقت چھ ماہ سے زیادہ نہ تھی۔ ان کی بیٹی نجمہ

اور سب سے چھوٹا بیٹا ہمایوں اس کے بعد پیدا ہوئے۔

میاں صاحب کی بیگم صاحبہ نہایت ہی نیک اور خلیق الطبع خاتون تھیں۔ مولوی عبدالعزیز چیف جسٹس فرید کوٹ کی صاحبزادی۔ پانچ وقت کی نمازی اور بہت ہی رحمدل اور مختیر تھیں۔ ان کے آٹے ہی ایس ڈی ایم صاحب کی کوٹھی بس گنی بلکہ بھر گئی۔ طرح طرح کے کھانے پکنے لگے اور بچے ادھر ادھر اچھلنے کودنے لگ گئے۔ ہر طرف رونق ہی رونق تھی۔ ایس ڈی ایم صاحب کے بچے میرے اور میری بہن کے ساتھ کھیلتے اور ہم لوگ خوب اودھم مچاتے۔

میں نے جب بلقیس کو پہلی دفعہ دیکھا تو اس کی معصوم خوبصورتی کو دیکھ کر دم بخود ہو کر رہ گیا۔ وہ اس وقت چوتھی جماعت کی طالبہ تھی۔ ایس ڈی ایم صاحب کی بیٹی تھی اور کہیں لاہور میں پڑھتی تھی۔ میرے لئے وہ اسی طرح سے تھی جیسے کوئی پری کوہ قاف سے اتر آئے۔ میں دیکھتا تو حیران رہ جاتا اور بنانے والے کی قدرت کی تعریف کئے بغیر نہ رہ سکتا تھا۔ میں اس وقت چھٹی جماعت کا طالب علم تھا اور میرے دو سال کیمنوں میں بھی ضائع ہو چکے تھے۔ لہذا میں بلقیس سے عمر میں شاید چار پانچ سال بڑا تھا مگر تھا بالکل بچہ۔ کوئی محبت وغیرہ والی بات نہیں تھی۔ محض حسن و جمال کی کرشمہ سازی کا سحر ضرور اثر انداز ہو رہا تھا۔

احمد شاید دوسری یا تیسری جماعت کا طالب علم تھا اور نہایت ہی حسین و جمیل لگتا تھا جیسے کوئی شہزادہ ہو۔ آ، منہ کو سب لوگ منی منی کہتے تھے اور ہم نے اس کا نمی رکھ دیا کیونکہ اس وقت بھارت کی ایک ایکٹریس نے نئی کا بہت شہرہ تھا۔ بلقیس کو سب لوگ جی کہہ کر پکارتے تھے۔

ہوا یہ کہ میں ان کا استاد بن گیا اور ان سب کو چھٹیوں کا کام کروایا کرتا تھا۔ ساتھ ساتھ ہم کھیلتے اور ساتھ ہم پڑھتے، جس کا نتیجہ یہ نکلا کہ یہ اپنی کلاس کے کام میں یکدم بہت اچھے ہو گئے اور سب لوگ مجھ سے بے حد خوش رہتے، خاص طور پر میاں صاحب اور انکی نیک سیرت بیگم۔ میں ایس ڈی ایم صاحب کے بچوں کے ساتھ بیٹھ کر عمدہ عمدہ کھانے کھاتا اور انہیں خوب

کہانیاں سنانا۔ ان کے ماں باپ بھی مجھ سے اور میری بہن سے بہت پیار کرتے۔ ٹینکی باغ میں پکنک کے لئے جاتے تو ہمیں ساتھ لے جاتے اور ہر کھانے والی چیز اپنے بچوں سے پہلے ہمیں دیتے، ان کی یہ شفقت مجھے بہت ہی پسند آئی۔ یہ اصل میں ان کا خاندانی حسنِ اخلاق اور تربیت تھی جس کا مجھے بہت بعد میں علم ہوا۔ اس میں کوئی بناوٹ یا تصنع قطعاً نہ تھی۔ میاں شفیع مولوی چراغ دین ایڈووکیٹ کے بیٹے تھے اور ان کی بیگم صاحبہ بھی مولوی عبدالعزیز صاحب کی بیٹی تھیں اور اس خاندان کی دینی خدمات و تعلیمات کی بہت پرانی تاریخ تھی بلکہ 1857ء کی جنگِ آزادی کے مجاہدین میں سے تھے۔ اس لئے وہ دوسرے عام افسروں سے ذرا مختلف تھے ہمیں تو معلوم نہ تھا تب، مگر بھاتے بہت تھے۔

ایک دن بلقین اور احمد نے اصرار کیا کہ وہ بیڈمنٹن کھیلنا چاہتے ہیں۔ اب میرے فرشتوں کو بھی بیڈمنٹن قسم کی چیز کا پتہ نہ تھا کہ یہ کیا بلا ہے۔ میں تو کبڈی فٹ بال ہی سے واقف تھا۔ انہیں پتہ چل گیا کہ مجھے اس کھیل کا کچھ پتہ نہیں ہے۔ پہلے تو انہوں نے میرا خوب مذاق اڑایا اور پھر بتایا کہ کس طرح اسے کھیلا جاتا ہے اور اسے عرف عام میں چڑی کھیلنا کہتے ہیں، اور میں نے چڑی کھیلنا سیکھ لیا۔ اور ایسی سیکھی کہ ایک ہفتے کے اندر اندر میں ان دونوں سے زیادہ اچھا کھلاڑی بن گیا۔

اور پھر گرمیوں کی چھٹیاں ختم ہو گئیں۔ بیگم شفیع اور ان کے بچوں کی روانگی پر ہم بہت اداس ہوئے بلکہ میں اور بڑی بہن انہیں یاد کر کے کئی دن تک روتے رہے۔

مجھے پہلی ہی نظر میں بلقیس بہت اچھی لگی تھی اور کہیں دل میں بس گئی تھی مگر میں اس وقت سوچ بھی نہیں سکتا تھا کہ کبھی وہ میری رفیقہ حیات بن کر میرے روح و قلب کی مالک بن جائے گی اور پھر ایسا ہی ہوا۔

کیسے ہوا؟ بس اللہ ہی جانتا ہے۔ یہ اسکی رضا تھی۔ مجھے تو نکاح سے چند دن قبل تک اس بات کا خواب و خیال بھی نہ تھا۔ یہ ایک لمبی اور عجیب کہانی ہے۔ وہ ذرا بعد میں۔ اس وقت صرف اتنا بتاتا چلوں کہ بلقیس کی رفاقت نے میری کایا ہی پلٹ دی۔ اب اسے رخصت ہوئے چھ سال ہو چکے ہیں مگر مجھے ایک پل چین نہیں آیا۔ ہر لمحہ اسکے بغیر میرے لئے قیامت ہے۔ اتنی پیاری اولاد دے گئی، مگر جب جانے لگی تو یکدم اسی طرح چلی گئی جیسے وہ میری زندگی میں داخل ہی نہ ہوئی تھی۔ چند گھنٹوں کی معمولی سی بیماری اور پھر ہمیشہ کا فراق۔

اللہ تو بلقیس اور اس کے والدین کو ہمیشہ ہمیشہ کے لئے اپنا قرب بخش دے، اس فقیر بے نوا کی بس اتنی ہی دعا ہے۔ تیرا کرم ہمیشہ میرے ساتھ رہا ہے کہ بات بن گئی اور بنی رہی، وگرنہ میں کیا تھا۔ خدایا اب بھی بنائے رکھنا۔ بلقیس کی اولاد پر اپنا سایہ عاطفت رکھنا۔۔۔ آمین۔

رحمت کی تجویز

ایبٹ آباد ہزارہ ایک بہت ہی خوبصورت پر فضا پہاڑی علاقہ ہے۔ بنیادی طور پر چونکہ میرا تعلق بھی ایک پہاڑی علاقہ سے تھا۔ اس لئے مجھے وہ جگہ بہت ہی پسند آئی۔ اس وقت ضلع ہزارہ میں موجودہ ہزارہ ڈویژن کے تمام ہی اضلاع شامل تھے اور ہری پور سے لیکر کوہستان تک سب ایک ہی ضلع تھا۔ نتھیا گلی۔ بٹہ۔ بٹل۔ تھاہ کوٹ۔ امب اور خود کوہستان سب علاقے اپنے حسن سے انسان کو دم بخود کر دیتے۔ ہر طرف ہریالی اور لمبے لمبے درخت تھے۔ چشمے اور نہایت شفاف پانی کی ندیاں ہر طرف بہا رہی لارہی ہوتیں۔ سردیوں میں برف سے سب پہاڑ ڈھنپ جاتے اور عجیب و غریب نظارہ پیش کرتے۔ شہر ایبٹ آباد میں بھی برف پڑتی تھی اور لوگ برف کے گولے بنا کر کھیلتے۔ پورے شہر کے ارد گرد اونچے اونچے پہاڑ تھے اور ایبٹ آباد کا شہر ایسے بنا ہوا تھا جیسا کہ کسی پیالے کا پنیدا ہو۔ ایبٹ آباد کا کلب بہت خوبصورت اور وسیع تھا میں ہر شام وہاں ٹینس اور بلیئر ڈکھیلنے جاتا۔ قریب ہی ایک نہایت ہی خوبصورت کمپنی باغ تھا جس میں دیو قامت چنار کے درخت لگے تھے۔ میں اکثر وہاں بھی جا کر بیٹھتا۔ ساتھ ہی جو نیر برن ہائی سکول تھا جہاں ہمارے ساروہ کے پرنسپل کے۔ این حسین صاحب کے تین صاحبزادے زیر تعلیم تھے۔ ہفتہ میں ایک دفعہ انہیں ضرور ملنے جاتا۔ قریب ہی آرمی کی کاکول

اکیڈمی تھی وہاں میں اپنے ایس۔ پی حاجی حبیب الرحمن کے ساتھ ہفتہ میں ایک دفعہ فلم دیکھنے جاتا اور فوجی افسران سے گپ شپ رہتی۔ ایبٹ آباد میں پاکستان آرمی کی تمام رجمنٹوں کے نہایت ہی خوبصورت سنٹر تھے۔ میں ان میں بھی ضرور چکر لگاتا۔ سرکاری وغیر سرکاری کام کے سلسلہ میں تمام ضلع کی مٹرکٹ کرتا اور وہاں کے قدرتی نظاروں سے لطف اندوز ہوتا۔ میں ہر روز گھڑ سواری کرتا اور بگڑے بگڑے گھوڑوں کو سدھارتا رہتا۔ دفتر سے زیادہ باہر کے کام خاص طور پر تھانہ کے کام اور تفتیش کے معاملات کو سمجھنے کی کوشش کرتا۔ اور شام کو کلب یا کسی فوجی میس سے لی ہوئی کتابیں پڑھتا رہتا۔ اور یوں میرے بہت ہی خوبصورت شب و روز گزر رہے تھے۔ دور دور سے مجھے لوگ ملنے آتے اور پنجاب سے وہ لوگ خاص طور پر برادری کے معتبر لوگ مجھے ملنے آتے جو مجھے پہلے کبھی نہیں ملے تھے۔ اس سے جہاں میری انا کی تسکین ہوتی تھی وہاں مجھے گھن بھی آتی تھی کہ یہ لوگ مجھے صرف اس لئے اہمیت دے رہے ہیں کہ میں ایک با اختیار اور طاقتور سروس کارکن بن گیا ہوں وگرنہ یہ لوگ تو مجھے منہ نہ لگاتے تھے۔ کچھ چرچاء نے تو مختلف طریقوں سے مجھے اپنی بہنوں بیٹیوں کے رشتے کے بھی اشارے دیئے کہ میں ابھی غیر شادی شدہ تھا لیکن دل میں ایسی کوئی بات ابھی نہیں آئی تھی۔ والدین کا بھی خیال تھا کہ ایک دو سال بعد آرام سے شادی کریں گے بلکہ میری والدہ تو میری شادی میرے ماموں کے گھر کرنا چاہتی تھیں جن کی بیٹی کی عمر بہت ہی کم تھی شاید ابھی دس بارہ سال ہی کی تھی اور میں نے صاف کہہ دیا تھا کہ یہ بات نہایت غیر مناسب ہے۔ اگر عمر کا اتنا تفاوت نہ ہوتا تو کوئی ہرج ہی نہیں بلکہ بہت اچھا ہوتا۔

یوں میرا بہت اچھا وقت گزر رہا تھا۔ ایک دن کی بات ہے اور شاید یہ مئی کا مہینہ تھا کہ مجھے لاہور سے میاں محمد شفیع کے صاحبزادے احمد رضا کا ٹیلی فون آیا کہ وہ مقابلہ کے امتحان کی

تیاری کر رہا ہے اور میں کوئی راہنمائی دوں۔ میں بہت خوش ہوا اور چند ایک اہم امور اور کتب کی نشاندہی کر دی اور اسے بتایا کہ میں یعد کے سلسلہ میں ٹوبہ ٹیک سنگھ جا رہا ہوں۔ راستے میں لاہور ٹھہروں گا اور فلاں تاریخ کی شام کو میں ان کے گھر آ کر پور شام احمد سے مقابلہ کے امتحان سے متعلق بات کروں گا۔ احمد سے مجھے معلوم ہوا کہ میاں صاحب جرمنی کسی سرکاری کام سے گئے ہوئے ہیں اور اگلے تین ہفتہ وہیں رہیں گے۔ میں نے کہا چلئے آپ سے ہی ملتے آئیں گے۔ میاں صاحب ہوتے تو کیا ہی اچھا ہوتا۔ میں ان سے سرکاری ملازمت کے لئے راہنمائی لیتا۔ میاں صاحب اس وقت مغربی پاکستان کی حکومت کے منصوبہ بندی محکمہ کے سیکریٹری تھے۔ میں حسب وعدہ لاہور پہنچ کر احمد کو ملنے میاں صاحب کی سرکاری رہائش گاہ ۸۔۱ اے کلب روڈ گیا اور کئی گھنٹے برآمدہ میں بیٹھ کر اس کے ساتھ امتحان کے معاملات ڈسکس کرتا رہا۔ اس دوران رحمت میرے پاس آیا اور کہنے لگا کہ جب آپ فارغ ہو جائیں تو مجھے مل لیں میں نے آپ سے ایک ضروری بات کرنی ہے۔ رحمت اور نیامت دو بھائی تھے جو میاں صاحب کے گھر فیملہ ممبرز ہی کی طرح رہتے تھے۔ بچپن میں ان کے ماں باپ مر گئے۔ غریب لوگ تھے۔ میاں صاحب نے انہیں اپنے بچوں کی طرح پالا تھا۔ وہ وہاں گھر کا کام کاج بھی کرتے اور دونوں کو میاں صاحب نے کسی دفتر میں ملازم بھی کروا رکھا تھا۔ میں نے سوچا رحمت کو کوئی کام ہو گا اس لئے بات کرنا چاہتا ہوگا۔ مجھے کیا معلوم کہ وہ جو بات کرنا چاہتا ہے وہ میری زندگی کے لئے اہم ترین موڑ ثابت ہوگا۔

احمد سے فارغ ہوا تو میں نے رحمت کا پتہ کیا۔ وہ اس وقت کہیں بازار گیا ہوا تھا۔ میں نے تھوڑی دیر اس کا انتظار کیا اور پھر چل دیا کہ بعد میں اسے مل لوں گا۔ اس کے بعد میں اپنے دوستوں شیر محمد لونڈ خوڑ اور سردار ظفر کو ملنے چلا گیا ظفر کے گھر سمن آباد پہنچا تو دیکھا کہ منظور بھٹی

ہمارے ایک اور قریبی دوست بھی وہاں بیٹھے ہیں لہذا اس شام میری ٹوبہ ٹیک سنگھ روانگی ملتوی ہوگئی۔ رات گیوں میں کٹ گئی۔ دیر سے سوئے اور پھر دیر سے اٹھے۔ گاڑی تو اس وقت نکل چکی تھی فیصلہ کیا کہ اب بس کے ذریعہ چلا جائے اور سردار ظفر بھی میرے ساتھ چلنے کو تیار ہو گیا اور ہم بس کے اڈا پر جو اس وقت لاہور ریلوے اسٹیشن کے قریب ہوتا تھا پہنچ گئے۔ ہم وہاں پہنچے تو دیکھا کہ رحمت سائیکل پر کہیں جا رہا تھا۔ میں نے زور سے آواز دی۔ رحمت، رحمت، رحمت نے مڑ کر دیکھا تو مجھے پایا، سائیکل سے اتر کر واپس آیا اور میرے ساتھ خفگی کے انداز میں بولنے لگا آپ نے میرا انتظار بھی نہیں کیا میں نے آپ سے بہت ضروری بات کرنی تھی۔

میں نے کہا بھئی اب کر لو۔

”وہ بات سڑک پر کرنے والی نہیں ہے۔ ذرا بیٹھ کر کرنے والی ہے۔“

میں نے کہا ”اچھا بھائی یہ ساتھ چائے خانہ میں بیٹھ جاتے ہیں وہاں کر لیتے ہیں۔“

رحمت بولا کہ یہ تمہارا دوست ساتھ ہے۔ میں نے اس کے سامنے بات نہیں کرنی۔

میں علیحدہ بات کرنا چاہتا ہوں۔ وہ بات ہی ایسی ہے۔

اب میں ذرا حیران ہوا

میں نے ظفر سے کہا کہ وہ ذرا ادھر ادھر انتظار کرے اور میں رحمت سے علیحدہ بات کر

لیتا ہوں اور ہم ایک چائے خانے میں بیٹھ گئے۔

رحمت نے تھورے سے توقف کے بعد کچھ کہنا چاہا مگر پھر رک گیا۔ یوں دو تین دفعہ وہ

بات کرتے کرتے اصل بات پر آ کر رک جاتا۔ میں سمجھ گیا کہ یہ کوئی خاص بات ہی کرنا چاہتا

ہے۔ لہذا میں نے اس کا حوصلہ بڑھایا اور کہا کہ وہ کھل کر بات کرے۔

وہ بات کرنے لگا تو پھر اس کے ساتھ یہی کچھ ہوا اور پھر زار و قطار رونے لگا اور روتے

روتے کہنے لگا کہ تم بہت بڑے افسر بن گئے ہو میں تم سے ایک بہت ہی خاص اور ذاتی بات کرنا چاہتا ہوں اور یہ بات صرف میرے اور آپ کے درمیان رہے گی اور تم کسی سے بات نہیں کرو گے۔

میں نے کہا کہ بالکل ٹھیک ہے تم بات تو کرو۔ میں کسی سے کیوں تمہاری بات کروں گا۔

کہنے لگا بلکہ انک انک کر کہنے لگا کہ میاں صاحب کی بڑی بیٹی بلیقیس ہے نا جو بیوہ ہو گئی ہے اس کا دکھ مجھ سے دیکھا نہیں جاتا۔ وہ بالکل میری بہنوں کی طرح ہے۔ مجھے اور میرے بھائی کو جس شخص نے ہماری یتیمی میں سہارا دیا ہو اس کی بیٹی کو اس دکھ میں دیکھ کر دل پھٹ جاتا ہے اور ہم اس کے لئے کچھ بھی نہیں کر سکتے اب میرا ماتھا ٹھنکا کہ رحمت کیا بات کرنا چاہتا ہے۔ میں نے نہایت تجسس سے پوچھا کہ یہ بتاؤ بلیقیس کا حال کیا ہے۔

کہنے لگا بیچاری کا کیا حال ہوگا۔ ایسی صورت میں جو حال ہو سکتا ہے وہی حال ہے۔ پہلے تو بے چاری کا بہت ہی برا حال ہو گیا تھا۔ وقت گزرنے کے ساتھ ساتھ انسان کچھ سنبھل تو جاتا ہے۔ دو چھوٹی چھوٹی بچیاں ہیں۔ بے چاری ان کو سنبھالتی رہتی ہے۔ بس سمجھو ایک زندہ لاش ہے۔ ابھی ۲۵ سال کی نہیں ہے۔ یہ اتنی بڑی زندگی کیسے گزرے گی۔ میں نے کہا کہ اس کی شادی کیوں نہیں کر دیتے۔

میرا یہ کہنا تھا کہ بے چارہ رحمت پھر زار و قطار رونے لگا۔

کچھ دیر بعد کہنے لگا کہ یہ بات کہہ دینا آسان ہے کرنا بہت مشکل ہے۔ بیوہ کے لئے چاہے وہ چاند جیسی ہی کیوں نہ ہو کہاں اچھے رشتے ملتے ہیں۔ ہمارا معاشرہ ہی ایسا ہے اور میں صاحب تو بہت ہی عزت دار آدمی ہیں۔ وہ اس سلسلہ میں منہ ہی نہیں کھولتے۔ بالکل گم سم

رہتے ہیں۔ مجھے پتہ ہے کچھ رشتے آئے ہیں مگر وہ کوئی اتنے اچھے رشتے نہیں ہیں۔ کوئی لالچ سے آتا ہے تو کوئی کسی اور وجہ سے۔ خلوص کا رشتہ نہیں آ رہا۔

اب میرے دل میں کچھ پرانی یادوں کے دھندلکے صاف ہونے لگے۔ بلقیس کا وہ چہرہ جو میں نے ٹوبہ ٹیک سنگھ میں دیکھا تھا۔ بعد میں میری بڑی بہن جس طرح اس کی شرافت، سادگی اور حسن کی تعریف کرتی تھی اس سے جو میرے دل و دماغ میں بلقیس کا ایک تصور بنا تھا وہ میری آنکھوں کے سامنے گھومنے لگا اور پھر جب میں نے اسے اس کے اداس اور اجڑے چہرے کے ساتھ بچیوں کو ساتھ لئے چلتے اور گرتے دیکھا تھا اور میاں صاحب کا عظیم چہرہ بھی یکدم میرے سامنے آ گیا۔ بس کیا تھا کہ میرے آنسو رک ہی نہ رہے تھے۔ مجھے اس گھرانے سے عقیدت ہی نہیں دلی اور روحانی لگاؤ بھی تھا۔ اس وقت میرا پورا روح و قلب یکجا ہو کر مجھے کہہ رہا تھا کہ اس مسئلہ کا ضرور کوئی حل ہونا چاہیے۔ میں نے دل ہی دل میں سوچا کہ کاش میری ہی شادی بلقیس سے ہو جائے۔ میرے دل میں اس کے لئے بہت سی ان کہی چاہت بھی تھی، ستائش بھی تھی مگر مجھے یہ بات کہنے کا رحمت سے بھی حوصلہ نہ تھا کہ ہمارے اور میاں صاحب کے سماجی مقام میں بہت زیادہ فرق تھا۔ برادری کا بھی فرق تھا۔ وہ ارائیں تھے اور ہم گوجر۔ میں یہ سب کچھ سوچ ہی رہا تھا کہ رحمت نے یکدم سب کچھ ہی آسان کر دیا اور میرے اندرونی جذبات کو اپنی زبان بخش دی۔

کہنے لگا سردار تم بلقیس سے شادی کیوں نہیں کر لیتے۔ اب تو تم بہت بڑے افسر بن گئے ہو۔ جوان ہو اور وہ بھی جوان ہے۔ تم سے تو کافی چھوٹی ہے۔

میں نے کہا یا افسری کی بات نہیں ہے۔ شادی وادی کے لئے کچھ اور باتیں بھی تو ہوتی ہیں۔ میں تو غریب سا آدمی ہوں۔ میرے والدین سادہ سے ہیں۔ ہمارا خاندان بہت مختلف

ہے۔ میاں صاحب کا داماد ہونا میرے لئے تو بہت بڑی عزت کا مقام ہوگا مگر پتہ نہیں میاں صاحب کو یہ بات پسند بھی آئے گی کہ نہیں۔ مجھ میں تو اتنی ہمت اور جرأت نہیں کہ میں یہ بات میاں صاحب تک پہنچا سکوں۔

رحمت کرنے لگا ان باتوں کو چھوڑو۔ اب تم اتنے غریب بھی نہیں ہو۔ میں کئی دفعہ تمہارے گاؤں گیا ہوں۔ زمین زیادہ ہے یا کم موجھیں تو بہت ہیں اور اب تو تم افسر بن گئے ہو۔ میرے خیال میں تو یہ جوڑ ملتا ہے۔

میں نے کہا بھائی مجھے تو یہ تجویز بہت ہی زیادہ پسند ہے۔ میرے تو دل کی بات تم نے کہہ ڈالی مگر میاں صاحب اور ان کی بیگم صاحبہ سے کون بات کریگا۔ میں اپنی بہن کو بھیج سکتا ہوں۔ وہ لاہور ہی میں رہتی ہے مگر اس سے بھی یہ بات نہیں ہو سکے گی جب تک پہلے سے راہ ہموار نہ ہو چکی ہو۔

رحمت تم یہ بات کیوں نہیں کرتے؟ میں تیار ہوں

پھر رحمت بے چارہ کہنے لگا یہ تو میں نے یونہی بات کر دی ہے۔ میں وہاں بات نہیں کر سکتا۔ یہ تو ویسے ہی میرے دل میں بہت دفعہ آیا تھا کہ سردار تو گھر کا ہی لڑکا ہے۔ میاں صاحب کے پاس اتنا آنا جانا ہے اور افسر بن گیا ہے تو کیوں نہ یوں ہو جائے۔ تمہیں بھی ایک اچھی پڑھی لکھی بیوی مل جائیگی اور ان کا بھی کام ٹھیک ہو جائیگا۔ تم اب افسر ہو۔ کیا تم کوئی ان پڑھ پینڈو بیوی کرو گے۔

پینڈو وینڈو کی بات نہیں ہے انسان اچھا ہونا چاہیے۔

میں نے کہا رحمت تم گھر میں اچھا موقع دیکھ کر پہلے بیگم صاحبہ سے بات کیوں نہیں کرتے۔ بس یونہی عمومی سی تجویز دے کر دیکھ لو۔ اگر جواب حوصلہ افزاء ہو تو پھر میاں احمد علی

صاحب کے ذریعہ بات چلائیں گے۔ وہ میاں صاحب کے بہت ہی قریبی دوست اور عزیز ہیں اور ہمارے ساتھ بھی وہ بہت زیادہ شفقت کرتے ہیں۔ میری طرف سے تمہیں تمام اختیار ہے۔ جب ذرا بات اور آگے چلے گی تو پھر میں اپنے والدین سے بھی بات کر لوں گا انہوں نے تو کبھی میری بات نہیں ٹالی بلکہ ہر بات میری ہی مانی جاتی ہے۔

اب رحمت ذرا گھبرا سا گیا۔ میں نے کہا کہ اب تم نے بات شروع کی ہے اور تم ہی اسے سرے تک پہنچاؤ گے۔ اب تم کھسک نہیں سکتے۔ مگر وہ بے چارہ گھبرار ہا تھا۔

اس ساری بات چیت میں بہت وقت صرف ہو گیا تھا اور ہماری بس نکل چکی تھی۔ اس وقت موجودہ دور کی طرح منٹ منٹ بعد بسیں نہیں چلتی تھیں۔ کوئی گھنٹے دو گھنٹے کے بعد بس آتی یا چلتی تھی۔ میں نے ظفر سے کہا کہ اب رات لاہور میں ہی گزارتے ہیں۔ آپ سے کوئی ضروری بات بھی کرنی ہے۔ کل ٹوبہ چلیں گے۔ رحمت کو میں نے ظفر کے سمن آباد والی رہائش کا پتہ دے دیا اور کہا کہ اگر کوئی حوصلہ افزاء بات ہو تو وہاں بتا دینا۔ یا جب میں ٹوبہ سے واپس آؤں۔ میں ہفتہ عشرہ ادھر یا ٹوبہ ہی میں ہوں۔

اس طرح میں اور ظفر واپس سمن آباد کی طرف چل پڑے اور راستہ میں میں نے اسے رحمت کی تجویز سے آگاہ کیا تو بہت ہی خوش ہوا اور کہنے لگا سردار تمہاری زندگی سنور جائے گی۔ ایسے لوگ کہاں ملتے ہیں۔ روپے پیسے اور جائیداد کی بات نہیں میاں صاحب ایسے شریف کلچرڈ خاندان کہاں ملتے ہیں..... اگر ہاں ہو جائے تو تم یہیں شادی کرنا۔ میں رحمت مل کر مزید بات کرتا ہوں۔ شادی کی تیاری بھی میں کروں گا۔ زیادہ خرچ نہ کرنا اور زیادہ دیر بھی نہ کرنا۔ بس فوراً شادی کرو۔

”بھئی ادھر سے تو کوئی خبر مل لے دو۔ تم تو پہلے ہی سب سے میل پر چڑھے فراٹے مارنے

لگے ہو۔ میں نے رحمت کو تو ہاں کر ہی دی ہے مگر وہ بے چارہ کہاں بات کر سکے گا۔ ابھی صبر کرو۔ میں نے ظفر کو بریک لگاتے ہوئے کہا۔ ابھی کسی سے بات بھی نہ کرنا۔

راستے میں ہم نے شیر محمد لونڈ خوڑ سے بات کی تو اس کا رد عمل سردار ظفر سے بھی زیادہ مثبت اور اصرار کا تھا۔ منظور بھٹی بھی ہمیں مل گیا۔ وہ تو پاگل ہی ہو گیا اور کہتا ہے کہ ابھی شادی کرو۔ وہ ہمارا ذرا بونگا سا دوست تھا اور ہر بات میں انتہا کو پہنچ جاتا تھا۔

شیر محمد کے ہاں کھانا کھانے کے بعد سمن آباد پہنچے تو ایک نہایت ہی اندوہناک خبر ہمارا انتظار کر رہی تھی۔ سردار ظفر کے والد اچانک دل کے دورہ سے فوت ہو گئے اور منڈی عثمان والا سے ان کا منشی یہ بری خبر لے کر ظفر کا انتظار کر رہا تھا۔ ہمارے تو ہاتھ کے طوطے اڑ گئے۔ یہ خبر ہم سب کے لئے بہت ہی ناگہانی تھی۔ بڑے سردار صاحب کی صحت بہت اچھی تھی۔ کبھی کوئی شکایت نہ تھی۔ وہ میلوں پیدا چلتے۔ گھڑ سواری کرتے اور نہایت خوش باش رہتے۔ ہمارا تو کلیجہ ہی باہر نکل آیا اور سب کچھ بھول بھال کر منڈی عثمان والا جو قصور سے قریب ہے کو چل دیئے۔ راستے میں ہم حیران ہی ہوتے رہے کہ خدا کی قدرت کا کمال ہے۔ اگر ہم ٹوبہ ٹیک سنگھ چلے جاتے تو کسی کو بھی پتہ نہ چلتا کہ ہم کہاں ہیں۔ خاص طور پر ظفر کا کہ ایسے وقت میں سارا خاندان اسے ڈھونڈ رہا ہوتا..... رحمت کا اچانک مل جانا۔ گفتگو کا طول پکڑ جانا اور بس کا نکل جانا۔ عجیب اتفاقات تھے۔ بس ہمیں خاص طور پر ظفر کو اپنے والد کے جنازہ میں شریک ہونا تھا اس لئے اللہ تعالیٰ نے یہ سارے سبب بنا دیئے وگرنہ ساری عمر ہم اپنے آپ کو کبھی معاف نہ کر سکتے۔ اللہ کی باتیں اللہ ہی جانتا ہے سبحان اللہ۔

میں اور منظور بھٹی تین دن تک منڈی عثمان والا میں سردار ظفر اور اس کے خاندان کے

ساتھ تعزیت میں شامل رہے اور جب ہم رخصت ہونے لگے تو سردار ظفر کے الفاظ تھے

”سردار خدا کرے یہ کام بن جائے اور تم میاں شفیع کے داماد بن جاؤ تو میں اپنے ابا جی کا غم بھول جاؤں گا۔ تمہاری طرف سے اگر کوئی کوتاہی ہوئی تو میں تمہیں کبھی معاف نہیں کروں گا۔ منظور بھٹی تم ساتھ ساتھ رہو۔ میاں احمد علی کو پکڑو اور سب کچھ ابھی اسی visit میں مکمل کر کے جانا۔ پھر چھٹی نہیں ملتی۔“

ہماری ٹرین لاہور کے لئے چل رہی تھی اور سردار ظفر یہ الفاظ کہہ رہا تھا۔
میں نے سوچا کتنا مخلص دوست ہے۔ میرے لئے اپنے والد کا غم بھولنے کو تیار ہے۔
اصل میں میرے یہ دوست بھی میاں صاحب کو ملتے رہتے تھے اور ان سے بہت زیادہ متاثر تھے۔ اور میرے ساتھ بہت زیادہ محبت کرتے تھے۔

بیاہ کے بندھن آسمانوں پر

منظور بھٹی اور میں ظفر والے گھرا لاہور پہنچے تو ملازم نے بتایا کہ رحمت آیا تھا اور دو بارہ آئے گا۔ منظور بھٹی میاں احمد علی صاحب جو نزدیک ہی سمن آباد میں رہتے تھے کے پاس جانا چاہتا تھا مگر میں نے منع کر دیا کہ رحمت کو آ لینے دیں۔ اس کے بعد کسی اور سے بات کریں گے مگر بھٹی کہاں رکنے والا تھا۔ وہ تو ایک بے لگام مست گھوڑا تھا۔ مجھ سے سیگریٹ خرید کر لانے کا بہانہ کیا اور سیدھا میاں احمد علی صاحب کے گھر پہنچ گیا اور میرے اور بلقیس کے نکاح کو اپنی تجویز بنا کر پیش کر دیا۔ میاں احمد علی صاحب کو تجویز بہت پسند آئی اور بھٹی کے ساتھ میری طرف چل پڑے۔ میاں احمد علی صاحب مرحوم میاں شفیع صاحب کے رشتہ دار ہی نہیں بہت ہی قریبی دوست تھے۔ نہایت جذباتی اور اکھڑ قسم کے آدمی تھے۔ انڈین آرمی میں رہے تھے۔ ان کے انگریز کرنل نے قائد اعظم کے خلاف کوئی نازیبا بات کر دی اور میاں صاحب نے اسے ایک ہی مکہ سے ڈھیر کر دی۔ یوں جیل جانا پڑا اور پاکستان بننے پر رہا ہوئے۔ ان کے سامنے کوئی شخص پاکستان قائد اعظم اور مس فاطمہ جناح کے خلاف بات نہیں کر سکتا تھا اور ان کی یہ ادا میاں محمد شفیع کو بہت ہی پسند تھی کیونکہ وہ خود بھی بہت ہی جذباتی مسلم لیگی تھے۔ چوہدری محمد ارشد پی۔ ڈی۔ نی کے سیکریٹری جنرل اور ہمارے دوست اب بھی مزے لے لے کر سنا تے ہیں کہ میاں محمد شفیع

اے۔ ڈی۔ ایم ملتان کی حیثیت سے انہیں مسلم لیگ کے پوتھ ونگ میں کام کرنے کے لئے کس طرح پیسے دیتے تھے اور مہینہ کی تمام تر تنخواہ ان طلباء پر خرچ کر ڈالتے جو ۱۹۳۶ء میں مسلم لیگ کے لئے کام کر رہے تھے۔ اور اپنا ذاتی خرچہ گھر سے منگواتے۔ مہاجروں کی آمد پر اپنا سرکاری گھر مہاجر کمپ بنا دیا تھا۔ یوں میاں احمد علی اور میاں شفیع کی دوستی پختہ ہوئی تھی۔

منظور بھٹی ابھی باہر نکلا ہی تھا کہ رحمت آ گیا۔

سناؤ رحمت کیا حال ہے؟

کوئی بات آگے چلی

ہاں! میں نے بیگم صاحبہ سے تھوڑی سی بات چھیڑی ہے۔

میں ایک دم سے چوکنہ ہو کر بیٹھ گیا۔ اس وقت تک بلیقیس میرے تصورات کی رانی بن

چکی تھی اور میری خواہش تھی کہ جلد از جلد ہمارا ملاپ ہو جائے

تو کیا کہا بیگم صاحبہ نے؟

انہوں نے مجھے کہا ہے کہ میں تم سے بات کر کے دیکھ لوں۔ لڑکا تو بہت اچھا ہے۔ اپنا

دیکھا بھالا ہے۔ سارا خاندان ہی بہت شریف ہے۔ اب تو وہ افسر بھی بن گیا ہے۔ ہمیں اور کیا

چاہیے۔

یہ کہا انہوں نے کہ ہمیں اور کیا چاہیے رحمت؟ میرے تو دل میں لڈو پھوٹنے لگے۔ میں

نے سوچا کام بن گیا ”ہاں! ہاں! بالکل کیا رحمت کہنے لگا۔

اب تم نہ مکر جانا وگرنہ میری پوزیشن بہت خراب ہو جائے گی۔

نہیں رحمت بس اب میں نے فیصلہ کر لیا ہے کہ شادی کروں گا تو صرف یہیں۔

اب مجھے دنیا کی کوئی طاقت اس فیصلہ سے منحرف نہیں کر سکتی۔

یا رحمت تم نے تو بہت نیکی کی۔ بلقیس تو مجھے ہمیشہ بہت اچھی لگتی تھی۔ تم نے تو کمال کر دیا ہے۔ وہ تو میرے خوابوں کی ملکہ ہے۔

اچھا ایسی اوٹ پٹانگ باتیں مت کرو۔ اب تم مکر نہ جانا۔ باقی میں کر لوں گا۔ میں نے مولوی عبدالعزیز صاحب سے بھی بات کر لی ہے وہ بھی اس تجویز کو پسند کرتے ہیں۔ قدرتی وہ بور یوالہ سے آئے ہوئے تھے۔ میں نے ان کو یونہی اپنی طرف سے کہا تو فوراً مان گئے اور کہنے لگے تو سردار کی بات چلاؤ۔ وہ بھی آپ کی تعریف کر رہے تھے۔ مگر آخری فیصلہ میاں صاحب ہی واپس آ کر کریں گے لیکن وہ مولوی عبدالعزیز کی بات کو کبھی نہیں ٹالتے۔ بڑی عزت کرتے ہیں انکی۔

مولوی عبدالعزیز میاں صاحب کے سر تھے۔ فرید کوٹ ریاست میں چیف جسٹس تھے اور نہایت ہی نیک اور وضع دار شخص تھے۔ چہرے پر خوبصورت سفید داڑھی اور سر پر سفید پگڑی باندھتے تھے۔ اہل حدیث سے لگاؤ تھا۔ ان کی کوئی زینہ اولاد نہ تھی۔ صرف دو بیٹیاں تھی۔ ایک میاں صاحب کی بیگم اور دوسری محمد حنیف کے گھر تھیں ۱۲۵۔ مربعہ اراضی جدی پشتی مالک اور متمول شخص تھے مگر زیادہ تر آمدنی یا تو بیٹیوں کے کام آتی یا پھر نیکی کے کاموں پر صرف ہوتی تھی۔ اپنی ذات پر مولوی صاحب روپیہ پیسہ خرچ کرنا حرام سمجھتے تھے بلکہ بعض لوگ تو انہیں کنجوس کہتے تھے۔ حالانکہ ایسی بات نہ تھی۔ وہ نہایت نیک اور اصولی انسان تھے۔ اپنی تمام آمدن چپکے سے مستحقین میں بانٹ دیتے اور خود سادہ زندگی گزارتے۔

تقسیم کے وقت فرید کوٹ کے راجہ نے لاہور کا فرید کوٹ ہاؤس اور اپنی پاکستان کے اندر رہ جانے والی اراضی ان کے نام کر دی مگر مجال ہے ادھر کا منہ کریں۔ ہمیشہ کہتے لوگ اتنے لٹ پیٹ کر آ رہے ہیں اور میں یہ جائیداد لے لوں یہ کیسے ہو سکتا ہے اور جب کچھ عزیزوں نے

بہت زیادہ اصرار کیا تو فتویٰ صادر فرما دیا کہ میرے لئے یہ جائیداد حرام ہے۔ پھر سب خاموش ہو گئے۔ انہیں معلوم تھا کہ فتوے کے بعد انہیں کوئی نہیں مناسکتا۔ اسی طرح منگمری جسے آجکل ساہیوال کہا جاتا ہے کے بازار میں راجہ حسن اختر صاحب جو اس وقت وہاں ڈپٹی کمشنر تھے اور میاں شفیع صاحب کے دوست تھے نے مولوی صاحب کو ایک دوکان الاٹ کر دی اور وہ دوکان کسی ہندو ساہوکار کی تھی۔ جب مولوی صاحب کو معلوم ہوا کہ وہاں سودی کاروبار ہوتا رہا تھا تو ساری رات اس لئے نفل پڑھ کر دعا کرتے رہے کہ خدا کرے وہ دوکان ان کے نام سے کینسل ہو جائے..... اور صبح کو ایسا ہی ہوا۔ درخواست گزاری اور اس دوکان کی جگہ کوئی اور دوکان الاٹ ہو گئی۔ مولوی صاحب ہندوستان میں ۴۰ دکانیں چھوڑ کر آئے تھے۔ اس زمانہ میں لوگ کچھ اسی طرح کے تھے۔ جب رحمت نے مولوی صاحب والی بات بتائی تو مجھے معلوم تھا کہ اب کام بن گیا ہے۔

ابھی ہم بیٹھے یہ باتیں کر رہے تھے کہ میاں احمد علی صاحب بھٹی کے ساتھ آدھمکے اور بھٹی مسکرارہا تھا۔ میں سمجھ گیا کہ بھٹی سے رہا نہ گیا اور میرے منع کرنے کے باوجود احمد علی صاحب کے پاس پہنچ گیا۔

میاں احمد علی صاحب نہایت منہ پھٹ آدمی تھے۔ آتے ہی کہتے ہیں بس تیاری کرو۔ میاں شفیع کا منانا میرا کام ہے۔ یہ تو بہت ہی اچھا ہوا۔ بھلا مجھے یہ بات کیوں نہ سوچھی۔ بس جی تیاری کریں۔

میں نے کہا میاں صاحب کیا کیا تیاری کرنا ہے۔ بس ایک سوٹ چاہیے۔ ایسے موقع پر ذرا اچھے کپڑے پہننا۔ کپڑوں کے معاملہ میں تم بہت پھسڈی ہو۔ اور ہاں! لڑکی کے لئے ایک جوڑا کپڑوں کا اور ایک انگوٹھی بھی۔

”تو لڑکی کی ماں کو کچھ نہیں دینا میاں صاحب“ بھٹی نے کہا۔

ضروری تو کوئی نہیں۔ دینا ہے تو دے دینا

لڑکی کی بہنوں کے لئے؟ رحمت نے کہا

”وہ بھی لے لیں گے“ میاں احمد علی صاحب نے چارج لیتے ہوئے کہا

اور پھر یکدم کہنے لگے بس تم مجھ پر چھوڑو۔ میں سب کچھ کر لوں گا۔ یہ کام بزرگوں کے

کرنے کے ہوتے ہیں میں تم لوگوں کا بزرگ ہی تو ہوں۔ پیسے بھی بعد میں لے لوں گا۔ سب

انتظام ہو جائے گا۔ بس تیاری کرو جلدی کرو۔

میں نے کہا میاں صاحب میں تو ابھی تیار ہوں۔ مولوی کو بلاؤ ابھی چلتے ہیں۔

اچھا اچھا اتنی جلدی بھی نہیں۔ ذرا صبر کرو۔ میاں صاحب کو آ لینے دو۔ ہو سکتا ہے وہ

جلدی ہی آ جائیں کیونکہ انہیں جرمنی میں تو صرف تین دن کا سرکاری کام ہے۔ پھر انہیں لندن

اپنے علاج کے لئے جانا ہے جاتے ہوئے کہہ رہے تھے کہ اب میں زیادہ دیر اور نہیں رہ سکتا۔

مجھے انجمن سائرہ بہت یاد آتی ہیں۔ اس بلیقیس کے غم نے تو میری کمر ہی توڑ دی ہے۔ بتاؤ احمد علی

میں کیا کروں۔

یہ کہتے کہتے میاں احمد علی زار و قطار رونے لگے۔ ذرا سنبھل کر کہتے ہیں کہ اب ان کے

سب دکھ دور ہو جائیں گے۔ بیٹا تم نے بہت اچھا کیا۔ وہ تو تمہیں بہت پسند کرتے ہیں۔ ہمیشہ

تمہاری تعریف کرتے ہیں۔ سنیں گے تو بہت خوش ہوں گے۔

”خدا کرے ایسا ہی ہو۔ مجھے تو ان کا داماد بننا ایک بہت بڑا اعزاز لگتا ہے۔ خدا کرے

اب یہ ہو جائے انجمن سائرہ کو میں اپنی بیٹیاں سمجھ کر پالوں گا۔ بس احمد علی صاحب اللہ کا نام لے کر

یہ کام کروا ہی دیں۔ کیا میں اب مطمئن ہو جاؤں اور اپنے ماں باپ سے بات کر لوں۔“

”ہاں! بالکل بات کو کر لو۔ یہ اب میری ذمہ داری ہے“ میاں احمد علی نے کہا
 وہیں ساتھ ہی مارکیٹ تھی۔ وہ مجھے ایک درزی کے پاس لے گئے اور پیمائش دلوائی کہ
 دولہا میاں کا ایک خوبصورت سوٹ بنانا ہے۔ میں نے ہزار انکار کیا مگر مجال ہے احمد علی صاحب
 اپنی ضد سے ہٹ جائیں۔ میں نے کہا میرے پاس بہت سوٹ ہیں۔ نہیں مانے۔ کہتے ہیں بس
 نیا بنانا ہے۔ دوسری چیزوں کا کہنے لگے اب وہ سب میں خود لے لوں گا۔ چاہے دولہا کی ہوں یا
 دلہن کی۔ تم والدین سے بات کرو۔

میں نے کہا میں اپنی بہن کو لے کر کل ہی گاؤں چلا جاؤں گا اور بات کر لوں گا۔ آپ فکر
 نہ کریں۔ مگر مجھے ڈیوٹی پر پہنچنا ہے۔ ہو سکتا ہے پھر میں وہیں سے ایبٹ آباد چلا جاؤں۔ آپ کو
 پورا پورا اختیار ہے Go Ahead

اسی وقت میں کرشن نگر اپنی بہن اور بہنوئی کو ملنے چلا گیا اور سارا قصہ سنا ڈالا۔ میری
 بہن اور بلقیس بہت اچھی سہیلیاں تھیں۔ وہ میری بات سن کر بہت خوش ہوئی۔ کہنے لگی۔ میرے
 دل میں یہ بات بہت دفعہ آئی تھی مگر میں نے تمہارے ڈر کے مارے بات نہیں کی۔
 کیوں؟

کہ میرا بھائی یہ نہ سوچے کہ اس کے لئے ایک بیوہ کی تجویز اس کی اپنی بہن کر رہی
 ہے۔ مگر مجھے بلقیس ہمیشہ سے بہت اچھی لگتی تھی۔ میرے بھائی وہ تو ہزار کنواریوں سے بہتر
 ہے۔ بالکل سادہ اور بہت ہی خوبصورت بس ایک سادہ ہونڈہ ہے۔ پتہ نہیں خدا کو کیا منظور تھا۔
 اس کے ساتھ ایسا ہونا تو نہیں چاہیے تھا۔ تم ضرور اس کے ساتھ شادی کرو۔ میرے بھائی ہمیشہ
 خوش رہو گے۔ مجھے تو میرے بھائی کی خوشی چاہیے۔ دنیا میں ایسے شریف لوگ نہیں ملتے۔ خدا
 کرے وہ لوگ مان جائیں۔

میں جاؤں بیگم شفیع کے پاس؟
چلے جانا مگر پہلے ماں سے تو بات کر لو۔

وہ میں نے کی ہوئی ہے؟
وہ کیسے؟ تمہیں کیسے معلوم تھا؟

بس ایسے ہی میں نے ماں سے بہت دفعہ بات کی۔ وہ ہمیشہ کہتی ہیں جو سردار فیصلہ کرے گا ہم تو وہی کریں گے۔ میری تو خواہش ہے کہ اپنے ماموں کے گھر کرے مگر وہ جہاں خوش ہو وہاں کر لے۔ اس لئے ماں تو مانی ہی مانی ہوئی ہے۔

اباجی؟

وہ وہی کریں گے جو ماں کہے گی۔

”خیر تم میرے ساتھ گاؤں چلو اور وہاں یہ بات فائل کرو“۔ میں نے کہا

میرا بہنوئی نور محمد بھی سن کر بہت خوش ہوا اور وہ بھی ہمارے ساتھ گاؤں چل پڑا۔

والدین نے فوراً ہاں کر دی اور میں اگلے دن سیدھا ایبٹ آباد کے لئے چل دیا۔

یہاں تک بات کیسے پہنچی اور حالات نے کیسے کیسے کروٹ لی میں اب بھی سوچتا ہوں تو

کچھ سمجھ نہیں آتی۔ کچھ عجیب و غریب اتفاقات تھے جو ہوتے ہی گئے۔ رحمت کے ساتھ گفتگو

میں دیری نے ہمیں سردار ظفر کے والد کی تجہیز و تکفین پر کس طرح بروقت پہنچا دیا۔ بات سمجھنے کی

ہے اور نہ سمجھان سکی اور پھر اسی وقت کی کوکھ سے میرے اور بلقیس کے ایک ہو جانے کی کیا کیا

صورتیں بنیں۔ اس سارے گورکھ دھندے کو وہی جان سکتا ہے۔ انسان کے بس کی بات نہیں

ہے۔ شاید اسی لئے کہتے ہیں کہ شادی بیاہ کے بندھنوں کے مقدس مضبوط فیصلے زمین پر نہیں

آسمانوں پر ہوتے ہیں۔ ہمارے ساتھ کچھ اسی طرح کا معاملہ ہوا۔

چٹ منگنی پٹ بیاہ

ٹوبہ سے ایبٹ آباد پہنچے ابھی دو تین دن ہی ہوئے ہوں گے کہ برادری کے مختلف لوگوں کے فون پر فون آنے شروع ہو گئے کہ سنا ہے کہ تم میاں شفیع کی بیوہ بیٹی سے شادی کر رہے ہو۔ میرا جواب سنے بغیر ہی اپنا پر زور مشورہ داغ دیتے کہ ایسا بالکل نہ کرنا۔ ایک تو یہ اپنی برادری نہیں ہے اور دوسری تمہیں کیا کمی ہے۔ ہم تمہارا رشتہ کرواتے ہیں۔ اچھے سے اچھا برادری میں کنوارہ اور پیارا رشتہ موجود ہے اور ساتھ ہی چند نام بھی گنوا دیتے جن میں برادری کے بڑے بڑے زمینداروں اور ٹھیکیداروں کے نام ہوتے۔ میں حیران تھا کہ ان لوگوں کو اب میں یکا یک یاد کیسے آ گیا ہوں۔ یہ سب لوگ اس وقت کہاں تھے جب میں زندہ رہنے کے لئے دن رات مزدوری کرتا تھا اور تعلیم کی منازل طے کر رہا تھا۔ اس وقت انہیں برادری کیوں یاد نہیں آئی۔ بہر صورت ہر شخص اپنے نقطہ پر زور دے رہا تھا۔ میری کسی بات کا اثر ان پر نہیں ہوتا تھا۔ میرے ہر جواب پر وہ کوئی نہ کوئی تاویل نکال لیتے۔ میں نے کہا کہ برادری کا ہمارے دین میں اس طرح کا تصور قطعاً نہیں ہے۔ فوراً جواب آتا کہ قرآن میں پہچان کے لئے قبیلوں کا ذکر ہے۔ اپنا قبیلہ اپنا ہی ہوتا ہے۔ میں کہتا میرا قبیلہ اسلام ہے اور اس لحاظ سے سب برابر ہیں۔ کسی

سے میں نے کہہ دیا کہ بیوہ سے شادی تو سنتِ رسولؐ ہے۔ اس نے یہاں تک کہہ ڈالا کہ تم تو مرتد ہو رسالت کا دعویٰ کر رہے ہو۔ تم تو رسول نہیں ہو۔ اس شخص نے مجھے مرتے دم تک معاف نہیں کیا اور برادری کے لوگوں میں مسلسل پراپیگنڈہ کرتا رہا کہ سردار بالکل مرتد ہو گیا ہے۔ لاجول ولاقوۃ۔ اس شخص کی کمینگی پر مجھے بہت غصہ آتا مگر میں ضبط کرتا رہا اور آخر وہ پاگل کتے کا کاٹنے سے پاگل ہو کر مرا۔ میں چونکہ بہت ہی چھوٹا انسان ہوں مجھے اپنی والدہ کی تربیت اور خیالات کے بالکل خلاف اس کا اس طرح پاگل ہو کر مرنا بہت اچھا لگا..... مجھے ایسا قطعاً نہیں سوچنا چاہئے تھا مگر میں سونے سوچا اور اب مجھے اپنے اس سوچے پر ندامت ہے۔

اسی طرح بہت سے زیادہ قریبی لوگوں نے آ کر تنگ کرنا شروع کر دیا اور ایک صاحب نے تو یہاں تک کہہ ڈالا کہ ہاں ہم لوگ تمہیں دو بیٹیاں جہیز میں تو نہیں دے سکتے۔ سن کر میں آگ بھگولا ضرور ہوا مگر غصہ کا قطعاً اظہار نہ کیا کہ ہمارا رشتہ بہت ہی قریبی تھا۔ صرف اتنا کہا کہ وہ بچیاں تو میرے لئے باعثِ رحمت ہیں۔ اسی لئے تو میں بلقیس سے شادی کر رہا ہوں۔ یوں اتور بھی بہت سی باتیں ہیں۔ بہت سے تو اتنے گھٹیا قسم کے بچولے تھے کہ مجھے زرعی زمین اور مکانات کے لالچ بھی دینے سے گریز نہ کرتے۔ مجھے بہت غصہ آتا کہ ہمارے لوگوں کو کیا ہو گیا ہے۔ ان کی سوچ کتنی مادی اور گھٹیا ہے۔ اصول نہ آئیڈیل سب دولت کی دیوی کے پجاری نظر آئے اور ادھر میاں شفیع جیسا درویش کہ جس کی ساری عمر نیکی اور ایثار سے بھری پڑی تھی۔ علم و حلم اس کے گھر کے طواف کرتے تو حسن اخلاق مجسم پیکر بنے اس کا غلام اور ادھر یہ دنیا دار لوگ۔ مزے کی بات ہے کہ میاں شفیع کو بھی اللہ نے بہت کچھ دے رکھا تھا مگر عجز و اخلاق ان کا اوڑھنا بچھونا تھا۔ مجھے تو ایسے ہی لوگ پسند تھے اور میرے فیصلے میں مزید پختگی آتی گئی۔ میں ہمیشہ سے ذہنی طور پر جہیز کی لعنت کے خلاف تھا۔ ایک تو یہ ہندوانہ رسم تھی دوسرے اس میں

انسانی گراوٹ کی بدترین جھلک پائی جاتی تھی۔ یہ باتیں سن کر مجھے جہیز وغیرہ سے مزید نفرت ہو گئی۔ اسی طرح مجھے بیاہ شادی کی رسومات پر فضول خرچی بھی بہت ہی ناپسند تھی اور مزے کی بات ہے کہ اس پر بہترین تحریر میں نے کوٹھیرہ حوالاں میں پڑھی تھی اور وہ ایک ہندو کی لکھی ہوئی تھی جس نے اصلاح معاشرہ کی کوئی بہت بڑی تحریک چلا رکھی تھی۔ اس کا نام تو مجھے بھول گیا مگر اس کا اثر میرے ذہن پر آج تک کندہ ہے۔

ابھی میں ان مراحل سے گزر رہی رہا تھا کہ ایک دن مجھے میری والدہ کا پیغام ملا کہ شادی طے کرنے میں جلدی نہ کرنا۔ یہاں بہت لوگ آرہے ہیں اور مجھے اور تمہارے ابا کو بہت تنگ کر رہے ہیں۔ میں سمجھ گیا کہ وہی لوگ میرے والدین کو مجھ سے بھی زیادہ دق کر رہے ہوں گے۔ میں نے پختہ فیصلہ کر لیا تھا کہ شادی بلیقیس ہی سے کرنی ہے۔ سچی بات ہے کہ مجھ پر دل ہی دل میں بلیقیس سے محبت کا بھوت سوار ہو چکا تھا۔ میں مزا جانہایت ہی جذباتی انسان ہوں اور جذبات ہی کو زندگی سمجھتا ہوں۔ عقل و خرد بہت اچھی چیز ہے مگر ذرا طرنی اور ادھوری سی چیز ہے۔ وہ زندگی کو چد سطور پر تو چلا سکتی ہے مگر وہ زندگی کا کل قطعاً نہیں ہے۔ وہ اصل میں زندگی ہے ہی نہیں۔ کارزار حیات میں سب کچھ جذبات کا انجن کرتا ہے۔ زندگی کو حرکت دیتا ہے۔ عقل تو صرف بریک کا کام دیتی ہے جو کبھی کبھی کام آتی ہے۔ ہر وقت بریک لگائے رکھو تو گاڑی کیسے چلے گی۔

والدین خاص طور پر والدہ سے مجھے بے پناہ محبت اور عقیدت تھی۔ ان کا کہا میں ٹال بھی نہ سکتا تھا۔ میں نے سوچا قبل اس کے کہ والدہ کا کوئی حکم ہی آجائے اور میرے لئے فیصلہ کرنا محال ہو جائے کیوں نہ معاملہ کو مکمل ہی کر لیا جائے۔ اس وقت تو والدین کی باقاعدہ اجازت موجود ہے۔ دراصل اس وقت میں تھوڑا سا جالا کی سے کام لے رہا تھا۔ اللہ مجھے معاف

کرے کہ میں نے تھورا سا والدہ کو جل دینے کا سوچا۔ انہیں میری اس چالاکی کا کبھی بھی مرتے دم تک پتہ نہ چلا اور مجھ سے بہت ہی زیادہ خوش تھیں مگر آج لکھتے ہوئے میں اس بات کو افشاء کر رہا ہوں اور اللہ تعالیٰ سے گڑگڑا کر معافی کا خواستگار ہوں۔ میں والدہ کو دھوکہ نہیں دینا چاہتا تھا مگر میری منہ زور خواہش ضرور مجھ پر اس وقت غالب تھی اور ایک طرح کی پرکاری کر کے انہیں اندھیرے میں ضرور رکھا۔ اللہ مجھے معاف کرے۔

اس صورت حال کے مد نظر میں نے منظور بھٹی سے لاہور میں رابطہ کیا اور کہا کہ میاں احمد علی صاحب کو ساتھ لے کر فوراً ایبٹ آباد آ جائیں۔ بھٹی نے مجھے بتایا کہ میاں شفیع صاحب نے لندن نہیں گئے اور جرمنی سے واپس لاہور آ چکے ہیں اور میاں احمد علی صاحب نے بتایا ہے کہ معاملہ درست چل رہا ہے۔ میں ہر روز میاں احمد علی سے شیڑان میں ملتا ہوں۔ اور خوب ان کی خاطر تواضع کر رہا ہوں۔

میں نے کہا کہ تم اگلے چوبیس گھنٹوں میں احمد علی صاحب کو لے کر ایبٹ آباد آؤ۔ مجھے ابھی چھٹی نہیں مل رہی۔ بس تم انہیں لے آؤ۔ کوئی ضروری بات کرنا ہے۔ ذرا ایمر جنسی ہے۔ منظور بھٹی ایمر جنسی کی تفصیل جاننا چاہتا تھا۔ مگر میں نے کہا بک بک مت کرو۔ میں جیسے کہتا ہوں ویسے کرو اور فوراً پہنچ جاؤ۔

..... اور اگلی شام کو منظور بھٹی اور میاں احمد علی میرے ریٹ ہاؤس ایبٹ آباد میں موجود تھے۔ میاں احمد علی صاحب نے ایک عجیب بات کی۔ کہتے ہیں کہ میں نے میاں صاحب سے بات کی تو وہ بہت خوش ہوئے مگر کچھ سوچنے لگے اور پھر کہتے ہیں کہ احمد علی بھٹی کیا یہ سردار سے کچھ زیادتی نہیں ہوگی۔ ٹھیک ہے بلقیس میری بیٹی ہے۔ میرا لخت جگر ہے مگر سردار ابھی بالکل نوجوان ہے۔ ابھی ابھی سروس میں آیا ہے۔ ہر آدمی کے اپنے خواب ہوتے ہیں۔ کچھ زیادتی

سی نظر آتی ہے کہ میں اپنی خود غرضی کے لئے اس کے ارمانوں کو برباد کر دوں۔ اب تو وہ جذبات میں آ کر شادی کر لے اور بعد میں معاملہ خراب ہو جائے۔ ذرا سوچ لو۔ ”یہ ذرا ٹیڑھا معاملہ ہے“

اور پھر کہنے لگے کہ میاں صاحب تو بالکل رضا مند ہیں۔ اب فیصلہ مجھے کرنا ہے مجھے معلوم تھا کہ میاں احمد صاحب کو اچھے کھانے کھانے کا بہت شوق ہے۔ میں نے سوچا انہیں مونا لیزا میں لے جا کر مزیدار کھانا کھلاتے ہیں اور باقی بات وہیں کرتے ہیں۔ مونا لیزا ریسٹورینٹ ایبٹ آباد میں نیا نیا کھلا تھا اور اس کی سروس بہت عمدہ تھی۔

راستے میں میں سوچتا رہا کہ میاں شفیع کتنا اچھا انسان ہے۔ ہر ایک کے لئے اچھا ہی سوچتا ہے۔ پہلے بھی میرے لئے اچھا سوچتا تھا اور اب بھی اچھا سوچ رہا ہے۔ کتنا اچھا انسان ہے۔ رشتہ ایسے ہی لوگوں سے ہونا چاہیے اور دوسری طرف وہ لوگ تھے جو انسانی لطیف جذبوں اور خیالات سے بالکل عاری محض زمین جائیداد ہی کا سوچ سکتے تھے۔ مجھے میاں صاحب کی اور بھی زیادہ قدر ہو گئی اور میرا ارادہ پختہ ہی نہیں بلکہ شدت اختیار کرنے لگا اور میرا دل چاہے کہ ابھی کسی جہاز میں بیٹھیں اور لاہور پہنچ کر سب کام فائل کر لیں مگر دل کی باتیں اور ہوتی ہیں اور عملی زندگی کی اور۔ بہر صورت میں نے میاں احمد علی صاحب کو اعلیٰ ڈنر کے دوران خوب شیشے میں اتارا اور قائل کر لیا کہ میرا اور بلقیس کا نکاح فوراً سے بیشتر ہو جانا چاہیے۔

اس دوران انہوں نے بتایا کہ کچھ بد بخت قسم کے رشتہ دار ادھر بھی اس رشتہ کی مخالفت کر رہے ہیں۔

”تو کیا یہ بہتر نہ ہو گا کہ اس معاملہ کو فوراً فائل کر لیں۔ بس نکاح ہو جائے۔ باقی

معاملات بعد میں ہوتے رہیں گے۔“ میں نے کہا

میاں احمد علی نے کہا ”میرے بس میں ہو تو ابھی کر دوں۔ جا کر میاں صاحب سے بات کرتے ہیں۔ پھر دیکھتے ہیں کہ کیا ہوتا ہے۔ فکر نہ کریں میں انہیں منالوں گا۔ آپ تیار رہیں“

”میں نے تو کوئی تیاری نہیں کرنی۔ میری تیاری بھی آپ ہی نے کرنی ہے میاں صاحب“۔ میں نے کہا۔

میں نے سب تیاری کر لی ہے۔ سوٹ تیار ہے۔ بس اک انگوٹھی لینی ہے۔ آپ لاہور آ جائیں۔ پورے ہفتے کی چھٹی لے لیں۔

میں نے کہا آپ کل شام تک مجھے ٹیلیفون پر بتادیں۔ میں فوراً چلا آؤں گا۔ بہتر ہے کہ ۱۰۔ جون (دس جون) کی تاریخ نکاح کے لئے مقرر کر لیں۔

ہماری یہ بات ۳۱ مئی کی شام بلکہ رات مونا لیزا ریسٹورینٹ ایبٹ آباد میں ہوئی۔ اگلی صبح میاں احمد علی اور منظور بھٹی لاہور چل دیئے اور میں دفتر۔ شام تک کوئی ٹیلیفون نہ آیا۔ اگلے دن بھی فون نہ آیا تو مجھے تشویش ہوئی کہ شاید کوئی گڑبڑ ہو گئی ہے۔ ابھی میں سوچ ہی رہا تھا کہ فون کی گھنٹی بجی اور کلیم آپریٹر نے کہا کہ لاہور بات کریں۔

اب میرا دھک دھک کر رہا ہے اور میں میاں احمد علی کی آواز کا منتظر ہوں کہ یکدم میاں محمد شفیع کی نہایت ہی پیاری سی آواز آئی۔

سردار! کیسے ہو بیٹا

اور میری آواز نہیں نکل رہی۔ بڑی مشکل سے میں کہہ سکا کہ میں بالکل ٹھیک ہوں اور مارے شرم کے مجھے پسینہ آ گیا۔

مجھ سے اور کچھ تو نہ بن سکا یونہی میں نے پوچھ لیا کہ میاں احمد علی صاحب کیسے ہیں۔

میرا خیال ہے کہ میاں صاحب میری گھبراہٹ کو سمجھ گئے آخر انہوں نے دنیا دیکھی تھی۔

ہاں بیٹا ٹھیک ہیں۔ تمہارا پیغام انہوں نے مجھے دے دیا ہے۔ تمہیں جلدی کا ہے کی ہے؟

تم جیسے کہتے ہو کر لیں گے مگر کیا تم نے اچھی طرح سوچ سمجھ کر فیصلہ کیا ہے یا ایسے ہی جیسے تم نے میڈیکل سے آرٹس کا معاملہ کر لیا تھا۔
میاں صاحب نہایت پیار سے کہنے لگے۔

اب مجھے ان کے اپنے الفاظ سے فوراً ایک کارگر دلیل مل گئی اور میں نے کہا
”سر! میرا وہ فیصلہ آخردرست ہی نکلا۔ میں آج اسی وجہ سے پولیس کی اعلیٰ سروس میں ہوں“

”ہاں! یہ بات تو درست ہے۔ تم فیصلے اچھے کرتے ہو۔ اب ساری عمر لوگوں کے فیصلے ہی تو تمہیں کرنے ہیں۔ پولیس کا کام بہت نازک ہوتا ہے۔ ہر لمحہ آپ کو فیصلہ کرنا ہوتا ہے کہ آپ حسین کے ساتھ ہیں یا یزید کے ساتھ۔ بیٹا یزیدی قوتوں کا کبھی ساتھ نہ دینا۔
ہمیشہ انصاف کرنا۔ اچھا اب تم دل پر ہاتھ رکھ کر بتاؤ کہ تمہیں یہ رشتہ واقعی پسند ہے۔
جھوٹ مت بولنا“

یہ کہہ کر وہ خاموش ہو گئے

”میاں صاحب آپ کیا بات کر رہے ہیں۔ مجھے آپ سے الفت ہی نہیں عقیدت ہے۔ میں ایسی ویسی بات کیسے کر سکتا ہوں“

اس سے آگے میرے الفاظ جواب دے گئے اور میرا گلہ رندھ گیا۔

میں نے فون بند کر دیا اور مزید بات نہ کر سکا۔

تھوڑی دیر بعد میاں احمد علی صاحب کا فون آیا اور کہتے ہیں کہ چھٹی لیکر لاہور آ جاؤ۔
میاں صاحب نے کہا ہے کہ جو سردار کہے وہی ہوگا۔

اب مجھے خوشی سے نیند نہ آئے۔ پتہ نہیں میں رات کو کب سویا مگر صبح ہی صبح میں اٹھ گیا۔ ریٹ ہاؤس سے چھٹی کی درخواست لکھ کر بھیج دی اور بذریعہ بس لاہور چل دیا۔

اسی رات ہم میاں احمد علی صاحب سے ملے اور تمام تفصیل طے کر لیں۔ کوئی خاص تیاری تو کرنی نہیں تھی۔ سوٹ سل چکا تھا۔ میاں صاحب نے صرف ایک ساڑھی اور ایک انگٹھی بلیقیں کے لئے خریدی۔ سب کی یہی رائے تھی کہ بقیہ اہتمام بعد میں کر لیں گے ابھی تو صرف نکاح ہی کرنا ہے اور ان تمام اور پر = ۳۶۴ روپے خرچ آئے جو میں نے احمد علی صاحب کے انکار کے باوجود انہیں زبردستی تمہا دیئے۔ نکاح والے دن مٹھائی وغیرہ کا انتظام انہوں نے اپنی جیب سے کیا۔

والدین کو لاہور لانے کے لئے میں نے اپنی بہت کو گاؤں بھیج دیا۔ وہ انہیں اور میرے چچا کو ساتھ لیکر کرشن نگر اپنے گھر پہنچ گئیں۔ میں سردار ظفر کی کوٹھی سمن آباد میں ٹھہرا۔ میں اب والدہ سے کچھ گھبرار ہا تھا کہ کہیں پوچھ ہی نہ لیں کہ یہ تم نے کیا کیا؟ میں نے تو تمہیں ذرا رکنے کو کہا تھا مگر میری حیرانی کی انتہا نہ رہی جب پہنچتے ہی میری ماں نے کہا۔ بیٹا بہت اچھا کیا کہ جلد شادی کر رہے ہو۔ لوگ تو ہماری جان کھا گئے تھے۔ تمہیں نہیں معلوم ہمیں ان لوگوں نے کتنا تنگ کیا۔ میں تو لسی روٹی دے دے کر تنگ آ گئی تھی۔ شکر ہے اب تو نہیں آئیں گے۔

روشنی کا سفر

آٹھویں جماعت تک پہنچتے پہنچتے میری ایک اچھے اور ہونہار طالب علم ہونے کی شہرت کافی پھیل چکی تھی راجہ محمد رفیق اور بشیر عرشی کے ساتھ میرا مستقل مقابلہ رہتا لیکن میں ہمیشہ ہر مضمون میں جیت جاتا۔ میں خوش قسمت تھا کہ ہمیں بہترین اور محنتی استاد ملے تھے۔ اس وقت پرائیویٹ ٹیوشن کا کوئی رواج نہ تھا۔ پورے شہر میں استادوں کی بے انتہا عزت تھی۔ ہر شخص انہیں اٹھ کر ملتا اور جھک کر سلام کرتا تھا۔ ہر استاد کی کوشش ہوتی کہ وہ بہترین شاگرد تیار کرے اور اس کا نتیجہ سب سے اعلیٰ ہو۔ سکول انسپکٹر صاحبان ہر سال سکول کا تفصیلی معائنہ کرتے اور تمام استاد اپنی اپنی کلاس اور شاگردوں کو اس انسپکشن کے لئے دن رات محنت کر کے تیاری کرواتے۔ بہترین کارکردگی ان کا سب سے بڑا فخر ہوتا تھا۔

آٹھویں جماعت میں اس وقت ایک امتحان ہوتا تھا جس کا نام تھا اینگلو ورکلور فائنل امتحان اور وہ پورے پنجاب کی سطح کا امتحان ہوتا تھا جس میں بہترین نمبر لینے والے طلباء کو وظائف ملتے تھے۔ ہمارے سکول سے مجھے راجہ رفیق، بشیر عرشی، رشید اور ضیاء کو اس امتحان کے لئے منتخب کیا گیا۔ شیخ غلام قادر ہمارے انگریزی کے استاد تھے۔ وہ ہمیں چھٹی کے بعد کافی دیر

تک اس امتحان کی تیاری کے لئے پڑھاتے رہتے۔ لاہور اردو بازار سے بہت اچھی اچھی کتابیں اپنے خرچے پر ہمارے لئے منگواتے اور پڑھاتے۔ اتوار یا دوسرے کسی چھٹی کے دن ہمیں اپنے گھر پر پڑھاتے۔ گرمیوں کی چھٹیوں میں بھی یہ سلسلہ جاری رہتا اور کرمس ہالڈیز پر بھی اور اس کا وہ کوئی معاوضہ نہیں لیتے تھے۔ معاوضہ ہم دینے کی حیثیت ہی میں نہ تھے۔ بلکہ زیادہ وقت گزر جائے تو وہ اپنے گھر سے ہمیں کھانا بھی کھلاتے۔ وہ کبھی بھی کسی بھی صورت چھٹی نہیں کرتے تھے۔ پاگل پن کی حد تک سختی انسان تھے۔ انہیں صرف ایک ہی شوق تھا کہ ان کے شاگرد بہترین طالب علم بنیں اور یہی ان کا پرائیڈ تھا۔ ہم چاہتے تھے کہ کبھی تو چھٹی ہو جیسے کہ بچوں کی فطری عادت ہوتی ہے مگر چھٹی کہاں لمحہ بھر کے لئے بھی فارغ نہ چھوڑتے۔

ایک دن ہم ان کے گھر پڑھنے کے لئے صبح صبح پہنچے تو معلوم ہوا کہ ماسٹر صاحب گھر پر موجود نہ ہیں۔ رات کو ان کی جوان بیٹی جو تب دق کی مریضہ تھی کا انتقال ہو گیا ہے اور وہ اسے دفنانے گئے ہیں۔ قبرستان ساتھ ہی تھا۔ ہم نے سوچا ہم بھی قبرستان چلتے ہیں لیکن دیکھا تو ماسٹر جی کچھ اور لوگوں کے ساتھ واپس آ رہے ہیں اور ہم دہک کر بیٹھ گئے اور منہ رونا سا کر لیا۔ ہم نے سوچا آج تو ضرور چٹھی مل جائے گی۔ مگر چھٹی نہ ملنا تھی اور نہ ملی۔ ماسٹر صاحب نے آتے ہی پڑھانا شروع کر دیا۔ ہمیں افسوس بھی نہ کرنے دیا۔ لوگ افسوس کے لئے آتے ہاتھ اٹھاتے دعا ہوتی اور ان کے رخصت ہوتے ہی دوبارہ حسب دستور پڑھائی شروع ہو جاتی۔ ان کے ایک رشتہ دار شیخ انوار الحق افسوس کے لئے آئے تو دیکھا کہ ماسٹر جی خوب انہماک سے پڑھا رہے ہیں وہ بہت حیران ہوئے۔ کہنے لگے

غلام قادر آج تو چھٹی کر لیتے

کیوں؟

کہ تمہاری بیٹی فوت ہوئی ہے

اسی کے لئے تو میں انہیں پڑھا رہا ہوں۔ اس پڑھانے کا جو ثواب ہوگا سب اس کو بخش

دوں گا اور پھر رو پڑے

یہ تھی ان استادوں کی اپنے غرض سے لگن کہ ہم جیسے بے ڈھنگے اور علم سے لاتعلق انسان

بھی زیور تعلیم سے آراستہ ہو سکے۔

امتحان ہوا۔ ہم سب بہت اچھے نمبروں سے پاس ہوئے اور میں پورے ضلع لاکپور

میں اول رہا بلکہ پورے پنجاب میں میری بہت ہی امتیازی پوزیشن تھی کہ مجھے خاص طور پر

لارنس کالج گھوڑا گلی میں مزید تعلیم کے لئے اس وقت (۱۹۵۳ء) چکھتر = ۷۵ روپے ماہوار کا

وظیفہ ملا۔

میرے سکول بلکہ پورے شہر میں اس کامیابی پر زبردست خوشی منائی گئی۔ مجھے بتایا گیا

کہ اس سکول کو ہائی سکول بنے اس وقت ۲۶ سال گزرے تھے اور ۲۶ سال میں میں نے سب

سے زیادہ نمبر حاصل کئے تھے۔ فطری امر ہے کہ میں بہت خوش ہوا۔ شیخ سردار محمد نے مجھے کہا

اب بیٹا تمہیں انگریزی سیکھنے کی ضرورت نہیں ہے۔ بس تم پڑھا کرو اور سارا خرچہ میرے ذمہ

ہے۔ میں نے کہا کہ میری فیس معاف ہے اور اب مجھے وظیفہ بھی ملا کرے گا اس لئے اب

پیسوں کی ضرورت نہیں ہے۔ گزارہ چل جائے گا۔ نوکری تو میری مجبوری تھی شوق قطعاً نہیں تھا۔

یوں میں اس کام سے بھی فارغ ہو گیا اور کلی طور پر علم کے حصول میں جت گیا۔ سکول میں کوئی

لابریری نہ تھی۔ میں اخبار میونسپلٹی جا کر پڑھتا تھا اور کچھ کتابیں جماعت اسلامی ٹوبہ ٹیک سنگھ

کے امیر مفتی انصاف سے لیکر پڑھتا تھا جو تمام کی تمام جماعت اسلامی کی اشاعت شدہ تھیں۔

قرآن مجید میں نے اپنی والدہ ہی سے پڑھا تھا اور مزید مقامی مسجد میں بھی مولوی صاحب سے

عربی کی تعلیم حاصل کرتا رہا۔ ویسے سکول میں بھی ماسٹر عبدالصمد ہمیں عربی پڑھاتے تھے۔ مجھے بہت افسوس رہا کہ میں کبھی فارسی نہ پڑھ سکا۔

انگلور نیکولر فائل ایگزامینیشن کے اتنے اچھے نتیجے کے بعد ہمارے سکول میں ایک زبردست جلسہ منعقد ہوا جسے یوم والدین کے نام سے موسوم کیا گیا۔ تمام شہر کے معززین اس میں مدعو تھے اور مجھے اس میں تقریر کرنی تھی۔ مقامی تحصیلدار صاحب نے صدارت فرمائی تھی۔

شیخ غلام قادر نے ہم چار لڑکوں کو تقریر کے لئے تیار کیا اور جو تقریر مجھے لکھ کر دی وہ پندرہ صفحات پر محیط تھی۔ حکم ہوا کہ ایک ہفتہ کے اندر اندر زبانی یاد کرنا ہے اور اس کا بہترین طریقہ ہے کہ باہر کھیتوں کھلیانوں میں نکل جاؤ اور درختوں فصلوں کو سامعیں سمجھ کر خوب زور زور سے تقریر کرو۔ یاد ہو جائیگی اور جلسہ میں ذرا دقت نہ ہوگی۔ یہ میری زندگی کی پہلی تقریر تھی اور میں بے حد نروس تھا.... جیسا ماسٹر صاحب نے کہا میں نے ویسا ہی کیا۔ چھٹی کے بعد میں کھیتوں کی طرف نکل گیا اور زور زور سے تقریر کرتا رہا۔ اگلے دن صبح پھر میں نے یہی کام شروع کر دیا۔ اس دن اتوار تھا۔ میں سارا دن یہی کام کرتا رہا۔ میری یادداشت اچھی تھی اور میں نے سبق یاد کرنے کے بہت سے اپنے ہی طریقے نکالے ہوئے تھے۔ کیونکہ میں بہت غریب تھا۔ کاپیاں مہنگی تھیں، کم از کم میرے لئے مہنگی تھیں لہذا میں اکثر مضامین اور ریاضی کے سوال ڈہنی نشانیاں رکھ رکھ کر زبانی یاد کر لیتا تھا۔ میری یادداشت کی نشانیاں چند الفاظ پیرا گراف حروف و ہندسہ ہوتے تھے۔ یہ مشق بعد کی زندگی میں بھی مجھے بہت کام آئی۔ اور میں نے دفتری زندگی میں زیادہ شیئری کبھی ضائع نہیں کی۔ شاذ ہی میں نوٹس بناتا تھا۔ سب کام اپنے ذہن سے کرتا رہتا تھا۔

مشہور ڈرامہ نویس اشفاق احمد خان اکثر ایک مستری کی بات سنایا کرتے ہیں کہ ان کے پوچھنے پر کہ اتنے اتنے پیچہ اور نازک کام آپ لوگ بغیر کسی نقشہ کے کسے کر لیتے ہیں تو

مستری نے کہا کہ باباجی ہم کوئی پڑھے لکھے لوگ تو ہیں نہیں کہ لکیر کے فقیر ہیں۔ ہم تو اپنے دماغ سے کام لیتے ہیں اور سب کچھ بنا لیتے ہیں۔ وہ جب بھی یہ قصہ سنا تے ہیں تو میں ہمیشہ مسکرا دیتا ہوں۔ انہیں کیا معلوم کہ میں بھی کبھی دماغ ہی سے کام لیا کرتا تھا۔ یہ سب میری غربت کا کرم تھا۔

ہو ایوں کہ جب اگلے دن یعنی سوموار کو دوبارہ سکول کھلا تو شیخ غلام قادر نے مجھے تقریر کے دو پہلے صفحے سنانے کو کہا اور میں نے پندرہ کے پندرہ صفحے سنا دیئے۔ وہ حیران پریشان میرے منہ کی طرف دیکھتے رہے پہلے تو انہیں یقین ہی نہ ہوا۔ انہوں نے دوبارہ سہ بارہ سنا۔ پھر میرے ہاتھ اور بازو وغیرہ کی اچھی طرح تلاشی لی.... سکول کی دیواروں کو دیکھا اور جب انہیں یقین ہو گیا کہ میں نے واقعی ساری تقریر زبانی یاد کر لی ہے تو بہت زیادہ خوش ہوئے اور کہنے لگے تم تو کوئی Genius ہو۔ اب مجھے جنینس کے معنی نہیں آتے تھے۔ بعد میں میں نے راجہ رفیق سے پوچھا کہ اس کے معنی کیا ہیں تو اس نے نہایت سنجیدگی سے کہا ”شیطان“ اور میرا منہ لٹک گیا۔ میں نے سمجھا کہ شاید ماسٹر جی ناراض ہو گئے ہیں حالانکہ راجہ رفیق صرف میری ٹانگ کھینچ رہا تھا مگر اپنی بات کو مزید پکا کرنے کے لئے کہنے لگا ماسٹر جی ٹھیک ہی تو کہتے ہیں کوئی انسان ۱۵ صفحے ایک دن میں کیسے یاد کر سکتا ہے۔ یہ تو شیطانی صفت ہی ہو سکتی ہے۔ مجھے بہت بعد میں پتہ چلا کہ Genius کے معنی کیا ہوتے ہیں۔ میں کچھ پریشان بھی رہا مگر مجھے اس بات کا یہ فائدہ ہوا کہ ماسٹر غلام قادر نے مجھے اس کے بعد کبھی نہ مارا۔ ماسٹر صاحب کی عادت تھی کہ وجہ بلا وجہ اور وقت بے وقت مارتے بہت تھے اور ہمیں ان سے بہت ڈر لگتا تھا مگر میری یادداشت نے میری مدد کر دی۔

جلسہ کے وقت تک مجھے اپنی تقریر مکمل طور پر حفظ ہو چکی تھی۔ ماسٹر جی نے تقریر کے

زیر و بیم بھی خوب سکھا دیئے تھے۔ میری آواز ویسے ہی ذرا بھاری اور گرجدار تھی۔ بس آخری بات انہوں نے یہ کہی کہ جب تم تقریر کرنے لگو تو سمجھنا کہ تمہارے سامنے سب لو کے پٹھے پیٹھے ہیں۔ تحصیلدار سے ڈرنا اور نہ ہیڈ ماسٹر صاحب سے بس اپنی تقریر جاری رکھنا۔ ٹھہر ٹھہر کر اور مناسب طور پر رک رک کر جیسے تمہیں سکھایا گیا ہے۔

... اور میں نے بھری مجلس میں ماسٹر جی کے بتائے ہوئے طریقے پر ایک دھواں دھار تقریر جھاڑ ڈالی۔ کسی کی پرواہ نہ کی۔

تقریر ختم ہوتے ہی صدر نشین تحصیلدار صاحب اپنی کرسی سے اٹھے اور میرا ماتھا چوم لیا اور مجھے ایک Orator یعنی خطیب کا خطاب دے دیا۔ سب لوگوں نے زبردست تالیاں بجائیں۔ مجھے یہ سب کچھ دیکھ کر یقین نہیں آ رہا تھا کہ یہ سب کچھ میرے لئے ہو رہا ہے۔ میں خوش بھی ہوا اور جذباتی بھی اور جب میں اپنی سیٹ پر جا کر بیٹھا تو کچھ دیر بعد میں نے محسوس کیا کہ میرے آنسو جاری ہیں۔ میرے آنسو غیر شعوری طور پر نکل گئے تھے جس کا بعد میں میرے دوستوں نے خوب مذاق بنایا۔ اس دن کے بعد مجھے تقریر کا تمام حجاب جاتا رہا اور بعد کی زندگی میں مجھے اس معاملہ میں کبھی دشواری نہ ہوئی۔ یہ سب شیخ غلام قادر کی راہنمائی اور بے لوث مدد کا نتیجہ تھا۔ خدا انہیں کروٹ کروٹ جنت نصیب کرے۔ میری انگریزی بھی ان ہی کی وجہ سے اچھی ہو گئی تھی۔ ایسے استاد قسمت ہی سے ملتے ہیں اور میں بہت زیادہ خوش قسمت تھا۔

اس تقریر کی وجہ سے مجھے ایک اور بزرگ ہستی کی شفقت ملی اور وہ تھے مرحوم شیخ محمد یوسف صاحب ہمارے شہر کے رئیس اعظم اور سب سے معروف تاجر۔ وہ بہت ہی سمجھدار اور دانا انسان تھے۔ ذاتی زندگی میں نہایت سادہ اور کفایت شعار مگر کار خیر میں سب سے آگے اور خاموش خاموش۔ انہیں شوق تھا بلکہ ان کی زندگی کا مشن تھا کہ وہ ہونہار غریب طلبا کی نہایت

خاموشی سے مدد کرتے تاکہ وہ اعلیٰ تعلیم حاصل کر سکیں۔ اور اس بات کا سوائے ان لوگوں کے جو اس کے Beneficiary ہوتے تھے کسی اور کو علم تو کیا کانوں کان خبر نہ ہوتی تھی۔ کہیں دل میں شیخ صاحب نے یہ فیصلہ کر لیا کہ اس تقریر کرنے والے طالب علم نے اگر اپنی تعلیم اسی ڈگر پر جاری رکھی تو اس کی بہترین اعلیٰ تعلیم کے لئے ملک کے بہترین تعلیمی ادارے میں اس کا اہتمام کریں گے۔

اور جب میں نے پھر ۱۹۵۵ء کے میٹرک کے امتحان میں ضلع بھر میں فرسٹ پوزیشن حاصل کی تو وہ خاموشی سے ہمارے گھر آئے اور مجھے سیر کے لئے ساتھ لے گئے اور مجھ سے آئندہ کا پروگرام پوچھتے رہے۔ میرے فرشتوں کو معلوم نہ تھا کہ ان کے دل میں کیا ہے۔ قصہ کو تاہ فرمانے لگے کبھی تم نے کالج میں تعلیم حاصل کرنے کا سوچا ہیٹ۔

ہاں! میں نے کہا

مگر میں کس طرح پڑھ سکتا ہوں۔ مجھے جو وظیفہ ملے گا وہ کافی نہیں۔ کاپیاں کتابیں اور دیگر اخراجات ہوں گے۔ میرے پاس تو مناسب کپڑے بھی نہیں ہیں۔

کہتے ہیں تم بالکل فکر نہ کرو۔ یہ سب کچھ اللہ کے ذمے ہے۔ تم گورنمنٹ کالج لاہور میں داخلہ لو۔ وہ سب سے بہترین کالج ہے۔ میں تو کالج میں پڑھ نہیں سکا۔ تم وہاں پڑھ لو تو میں سمجھوں گا کہ میں نے خود وہاں پڑھ لیا۔ جتنی رقم درکار ہو وہ پتہ کر کے مجھے ایک دو دن میں بتا دو وہ تم مجھ سے آکر لے لیتا اور جو ماہوار خرچہ ہو گا وہ تمہیں ہر ماہ بذریعہ منی آرڈر مل جایا کرے گا۔ تم نے مجھے صرف یہ بتانا ہے کہ ہر ماہ کتنا درکار ہے۔ خواہ مخواہ چٹھی بھی نہ لکھنا۔ لوگوں کو پتہ چل جاتا ہے۔ بس میری ایک شرط ہے کہ کسی سے اس بات کا کبھی ذکر نہ کرنا اور کبھی بھی یہ نہ سمجھنا کہ میں غریب ہوں۔ اچھی طرح سے رہنا اور اچھی طرح سے پڑھنا۔ زندگی میں اپنی عزت نفس کا

کبھی سودا بھی نہ کرنا۔ اللہ کی زمین بہت وسیع ہے۔ محنت کرنا اور کبھی فکر نہ کرنا۔

ہاں! اگر ہو سکے تو جب تم صاحب روزگار ہو جاؤ تو پھر ایک لڑکا اپنے ہی جیسا ڈھونڈھ لیتا اور اسے پڑھا سکو تو پڑھا دینا۔ اس کے علاوہ میرا تم سے اور کوئی تقاضا نہیں ہے تم جانو اور تمہارا خدا۔ میں تم سے کوئی حساب نہیں مانگوں گا۔

ہاں! گھر میں کسی کو نہ بتانا۔ اپنے ابا جی کو بھی بتانے کی ضرورت نہیں۔ کہہ دینا کہ مجھے اچھی پڑھائی پر حکومت کی طرف سے بہت وظیفہ ملتا ہے۔

اور میں ۱۹۵۵ء میں گورنمنٹ کالج لاہور کا ایک نہات معتبر اور معزز ہونہار طالب علم

تھا۔

اب میں سوچتا ہوں کہ یہ کیسے لوگ تھے۔ کیا سے کیا ہو گیا۔ ایسے لوگ کیوں میرے معاشرہ سے چلے گئے۔ میں پڑھ کر ایک بہت بڑا افسر بن گیا۔ آئی۔ جی۔ پنجاب بن گیا مگر شیخ محمد یوسف صاحب نے مجھے کبھی کام نہ کہا۔ کبھی کوئی سفارش نہ کی۔ میری حسرت ہی رہی کہ وہ کوئی کام کہیں اور میری قسمت کھل جائے مگر اس اللہ کے بندے نے کبھی کوئی کام نہ کہا۔

ڈھونڈھو نہیں چراغ لے کر

یہ لوگ کہاں ملتے ہیں

ہزاروں میں

لاکھوں میں

کہیں نہیں ملتے

یہ سب اس کی قدرت تھی جس نے یہ سب جہان پال رکھا ہے

اور اس جہان نیرنگ میں

میرا حصہ کچھ زیادہ ہی رکھ دیا تھا

شکر ہے اس کا

اس کے نیک بندوں کا

جو اس کی بتائی راہ پر چلتے ہیں

شیخ محمد یوسف صاحب مدظلہء کا انتقال پچھلے سال ہوا ہے۔ بس بولتے بولتے اللہ کو

پیارے ہو گئے اور بعد از موت ان کے چہرے کا نور دیدنی تھا۔ ہمارے ایک ساتھی عرفان محمود

نے دیکھا تو پکارا ٹھے

He looks like a Greek God in death

کیا سکون کی نیند سوئے نظر آ رہے تھے۔ چہرے پر مسکراہٹ تھی جیسے اللہ سے مل کر

فرحت پار ہے ہوں جنت ایسے ہی لوگوں کا مقوم ہے۔ خدا کرے وہ ہمیشہ اللہ تعالیٰ کی رحمتوں

کے سائے میں رہیں۔

ان کے صاحبزادے طاہر یوسف صاحب اپنے عظیم والد کی روایات کو قائم رکھے

ہوئے ہیں۔ ایک بہت ہی اعلیٰ معیار کا ٹرسٹ سکول نیاز بیگ ٹھوکر میں چلا رہے ہیں جہاں

غریب اور ہونہار طالب علموں کی بالکل مفت تعلیم کا بندوبست ہے۔ اللہ تعالیٰ ان کے کام میں

برکت ڈالے۔ میں بھی کچھ نہ کچھ طاہر صاحب کے ساتھ شریک ہوں مگر کم کم حالانکہ میرا فرض

زیادہ بنتا ہے۔

میری اس تقریر کا ایک اور عجیب و غریب اثر ہوا۔ جب تحصیلدار صاحب کو پتہ چلا کہ

میں ان کی تحصیل کے ایک چپڑا سی کا بیٹا ہوں تو وہ اور بھی خوش ہوئے اور اگلے دن ہمارے گھر

تشریف لائے اور میرے والد صاحب کو اس بات پر راغب کرتے رہے کہ سردار کو ضرور ہی

لارنس کالج گھوڑا گلی بھجوائیں۔ پاکستان کو ایسے ہونہار طالب علموں کی بہت زیادہ ضرورت ہے۔ پاکستان ایک نیا ملک ہے۔ اسے سائنس دانوں اور ڈاکٹروں کی ضرورت ہے۔ آپ اپنے بیٹے کو ضرور گھوڑا گلی بھجوادیں۔ باتوں باتوں میں جب انہیں معلوم ہوا کہ ہمیں اپنی ہندوستان میں چھوڑی زرعی زمین کے بدلے کوئی زمین ابھی تک نہیں ملی تو انہوں نے اگلے ہی دن تمام تحصیل کے پٹواریوں کی ڈیوٹی لگادی کہ ہمارے لئے فوراً متروکہ زمین ڈھونڈی جائے اور چند دنوں بعد ہی ہمیں ٹوبہ شہر سے بالکل ملحقہ گاؤں چک نمبر ۳۲۲ ج۔ب میں ایک قطعہ اراضی الاٹ ہو گیا۔ ہمارے والد صاحب تو مجبوراً نوکری کر رہے تھے۔ زمین ملتے ہی نوکری چھوڑی اور اپنا آبائی پیشہ کاشتکاری شروع کر دیا اور کوشیدہ کے اجڑے کاشتکار آ خر کار چک نمبر ۳۲۲ ج۔ب میں آباد ہو گئے.... اور پناہ گیری کا ایک لمبا دور ختم ہو گیا۔

ملک محمد اسلم تحصیلدار مرحوم و مغفور جنہوں نے میری قابلیت سے متاثر ہو کر ہمیں آباد کیا کے بڑے صاحبزادے میرے کلاس فیلو تھے اور ان کے دوسرے بیٹے حمید اسلم میرے پولیس میں رفیق کار بنے۔ آجکل پولیس کے ڈی۔آئی۔ جی ہیں۔ مجھے امید ہے وہ آئی۔ جی بھی ضرور ہیں گے۔ باپ کی طرح بیٹا بھی بڑی ہی علمی دسترس رکھتا ہے اور ایک فہیم افسر ہے۔

ہم ۱۹۴۷ء میں عید کے فوراً بعد کوشیدہ جسوالاں سے سکھوں کے حملوں کے خوف سے بھاگے تھے اور ۱۹۵۳ء یعنی پورے چھ سال بعد کہیں زمین پر پاؤں رکھ سکے جسے ہم اپنی زمین کہہ سکتے۔ ہم سب لوگ گاؤں چلے گئے اور وہاں پر حسب حیثیت کچے کوٹھے بنائے اور وہیں سے پھر مزید زندگی کے شگوفے نکلے۔ میری بہنوں کی شادیاں ہوئیں۔ میری تعلیم ہوئی شادی ہوئی اور زندگی کی مزید نشوونما شروع ہوئی اب میرا وطن چک نمبر ۳۲۲ ج۔ب کی سر زمین کے حوالہ سے پاکستان ہے۔ لاہور تعلیم ملازمت یہ سب کچھ بعد کی باتیں ہیں۔

جو کچھ بعد میں ہوا وہ کسی افسانہ یا عجوبہ سے کم تو نہیں ہے۔ اس کی تفصیل ذرا بعد میں مگر

میں اس وقت بھی محسوس کرتا ہوں کہ میری جڑ میرے اس نئے گاؤں ۸۰ء میں ہے۔

کوٹھیڑہ میں گزرا بچپن بھولتا تو نہیں بلکہ بہت ہی سہانا نظر آتا ہے مگر ٹوبہ ٹیک سنگھ اور چک نمبر

۳۲۲۔ ج۔ ب کا بھی کوئی جواب نہیں ہے۔ وہیں میرے چچا اور ان کی اولاد رہتی ہے۔ وہیں

میرے دادا دادی کی قبریں ہیں۔ وہیں میرے ماموں اور انکی اولاد رہتی ہے اور میری دونوں

بہنیں بہنوئی اور ان کی پیاری پیاری اولاد۔ خدا کرے کسی کو اب وہاں سے اجڑنا نہ پڑے۔ پناہ

گیری عذاب ہے۔ خدا ہر کسی کو اس سے محفوظ رکھے۔

گورنمنٹ کالج لاہور

تاج شاہی میں جڑاتا بناک کوہ نور ہو یا کسی حسینہ کی زینت کا بقعہ نور ہیرا تبھی ہیرا بنتا ہے جب اسے کوئی صاحب ذوق جوہری اپنے کمال فن سے تراش خراش کر اس کی صورت گری کر دے وگرنہ کوئلہ کی کان سے نکلا پتھر کب ہیرا کہلا سکتا ہے۔

اور گورنمنٹ کالج لاہور ایسا ہی مرکز فن تھا جہاں سے علامہ اقبال جیسے عظیم شاہکار بن سنور کر نکلے تھے۔ اب جس سردار کو سب لوگ جانتے ہیں وہ وہی سردار ہے جسے گورنمنٹ کالج لاہور کے ماحول اور اساتذہ نے محنت سے تراشا اور ڈھالا تھا۔ وہ نہیں جو کوٹھیرہ کی پہاڑیوں اور وادیوں میں اچھلتا کودتا پھرتا تھا اور نہ ہی وہ جو ٹوبہ ٹیک سنگھ کی گلیوں میں محنت مزدوری کر کے گزارہ کرتا تھا۔ گرچہ پالش ہو کر چمک اٹھنے والے کی ٹھوس بنیاد وہی خمیر تھا جو اس کے بے انتہا سادہ اور محبت کرنے والے والدین اور خاندان نے اٹھایا تھا یا اچھے انسانوں کی صحبت نے اسے مزید پروان چڑھایا تھا۔

گورنمنٹ کالج کے علاوہ سردار محمد کی تشکیل شخصیت و کردار میں سب سے بڑا حصہ میاں محمد شفیع صاحب کی نیک اور عالمانہ صحبت کا تھا کہ وہ اپنی ذات میں ایک انجمن تھے۔۔ ایسا

سرچشمہ فیض کہ جس کے حوض کوثر سے سردار محمد اور ناصر حسین شمسی نے مسلسل دن رات فائدہ اٹھایا۔ میاں صاحب کی مجلس میں بیٹھنا ہی تہذیب گری و تعلیم کے اول و آخر ہونے کے لئے کافی تھا۔ علم و فضل اور خلق احسن کا ایسا بے کراں سمندر کہ جو چاہے اس سے سیر یاب ہوتا رہے...

لاہور شہر میرے لئے بالکل اجنبی تھا۔ سوائے اس کے کہ میں ہجرت کے وقت اس میں سے گزرا تھا یہاں میرا کوئی رشتہ دار یا واقف کار نہ تھا۔۔۔ صرف میاں محمد شفیع سے شناسائی تھی اور وہ بھی پانچ سال پرانی۔ مجھے تو ڈرتھا کہ شاید وہ مجھے پہچان بھی نہ سکیں کیونکہ ٹوبہ کے بعد میں کبھی انہیں ملا تک نہ تھا۔ خیر لاہور پہنچ کر میں سب سے پہلے میاں صاحب کے پاس پہنچا۔ وہ اس وقت لاہور کارپوریشن کے چیف ایگزیکٹو آفیسر تعینات تھے۔ ریلوے سٹیشن سے سیدھا ان کے دفتر کیا۔ اطلاع ملتے ہی فوراً اندر بلا لیا اور بڑے ہی تپاک سے ملے۔ انہیں میرا نام یاد تھا۔ میں بہت خوش ہوا اور جب میرے گھر والوں کی خیریت معلوم کی تو مجھے ایسا محسوس ہوا جیسے کسی نے بیابان میں بہار کی پورا چلا دی ہو اور جب میں نے میٹرک کے نمبر بتائے تو کرسی سے اٹھ کھڑے ہوئے اور میرا ہاتھ چوم لیا جیسے میں ان کا اپنا بیٹا ہوں اور میرے کہے بغیر کہتے ہیں کہ فوراً گورنمنٹ کالج لاہور میں داخلہ لے لو۔ بہت اچھا کالج ہے میں بھی وہاں پڑھتا رہا ہوں اور فوراً نہایت ہی سستہ اور خوبصورت اردو میں پرفیسر جی۔ ایم۔ اثر صاحب کے پاس پہنچا۔ وہ مجھے محمد دین ہیڈ کلرک کے پاس لے گئے اور داخلہ فارمل وغیرہ لے کر دیئے۔ میں نے فارم پر کئے اور دوبارہ محمد دین صاحب کے پاس لے گیا۔ اسی دوران مجھے ناصر شمسی صاحب اپنے تھرڈ ایئر کے داخلہ کے سلسلے میں وہیں مل گئے۔ ناصر پرائمری سکول ٹوبہ ٹیک سنگھ کے ایک بہت ہی قابل قدر اور معزز ہیڈ ماسٹر سید احمد حسین صاب کے صاحبزادے اور سید اعجاز حسین شاہ جن

کا پہلے ذکر آچکا ہے کے بھتیجے تھے۔ انہیں دیکھ کر میں اور بھی خوش ہوا اور لاہور بالکل ہی غیر نہ رہا۔ ناصر کو میں نے بتایا کہ میں شام کو میاں صاحب کے ہاں ٹھہرنے کی سوچ رہا ہوں مگر وہ مجھے اپنے ایک عزیز جو کالج کے قریب ہی رہتے تھے کے گھر لے گئے کہ یہاں ٹھہرو۔ پھر جب ہوسٹل میں جگہ مل جائیگی تو پھر وہاں شفٹ ہو جائیں گے۔

درخواست سے اگلے دن میرا انٹرویو ہوا۔ خواجہ منظور حسین اس وقت کالج کے پرنسپل تھے اور وہ پندرہ پروفیسر صاحبان کے ساتھ ہم لوگوں کا انٹرویو لے رہے تھے۔ میں نے تمام سوالوں کے جواب تسلی بخش دیئے تو خواجہ صاحب نے وہیں اعلان کر دیا کہ تمہیں ہم داخل کرتے ہیں۔ میں نے اس وقت داخلہ سائنس کے مضامین میں لیا تھا تا کہ ڈاکٹر بن سکوں۔ باہر نکلا تو سٹشی میرے انتظار میں کھڑا تھا۔ میں نے اسے بتایا کہ مجھے داخلہ مل گیا تو وہ بہت خوش ہوا۔ اسی طرح سے سٹشی کو بھی داخلہ مل گیا تو میں نتیجہ سننے کے لئے باہر کھڑا تھا اور ہم دونوں مل کر یہ خوشخبری سنانے ان کے والد صاحب کے پاس پہنچے۔ اللہ انہیں غریق رحمت کرے وہ بہت خوش ہوئے اور ناصر سے پہلے نہوں نے مجھے پیار کیا۔ یہ ان بزرگوں کا نہایت ہی خوبصورت خاصہ تھا کہ دوسروں کو اپنی اولاد سے بھی زیادہ عزیز سمجھتے تھے۔

چند دنوں میں مجھے کواڈرنیگل (اقبال) ہوسٹل میں کمرہ مل گیا اور سٹشی کو نیو ہوسٹل میں۔ پھر ہم نے اکٹھے گورنمنٹ کالج کی تعلیمی ثقافتی اور کھیلوں کی زندگی کا آغاز کیا۔ گورنمنٹ کالج میں سارے پاکستان کے بہترین سکولوں کے بہترین طلبا پہنچتے تھے۔ یہاں پر معروف ماڈل سکول لاہور سے محمد عارف اور اقبال معین تھے تو سینٹ انتھونی، لارنس کالج گھوڑاگلی اپچی سن کالج کے ساتھ ساتھ دہاڑی اور ٹوبہ ٹیک سنگھ کے دیہی علاقوں کے سٹوڈنٹس بھی موجود تھے۔

ہم لوگ چند دن کالج کے ماحول سے اجنبی رہے مگر جلد ہی ہم سے کے ساتھ گھل مل

گئے۔ ہم ہوسٹل میں رہنے والوں کے اور بھی وارے نیارے تھے کہ دن رات اکٹھے رہنے سے جلد ایک دوسرے کے حجابات ختم ہو گئے۔ قربتیں اور دوستیاں بڑھنے لگیں اور بہت جلد ہم At-home محسوس کرنے لگے۔

کلاسیں شروع ہوئیں تو کالج کے ماحول کو سکول سے بہت ہی مختلف پایا۔ یہاں ہر طرح کی آزادی تھی۔ ہر پروفیسر آپ کو بہت ہی ادب سے پکارتا تھا اور سکول ایسی گھٹن قطعانہ تھی۔ یہاں پڑھن اور روح کی بالیدگی کے لئے سب کچھ تھا۔ پروفیسر صاحبان ہر طرح کے سوالات کی حوصلہ افزائی کرتے تھے۔ پہلے پہلے تو ہم ذرا خوفزدہ تھے مگر آہستہ آہستہ ہم کھلتے گئے۔ اور ہماری شخصیت میں اعتماد اور نکھار آنے لگا۔ کسی کو شاعری سے شوق ہے تو کسی کو کھیلنے کی مہارت ہے۔ جو بھی کسی کا جو ہر تھا اس کی پروفیسر صاحبان حوصلہ افزائی کرتے تھے۔ یہاں تک کہ گانے اور موسیقی سے شغف رکھنے والے طلباء کے شوق کی ترقی و ترویج کا بھی اہتمام تھا۔ یہ دیکھ کر ہمیں اک نشہ سا ہو گیا جیسے کوئی جنت مل گئی ہو۔

چند دنوں بعد میں نے محسوس کیا کہ میرا فطری رجحان آرٹس کی طرف ہے لہذا میں نے فیصلہ کیا کہ میں سائنس کی بجائے آرٹس کے مضامین لے لیتا ہوں۔ میں نے صرف ناصر شمشی سے مشورہ کیا اور اس نے مجھے کہا کہ تمہیں جو اچھا لگے وہی کرو۔ میں نے درخواست لکھی اور خواجہ منظور حسین صاحب کے پاس مضامین کی تبدیلی کے لئے پہنچ گیا۔ وہ بہت حیران ہوئے کیونکہ سائنس میں داخلہ بہت مشکل سے ملتا تھا۔ فرمانے لگے ”بیٹا اچھی طرح سوچ لیا ہے؟“

ہاں جناب اچھی طرح سوچ سمجھ کر فیصلہ کر رہا ہوں

میرا جواب سن کر کچھ دیر سوچتے رہے اور پھر منظوری دیکر فرمانے لگے ”بیٹا اگر کبھی خیال آئے کہ تم نے غلطی کی ہے اور تم دوبارہ سائنس کی طرف آنا چاہو تو ہچکچا نا نہیں۔ میں تمہیں پھر

دوبارہ سائنس پبلیکیشنس لینے کی اجازت دے دوں گا۔“

میں نے سوچا کتنے اچھا اور مشفق استاد ہیں۔ انہیں اپنے طالب علموں کا اپنے بچوں سے بھی زیادہ خیال رہتا تھا۔ اور وہ لوگ ہر وقت اور ہر لمحہ طلباء کی بہتری اور راہنمائی کرتے تھے یہ بعد کے عاجلانہ اور جاہلانہ نمبر مار کے داخلہ اور اس کے نتیجہ میں آئیوالی بد عنوانی سنگدلی اور بد اخلاقی نے اس تمام خوبصورت نظام کا ستیاناس ہی کر کے رکھ دیا ہے۔ اب تو بات نمبروں کی ہے۔ آپ رشوت سے لیں یا ڈرا دھمکا کر۔ آج کے ناقص نظام نے جسے نہایت جاہلانہ طریقہ سے میرٹ کا نظام کہا جا رہا ہے تمام اساتذہ کی عزت اور ذمہ داری کی مٹی پلید کر کے تمام تر اختیارات بے ایمان کلرکوں کو دے رکھے ہیں۔ جو کام طالب علم کی پوری شخصیت کو چاٹنے اور تولنے کا پندرہ پروفیسروں کا پیئبل کرتا تھا اب کوئی گمنام اور رشوت خور کلرک کرتا ہے اور یہ سب کچھ جاہل جرنیلوں اور بیوروکریٹس کی حکومتوں کا کیا دھرا ہے۔ فائلوں میں بات کتنی اچھی لگتی ہے مگر زمینی حقائق کچھ اور ہی کہانی بتاتے ہیں۔ نتیجہ یہ نکلا ہے کہ والدین جن کے ذمے بچوں کی تربیت... اخلاقی تربیت کا عظیم ذمہ ہے وہ مجبور ہو کر اپنے بچوں کو ساتھ لیکر نمبر لگانے والے محنتوں کے پاس پہنچتے ہیں اور کیا کرتے ہیں؟ اپنی اولاد کو اچھے نمبر دلا کر ڈاکٹر اور انجینئر بنانے کے لئے ان کی موجودگی میں رشوت دیتے ہیں اور تعلیم و تربیت کے ذمہ دار لیتے ہیں۔

وائے بد قسمتی یہ سب کچھ کرنے کے بعد ہم اخلاق باختگی اور رشوت ستانی کا وادیلہ کرتے ہیں؟ کس لئے کہ ہم جاہلوں نے یا ہمارے جاہل حکمرانوں نے نا سنجھی میں مارکس کا نام میرٹ رکھ دیا اور پورے معاشرہ کا اخلاقی جنازہ نکال کے رکھ دیا۔

مگر اس وقت خواجہ منظور حسین ایسے چند اساتذہ کو خود اپنے آپ پر اور اپنے طالب علم پر مکمل اعتماد تھا اور وہ حالات و واقعات کے مطابق نوجوانوں کی راہنمائی کرتے تھے۔ پھر اس

بھٹی سے کیوں نہ بہت سے کندن بن کر نکلیں۔

میں نے آرٹس کے لئے انگریزی ادب۔ عربی۔ فلسفہ اور تاریخ کو منتخب کیا۔ پروفیسر سراج جیسے معروف انگریزی دان ہمیں انگریزی ادب خاص طور پر شیکسپئر کے ڈرامے پڑھاتے تھے۔ پروفیسر ایس۔ جی رضا اور ڈزور تھ، ٹینی سن، بائرن، کٹلیس، اور شیلے کی شاعری پڑھاتے پڑھاتے محور قص ہو جاتے اور لفظ لفظ ہماری ارواح میں اترتا جاتا۔ پروفیسر اعجاز مضمون نویسی اور نثر کے ماہر تھے اور لکھا لکھا کرتے دیتے۔ پروفیسر زفیاض اور بٹ صاحبان تاریخ کی گتھیاں سلجھاتے سلجھاتے ہمیں گہن اور ٹائٹن بی بنانے کی کوشش میں جتے نظر آتے بلکہ لاہور آنے پر دنیا کے مشہر ترین تاریخ دان ٹائٹن بی سے ہم لوگوں کی نشست کروائی پروفیسر سی۔ اے۔ قادر فلسفے کا درس دیتے اور منطق کی گتھیاں سلجھاتے۔ پروفیسر سعید شیخ اسلامی فلسفہ کے ایسے ماہر تھے کہ ایک ایک لیکچر میں سو سو کتابوں کے زبانی ایسے ایسے حوالے دیتے کہ صفحہ نمبر اور عر سطر نمبر تک لکھوا دیتے۔ اسی طرح صوفی ضیاء الحق عربی کی شاعری پڑھاتے تمام اردو شعراء کی شاعری خاص طور پر غالب پڑھا جاتے۔ نفسیات کے عظیم پروفیسر ڈاکٹر اجمل تو آپ کو ایسا مسحور کرتے کہ شاید مسمریزم کے فن کا فائدہ اٹھا رہے ہوتے نظر آتے۔ فلسفہ اقبال سے لے کر مولانا روم اور سارترے کے فکر کا نچوڑ یوں پیش کرتے جیسے ان کے گھر کا کوئی پکوان ہو۔

گورنمنٹ کالج کی لائبریری بہترین تھی تو لائبریرین بھی کمال کے لوگ تھے۔ آپ کو ایک ایک مضمون اور کتاب کے لئے بہترین راہنمائی دیتے اور ہمارے وقت کا ہر طالب علم ساری لائبریری ہی کھنگال ڈالنا چاہتا تھا۔ یہاں کی لائبریری سے کتاب نہ ملے تو ساتھ ہی پنجاب یونیورسٹی کی لائبریری تھی۔ اس کی سہولت بھی آپ کو میسر تھی۔۔۔ پنجاب پبلک لائبریری بھی چند قدم ہی دور تھی۔ جدھر دیکھیں علم کی بہار تھی اور ہر طالب علم کے لئے اپنی علمی پیاس

بجھانے کا بہترین سامان موجود تھا۔ ماحول علمی بھی تھا اور ثقافتی بھی۔ کھیلوں کا بہترین انتظام تھا۔ اسلامیہ کالج اور گورنمنٹ کالج کے کرکٹ کے مقابلے تو خیر زبان زد عام تھے۔ باقی سب کھیلوں اور جمناشک کا بہترین انتظام تھا۔

ہوسٹل کی اپنی بہت سی علمی اور ثقافتی Activities تھیں جن پر اکثر اساتذہ ضرور پہنچتے۔ کھانا کھانے کے سلیقے سے لیکر رہنے سہنے کے طور طریقوں پر بات ہوتی۔ لباس کا خاص خیال رکھا جاتا کہ تہذیب کا یہی نشان ہے۔ بھڑکیلے لباس کی حوصلہ شکنی ہوتی تو سادگی کی قدر افزائی۔ اکثر پروفیسر صاحبان کی پتلونوں پر جوڑ لگے ہوتے تھے مگر وقار میں ذرا بھر فرق نہ آتا تھا۔ امارت کے بیہودہ اظہار پر پابندی تھی بلکہ بہت ہی کراہت کی نگاہ سے دیکھا جاتا تھا۔ قدر تھی تو صرف اچھے عمل اور علم کی۔ آل راؤنڈ شخصیت کی نہ کہ محض پڑھائی کی۔ افلاطونی روایت کے عین مطابق علم اور جسمانی کسرت کی برابر اہمیت تھی۔

کالج کی سب سے اہم اور فعال مباحثہ کی مجلس تھی بلکہ ینگ سپیکرز کی تربیت کے لئے علیحدہ یونین تھی۔ کالج یونین کا سب سے اہم فریضہ مباحثہ کا اہتمام تھا۔ کہ یہ عقل و خرد کو تیز کرنے کی کسوٹی تھی۔ بڑے مباحثے ہوتے اور بڑے بڑے انعام ملتے۔ آپس میں بھی مباحثے ہوتے تو دوسرے کالجوں اور یونیورسٹیوں کے ساتھ بھی مقابلے ہوتے۔ یوں آئندہ کے پارلیمنٹیرین کی تربیت کا سامان ہوتا

مباحثہ کے علاوہ اور بہت سی ادبی اور سماجی محافل کالج میں موجود تھیں کہ طلباء کے لئے قلب و روح کی نشوونما کا سامان ہو سکے۔ مجلس اقبال۔ اسلامک سوسائٹی۔ انگلش لٹری سوسائٹی۔ میوزک سوسائٹی۔ اور سائنس سوسائٹی کے علاوہ بہت سی محافل تھیں جہاں بڑے اچھے اچھے ریسرچ پیپر پڑھے جاتے، سوال و جواب ہوتے اور یوں نوجوانوں کی ذہنی نشوونما کا سامان

ہوتا۔

پانچ پانچ طلباء پر مشتمل ایک ٹیوٹوریل گروپ ہوتا جس کی راہنمائی ایک سنیر استاد کرتا اور ان طلباء سے ذاتی سطح پر رابطہ رکھتا اور ہر ذاتی مسئلہ پر بھی اپنے گروپ کے طلباء کی راہنمائی اور مدد کرتا۔ میرے ٹیوٹر معروف استاد ڈاکٹر نذیر احمد تھے جو بعد میں کالج کے پرنسپل بھی بنے۔ کیا انسان تھے۔ میوزک، شاعری، سائنس، رقص و سرور تاریخ، ثقافت حتیٰ کہ زندگی کے تمام پہلوؤں پر کمال عبور حاصل تھا۔ داستان گویا ہے کہ آپ کو مسحور کر جائیں۔ آپ کا ذاتی مسئلہ ہو تو دس میل آپ کے ساتھ پیدل چل پڑتے۔ ہاکی، فٹبال، گلیڈنڈا، کرکٹ حتیٰ کہ ڈھول بجانے کا بھی انہیں شوق تھا۔ کیسے خوبصورت درویش منش انسان تے۔

یہ مختصر سا خاکہ ہے اس علمی درس گاہ کا جہاں پڑھنے کا مجھے موقع ملا۔ پڑھنے سے زیادہ وہاں کے تہذیبی، ثقافتی، ادبی اور شخصیت گری کے ماحول سے متمتع ہونے کا شرف حاصل ہوا۔۔۔ پھر وہ کونسا انسان ہے جو تبدیلی اور ترقی کے اس سانچے میں ڈھل کر متشکل نہیں ہوتا جائے گا۔ گورنمنٹ کالج کی سب سے اچھی بات جو مجھے پسند تھی وہ وہاں کی ذہنی اور روحانی آزادی کا ماحول تھا۔ آپ ہر موضوع پر وہاں کھل کر بات کر سکتے تھے اور سیر حاصل بحث کر سکتے تھے جس کا ستیاناس ہماری آنکھوں کے سامنے ایوبی مارشل لاء نے کیا اور تمام کا تمام ماحول تباہ کر کے رکھ دیا۔

دادی کی وفات

۱۹۵۷ء کے آخر کی بات ہے کہ ایک دن گاؤں سے یہ المناک اطلاع آئی کہ میری دادی اللہ کو پیاری ہو گئیں۔ میرے لئے یہ ایک سوہان روح خبر تھی۔ میں کچھ دیر تو صدے کی وجہ سے نڈھال سا ہو گیا لیکن میں نے اپنے آپ کو سنبھالا اور بھاگم بھاگ بس کے اڈہ پر پہنچا۔ جب بس روانہ ہوئی تو میں اس عظیم ہستی (دادی) کے متعلق سوچنے لگا تو میرے خیالوں کا بتکدہ جاگ اٹھا۔ یکا یک ماضی کے نگار خانے میں ایک پلچل سی ہوئی اور میں ایک ایسی کی اس دنیا میں پہنچ گیا جہاں ماضی کا پورا عہد جوں کا توں میرے سامنے تھا۔ اب مجھے اپنی دادی کا سفید بالوں سے مزین مقدس چہرہ آئینہ کی طرح صاف صاف نظر آ رہا تھا جو ہمہ وقت اپنے پوتے اپنے سردار کے لئے دعا گور ہتا تھا۔ اور جس کو رب العزت کے بھروسے اپنی دعاؤں پہ کامل یقین تھا کہ اس کا سردار لکھ پڑھ کر ایک دن ضرور بہت بڑا بادشاہ بنے گا۔ جہاںگیر بادشاہ۔

میری دادی کی یہ دعائیں ہر وقت ہر لمحہ میرے شامل حال رہیں۔ اس وقت بھی جب اس کا سردار کوٹھیرہ جسوالاں (انڈیا) میں پرائمری کے وظیفہ کے امتحان میں تحصیل بھر میں اول آیا تھا اور اس وقت بھی جب ہجرت کے دوران ہوشیار پور کے مہاجر کمپ پراجا تک سکھوں کے

حملے سے جس میں اس کے چاچا چاچی شہید ہو گئے۔ لیکن اس کا سردار محفوظ رہا اور بخیریت اپنے وطن پاکستان پہنچ گیا۔

اور یہ دعائیں ہی تھیں جب انکا (پوتا) انکا سردار میٹرک کے امتحان میں ضلع لائل پور (فیصل آباد) اول آیا اور اعلیٰ تعلیم کے لئے اب ملک کی سب سے اچھی درس گاہ گورنمنٹ کالج لاہور میں زیر تعلیم ہے۔

اور میری سوچوں کا سلسلہ جب ٹوٹا جبکہ میری بس لائل پور (فیصل آباد) پہنچ چکی تھی۔ میں چلدی سے اتر اور آئندہ اپنے گاؤں جانے کے لئے ٹرین میں سوار ہوا اور ٹوبہ ٹیک سنگھ اتر کر پیدل گھر کی طرف چل پڑا۔ ٹوبہ سے گھر کی مسافت تقریباً ۲ میل ہے۔ میں گھر پہنچا پتہ چلا کہ میری پیاری دادی کو تو دفنا دیا گیا ہے۔ سب گھر والوں نے بتایا کہ وہ آخری سانس تک اپنے پوتے اپنے سردار کو یاد کرتی رہیں اور سے دعائیں دیتی رہیں۔ مجھے بہت ہی دکھ اور رنج ہوا کہ میں آخری بار انکا چہرہ نہ دیکھ سکا دراصل مجھے اطلاع دیر سے ملی تھی۔ دادی کی وفات کا وہ کونا کٹا پوسٹ کارڈ کئی آوارہ پتوں سے گھومتا گھامتا مجھ تک پہنچا تھا کیونکہ اس وقت ۵ تک میرے وطن میں ڈاک تار کا سلسلہ اتنا سریرعا حرکت نہیں ہوا تھا۔

میں جب اپنی دادی کی قبر پر فاتحہ کے لئے گیا تو میری آنکھوں سے آنسوؤں کی پھوار برسنے لگی اور میں بلک بلک کر بچوں کی طرح رو رہا تھا۔ میرے دادا اور میرے چچا جو کہ میرے ساتھ تھے مجھے تسلیاں دیتے ہوئے واپس گھر لائے گھر پر میسی والدہ اور والد نے میری ڈھارس بندھائی۔ میں تین چار دن اپنے گاؤں میں رہا پھر واپس لاہور آ گیا اور تعلیم کا سلسلہ جاری رہا۔ مجھے اچھی طرح یاد ہے کہ جس دن ۱۹۵۷ء میں مارشل لاء نافذ ہوا بہت سے لوگوں نے خوشی منائی کہ چلو جھگڑا لوسا ستدانوں سے جان چھوٹی۔ ہم لوگوں کو تو مارشل لاء کے مضمرات اور

نقصانات کا کچھ مولوم ہی نہ تھا۔ کالج پہنچتے ہی ہماری کلاس نے چھٹی کے لئے شور مچا دیا کہ مارشل لاء کی خوشی میں آج چھٹی ہونی چاہئے۔ اس وقت تاریخ کے پروفیسر فیاض صاحب کلاس لے رہے تھے۔ وہ طلبا کی باتیں سنتے رہے۔ کچھ دیر بعد انہوں نے اپنی عینک اتار دی۔ یہ نشانی تھی اس بات کی کہ اب کوئی زبردست لیکچر نازل ہونے کو ہے۔ انہیں تو تاریخ سے شغف تھا اور تاریخ کا گہرا شعور رکھتے تھے۔ اپنی گرجدار آواز میں فرماتے ہیں۔

میرے پیارے طالب علموں! میں آپ کے اصرار پر چھٹی کر دیتا ہوں مگر ایک بات یاد رکھنا آج جو کچھ ہو اوہ اس ملک کی تاریخ کا سیاہ ترین دھبہ بنے گا۔ تمہارے بڑوں کی تمام محنت ایک جاہل جرنیل کی حرص اقتدار کی نظر ہو کر ضائع ہو گئی۔ محبت کے پھل بکھر گئے ہیں۔ آپ کی آزادی چھین چکی ہے جو قبائل کے عظیم افکار اور قائد کی بے مثل محنت اور قیادت کا ثمر تھا۔ آج تم تباہ ہو گئے۔ اب صوبائی اور علاقائی عصبیت کے عفریت پھنکارے ماریں گے۔ اگر تمہارا وطن لسانی۔ علاقائی اور نسلی مصیبتوں سے بچ گیا تو یہ ایک معجزہ ہوگا۔ دیکھنا تم قرضوں میں جکڑے جاؤ گے۔ تمہیں سنہری زنجیریں پہنائی جائیں گی۔ جس ڈوری سے یہ گلدستہ بندھا تھا وہ توڑ دی گئی ہے اور وہ ڈوری تھی جمہور کی آزادی جمہور کی آواز۔ آج وہ ختم ہو گئی اور آج میرے خوابوں کا پاکستان چکنا چور ہو گیا... جاؤ چھٹی مناؤ۔ سب کو چھٹی ہے:-

بستیوں پہ جب درندے نگران ہوتے ہیں

ہم غریبوں کا لہو پی کے جوان ہوتے ہیں

اور پروفیسر فیاض زار و قطار رورہے تھے۔

کچھ دنوں بعد پتہ چلا کہ پروفیسر فیاض صاحب لندن چلے گئے ہیں پھر واپس کبھی نہ آئے۔ یوں مارشل لاء نے جہاں سارے ملک کا حلیہ بدل ڈالا وہاں گورنمنٹ کالج کی آزاد فضا

کے ماحول کو تباہ و برباد کر دیا۔ مگر میرا وہاں آخری سال تھا۔ میں نے امتحان کی تیاری جاری رکھی۔ پروفیسر فیاض کی بات کا مجھ پر کافی اثر ہوا مگر میں یا میرے جیسے نوجوان کیا کر سکتے تھے۔ یہ اور بات ہے کہ وقت گزرنے کے ساتھ ساتھ پروفیسر فیاض کی باتیں ہو بہو درست ثابت ہوئیں جو ان کی علمی دور رس نگاہ نے اس وقت دیکھ لی تھیں۔

میں نے انگریزی ادب میں Honours کے ساتھ بی۔ اے ۱۹۵۹ء میں پاس کیا اور قانون کی تعلیم حاصل کرنے کے لئے یونیورسٹی لاء کالج میں داخلہ لے لیا۔ میرا ارادہ وکیل بنے کا تھا کہ میرا سب سے بڑا Inspiration اور آئیڈیل قائد اعظم محمد علی جناح بانی پاکستان و محسن پاکستان تھا۔ یہ صرف میرا ہی نہیں قائد اعظم اس ساری نسل کے تمام لوگوں کا ہی آئیڈیل تھا۔ میں نے قانون کی ڈگری ۱۹۶۱ء میں حاصل کر لی اور وکیل بن گیا۔ کہ یہ میرے قائد کا معزز پیشہ تھا۔

دادا کی وفات

۱۹۶۰ء کی بھر پور گرمیوں کی بات ہے۔ میں ایک دن لاء کالج کے ہوسٹل میں اکیلا بیٹھا تھا۔ دل یکا یک اداس ہونے لگا اور میرا اپنے گاؤں جانے کو دل چاہنے لگا۔ ایسی اداسی اور کشش جیسے مجھے کسی آسیب نے آدبوچا ہو۔ میں گاؤں چل دیا۔ بس میں بیٹھا اور پھر لائل پور (فیصل آباد) سے ٹرین میں سوار ہو کر ٹوبہ ٹیک سنگھ پہنچ گیا۔ اس وقت تک شام ہو چکی تھی۔ کوئی سواری دستیاب نہ تھی اور میں پیدل گاؤں کی طرف چل پڑا۔ ہمارے گاؤں کے سامنے سے ایک راجباہ گزرتا ہے۔ میں وہاں پہنچا تو دیکھا کہ میرے چچا محمد دین شہر کی طرف آرہے تھے۔ ہم ملے تو چچا کی آنکھوں میں آنسو آگئے اور کہنے لگے کہ وہ شہر جا رہے تھے کہ وہ مجھے دادا کی وفات کی اطلاع لاہور کر سکیں۔ کیونکہ دادا نے مرتے وقت کہا تھا کہ مراپوتا سردار خود اپنے ہاتوں سے انہیں آخری غسل دے۔

اب مجھے اس بے چینی کی سمجھ آگئی جو میں نے اپنے ہوسٹل کے کمرے میں محسوس کی تھی۔ اللہ کے رنگ نرالے ہوتے ہیں اور شاید وہ ہواؤں کو بھی زبان دے دیتا ہے۔ بس ہماری کثیف ہستی وہاں تک کم ہی پہنچتی ہے۔

میں نے اپنے دادا کے حکم کے مطابق خود انہیں غسل دیا اور خود انہیں لحد میں اتارا۔ میں نے یہ سارا کام ایک میکانوی انداز میں کیا۔ اس دوران کوئی جذبہ امدانہ آنسو مگر جب مٹی پڑی تو مراسم ضبط ڈھیر ہو گیا۔ آنکھوں سے ایک سیل رواں تھا اور مجھے ان کی تمام زندگی یاد آ رہی تھی۔ ل ان کے وہ پرانے ٹھاٹھ باٹھ اور پھر بھینس لٹنے کے بعد کی مسلسل خاموشی اور اب وہ ہمیشہ کے لئے خاموش ہو گئے اور ایک بہت بڑا خلاء چھوڑ گئے۔

اور کئی گھنٹے لگا تا روتا رہا۔ بلکہ جب تک میں گاؤں میں رہا میرا یہ معمول بن گیا روز اپنے دادا کی قبر پر فاتحہ کے لئے جاتا اور گھنٹوں ان کی قبر پر بیٹھ کر روتا رہتا اور ان سے ہمکلامی میں مصروف ہو جاتا۔

اپنے دادا کو لحد میں اتارنے کے بعد جب میرا برا حال ہوا تو میرے والد اور دیگر بزرگوں نے گلے لگایا اور تسلیاں دیں گھر واپس لائے۔

کچھ دنوں کے بعد جب میری طبیعت سنبھلی تو اچانک میرے چچا محمد دین نے مجھ سے وہی سوال کیا کہ سردار یہ بتا کہ تجھے اپنے دادا کی وفات کی اطلاع لاہور میں کس نے دی کہ تو اتنی جلدی گھر پہنچ گیا۔ میں نے جب انہیں بتیا کہ مجھے کسی نے بھی کوئی اطلاع نہیں دی بس اچانک میرا دل گھر آنے کو چاہا اور میں چل دیا اور گھر پہنچ گیا۔

ہو سکتا ہے کہ میرے والد صاحب اور چچا سے محض اتفاق سمجھ کر چپ ہو گئے ہوں لیکن میں تو یہی کہوں گا کہ یہ میرے دل کی آواز تھی۔

میری خداوند کریم سے دعا ہے کہ رب العزت ہمیشہ ہمیشہ میرے دادا کی لحد پر اپنے انوار کی بارش برسائے اور انہیں جنت الفردوس میں مکانی فرمائے۔ آمین ثم آمین۔

شہر لاہور

پچاس کی دہائی کا شہر لاہور آج کی طرح بے جتلم اور کثیف لاہور نہیں تھا جو اب بیسویں صدی کے آخر میں نظر آتا ہے۔ وہ لاہور بڑا ہی خوبصورت، مختصر اور صاف ستھرا تھا۔ دریائے راوی کا شفاف اور گہرا پانی آپ کا اس طرح استقبال کرتا تھا کہ ایک طرف شہنشاہ جہانگیر اور اس کی ملکہ نور جہان آپ کو اپنے شاہانہ اور خوبصورت آرامگاہوں سے خوش آمدید کہتے اور دوسری طرف کامران کی بارہ دری کا نظارہ تھا۔ پھر بادشاہی مسجد اور قلعہ کی وسیع و عریض مغل عمارتیں آپ کے ماضی اور تاریخ کی غمازی کرتیں۔ ان کے پہلو میں ذوق سلیم اور نغمگی و موسیقی کا سامان تھا جو ایک زمانہ کی بجھتی ہوئی خاص ثقافت کی نمائندگی کرتی نظر آتی تھی۔ اس کے ساتھ لاہور کا اصلی اور دیرینہ فصیل میں گہرا شہر تھا۔

پرانے شہر کے بھائی گیٹ کے ساتھ ہی روحانی مرکز تجلی حضرت علی ہجویری المعروف داتا گنج بخش کا مزار تھا جو ہر خاص و عام کی روح کی غذا کی تسکین کرتا۔ زائرین کے ٹھٹھ کے ٹھٹھ حاضری دیتے اور قوالی اپنی پر جوش روحانی دھنوں سے ہر صاحب دل کو رقصِ بے ل سے آشنا کرتی جاتی۔

اور پھر ایک طرف ضلع کچہری کی پر شکوہ عمارت تھی اور دوسری طرف گورنمنٹ کالج کا پروقار مینار علم تھا۔ ساتھ ہی پنجاب یونیورسٹی لاء کالج اور اورینٹل کالج تھے۔ تو گول باغ جو اس وقت واقعی گول تھا اور جناح ہال کے سامنے سے گزرنے والی بھدی سڑک نے موجودہ کمی پیدا نہیں کی تھی کے پہلو میں بلدیہ کا ایوان تھا بلکہ اس کے ساتھ ہی تاریخ کی نشانیوں کا مجموعہ عجائب گھر تھا۔ یہاں سے ٹھنڈی سڑک جسے بنانے والوں نے مال روڈ کا نام دے رکھا تھا شروع ہوتی تھی۔

مال کے شروع میں معروف ٹولینٹن مارکیٹ تھی اور پھر پرانی اور نئی انارکلی کے بازار جن کو چیرتی ہوئی یا ملاتی ہوئی مال روڈ گورنر ہاؤس کی طرف جاتی تھی۔ جس مال روڈ کو آج ہم جانتے ہیں اس وقت کی مال روڈ یہ نہ تھی اس وقت یہ واقعی ٹھنڈی سڑک تھی۔ دور وہ اتنے خوبصورت اور گھنے ہرے درخت تھے کہ باقاعدہ ہر وقت سڑک پر سایہ رہتا تھا۔ سڑک کے ساتھ نہایت ہی خوبصورت پھولوں اور ہرے گھاس کی کیاریاں مستقل آنکھوں کی طراوت تھیں۔ دور وہ دوکانوں کے ساتھ ساتھ اینٹوں کی سڑک تھی نہ کہ موجودہ بھدی کالی لک والی پتھرلی راہ۔ تمام شہر کی یہی رونق تھی۔ کبھی کبھی کوئی بھولی بھنگی موٹر کار شاید آ جاتی وگرنہ سڑک پر تانگے اور خوبصورت بگھیاں شہلتی رہتیں اور پیدل انسان سیر کرتے رہتے۔ مال روڈ اس وقت شہر کی سب سے زیادہ پرسکون سیرگاہ تھی۔ گزرگاہ کے لئے تو یونہی بدنام تھی۔ اونسی بس اس پر بڑے ادب اور وقار سے چلتی تھی۔ اول تو سواریاں ہی کم تھیں مگر ایک سے زیادہ سواریاں ہوئی نہیں تو فوراً قرینہ کے ساتھ قطار بن گئی۔ مجال ہے کوئی ہڑبونگ مچائے۔ معلوم ہوتا ہے موجودہ اور آئندہ نسل کے لئے شاید یہ ایک عجوبہ نظر آئے مگر ہمارے لئے یہ معمول اور باعث راحت تھا۔

سارے شہر کی رونق، ثقافت اور ادب اسی سڑک پر آسمٹا تھا۔ لاہور کا مشہور کافی ہاؤس بائیں بازو کے الجھے بالوں اور خیالات کی آماجگاہ تھا تو چائینز لنچ ہوم درمیانی اور وسطی فکر کی کشش رکھتا تھا۔ ساتھ ہی وائی۔ ایم۔ سی۔ اے ہال میں حلقہ ارباب ذوق کا قبضہ تھا جو سنا ہے مصری شاہ سے ہجرت کر آیا تھا۔ حلقہ میں خوب نقد و نظر اور لے دے ہوتی تھی اور ادب کی بھٹیاں گرم ہوتی تھیں۔ نئے نئے مضامین تنقیدی تحریریں شاعری۔ افسانہ یہیں سے متعارف ہوتا تھا۔ ذرا آگے چل کر انصاف کے خوبصورت ترازو سے مزین ایک بہت ہی خوبصورت اور پر شکوہ، عمارت لاہور ہائی کورٹ کہلاتی تھی جس کا احترام مال روڈ تک ہی نہیں، لوگوں کے دلوں کی شاہراہ پر بھی قابض تھا۔ آگے بہترین بازار اور دوکانیں تھیں جن کا مرکز ریگل چوک واقعی شاہی چوک کا حسن رکھتا تھا جہاں ہال روڈ اور ٹیمپل روڈ آ کر مال روڈ سے معانقہ کر رہی تھیں۔ ایک خوبصورت ہوٹل کا سینو جو آجکل لارڈز کہلاتا ہے وہیں رونق افروز تھا اور شیزان کی تازگی سب کو مات دے گئی تھی۔ فیروز سنز کی معروف کتابوں کی دوکان سے آگے ایک طرف فری مین ہال یعنی جادو گھر اور دوسری طرف پنجاب اسمبلی کی نہایت ہی خوبصورت، متوازن اور بارعب عمارت تھی جس کے آگے بہت خوبصورت درختوں کی روشیں تھیں جو اب بے ذوقی کی بناء پر کٹ چکی ہیں۔ اس چوراہے کا اس وقت نام چیرنگ کراس تھا اور اب فیصل چوک ہے۔ آگے نیڈو ہوٹل (موجودہ آواری) چڑیا گھر اور گورنر ہاؤس تھے۔ ساتھ ہی سرکاری ملازموں کی ایک خوبصورت کالونی تھی۔ یہ سارا علاقہ ایسا خوابیدہ تھا کہ چلتے انسان کو نیند آ جائے۔ اور لوگ لارنس باغ میں سو بھی جاتے تھے۔ ساتھ ہی اپچی سن کالج کی وسیع و عریض عمارت اور باغات تھے یا سمجھئے کہ ایک جنت تھی مگر ذرا خاموش خاموش سی اور سوئی سوئی سی اور اس کے بعد لاہور کی معروف نہر یا شہر کی حد فاصل جو اس وقت اتنی کثیف اور گندگی کبھی بھی نہ تھی۔ نہر کے دونوں

طرف گھوڑے دوڑانے کی روشیں تھیں موٹریں دوڑانے والی کالی سڑکیں نہیں۔

یہ تھا آپ کا مختصر سالہ ہور۔ نہر کے پار گلبرگ تو ابھی بس ہی رہی تھی مگر مضافات میں دو اور قصبے ضرور تھے۔ ایک کا نام ماڈل ٹاؤن تھا اور دوسرے کا نام میاں میر کی چھاؤنی تھا۔ ماڈل ٹاؤن کے لئے تا نگہ نہیں مل سکتا تھا کہ کون اجاڑ بیابان گزر کر جائے اور چھاؤنی کی طرف کوئی منہ نہیں کرتا تھا۔

مال روڈ کے دونوں اطراف کچھ بستیاں تھیں جن میں اس وقت دوکانیں نہیں انسان بستے تھے۔ ہمارے پروفیسر جی۔ ایم۔ اثر بھی اسی طرف لکشمی چوک میں رہتے تھے کہ یہ شہر سے باہر شرفاء کی بستیاں تھیں۔ سنت نگر اور کرشن نگر (اسلام پورہ) اس وقت کی جدید ترین آبادیاں تھیں جن کی سڑکیں اینٹوں کی تھیں اور سیوریج سسٹم ابھی متعارف نہ تھا۔

لاہور شہر کی ہر علمی اور ثقافتی محفل میں ناصر شمس اور میں ضرور پہنچ جاتے تھے۔ بعد میں تو ہمارے اور بھی بہت سے دوست بن گئے۔ سردار ظفر اور اشرف کینڈی ہمارے مستقل یار غار تھے۔ چوہدری اصغر علی ڈاکٹر عارف اور اقبال معین کے بغیر ہماری منڈلی پوری نہ ہوتی۔ حلقہ ارباب ذوق ہو یا کافی ہاؤس ان لوگوں کی موجودگی ضروری ہوتی اور ہر طرح کی نظریاتی کھلی بحث ہوتی۔ اس وقت سوشلزم پر گفتگو کرنا یا نظم کہنا اچھا خاصا فیشن ہوتا تھا۔ فیض احمد فیض۔ خلیفہ عبدالحکیم۔ میاں محمد شفیع اور دوسرے معروف دانشور گورنمنٹ کالج کی مجالس میں بھی آتے۔

اے۔ کے۔ بروہی جب بھی کراچی سے لاہور آتے ہمارے پرنسپل پروفیسر سراج دین صاحب کے گھر ٹھہرتے۔ وہاں تو ہم انہیں ملنے سے ڈرتے تھے مگر وہ شام کے پانچ بجے فلیئرز میں ضرور پائے جاتے اور ہم وہاں پہنچ جاتے۔ بعد میں جب لاہور انٹر کالج (موجودہ ریل کالج) بن گیا تو وہ ان کا اڈہ بن گیا۔ ہم ان سے جائے بھی مٹے اور ان کے عمیق و عظیم

خیالات سے بھی فیض یاب ہوتے۔

اسی طرح ایس۔ ایم۔ ظفر ایوب خان کے وزیر بننے سے پہلے گارڈیناریسٹوریٹ جو اب موجود نہیں ہے پر جمع اپنی خوب رویگم صاحبہ کے محفل سجاتے۔

مگر جو لطف میاں محمد شفیع مرحوم کی محفل میں تھا وہ کسی اور میں نہیں تھا۔ ہر روز شام کو اپنی کونھی۔ 19۔ برڈروڈ پر چند ایک موٹی موٹی کرسیاں بچھا کر باہر لان میں بیٹھ جاتے اور پھر شعرو شاعری اور ادب کے پروانے وہاں اس طرح جمع ہونا شروع ہوتے جیسے شمع پر پروانے۔ اس مجلس میں آپ گھنٹوں بیٹھے رہیں۔ آپ بور نہیں ہو سکتے تھے۔ گفتگو نہایت شستہ اور شگفتہ ہوتی تھی اور علم کا ایک بحر بے کراں تھا جو موجیں مارتا نظر آتا۔ تاریخ، فن تعمیر، ثقافت، اسلام، شاعری، تحریک پاکستان، قائد اعظم، علامہ اقبال اور دیگر علمی موضوعات پر ایسی ایسی خوبصورت باتیں ہوتیں کہ دلوں کو مسخر کرتی جاتیں اور روح میں اتر جاتیں۔ جو علم اور انداز گفتگو اس محفل سے ملتا شاید سینکڑوں کتابیں کھنگالنے سے بھی کبھی نہیں مل سکتا۔ میں اور ناصر سٹمشکی ہر دوسرے تیسرے روز وہاں ضرور حاضری دیتے اور گورنمنٹ کالج سے پیدل چل کر برڈروڈ پہنچتے۔ میاں صاحب ہمیں ایسی مسکراہٹ اور خندہ پیشانی سے ملتے جو دل کے لئے باعث طراوت ہوتی۔ شاید ایک یا ڈیڑھ سال وہ سرگودھا کے ڈپٹی کمشنر رہے جب ہم اس مجلس سے دور رہے وگرنہ ہماری طالب علمی کے زمانے کا سب سے بڑا سرمایہ یہی محفل تھی۔ میاں صاحب اپنی ذات میں ایک مکمل محفل تھے اور علم و ادب کا خزانہ۔ موسیقی اور شاعری سے وہ شغف کہ ہندوستان پاکستان کے تمام معروف شعراء اور گائیک ان کے در دولت پر حاضری دیئے بغیر نہ رہ سکتے تھے۔ پاکستان کے تمام معروف آرتھسٹوں کی سرپرستی میاں صاحب ہی کرتے۔ کسی کو دوکان الاٹ کر دی اور پھر کسی کو زمین۔ گفتگو میں وہ شیرینی اور حلاوت کہ آپ اندازہ نہیں کر سکتے۔ ان میں ذرا بھی تصنیخ یا

بناوٹ نہیں تھی۔ جو اندر سے تھے وہی باہر سے تھے۔ اسلام کے شیدائی اور اقبال کے سچے مرد
 مومن۔ اتنے اعلیٰ افسر ہونے کے باوجود ان کے دفتر اور گھر کے دروازے ہر وقت اور ہر ایک
 کے لئے کھلے ہوتے تھے۔ وہ اکثر فرماتے تھے کہ دربان چاہے جنت کا ہی کیوں نہ ہو وہ دوری
 ضرور پیدا کرتا ہے اس لئے دربان سے بچو۔ میں نے انہیں اکثر ان کے دفتر ان کے دفتر میں بھی
 بہت بڑی بڑی پوسٹوں پر کام کرتے دیکھا ہے۔ وہ ہر گھنٹے کے بعد اپنے دفتر کے بعد باہر آ
 کھڑے ہوتے اور پوچھتے کہ کوئی ملنے والا تو نہیں ہے اور ہر درخواست گزار کا فوراً کام کرتے
 بلکہ بعض دفعہ تو جانے انجانے خاص طور پر غریب لوگوں کے لئے دفتر دفتر جا کر خود کام
 کرواتے۔ عجیب درویش منش انسان تھے۔ غرور یا اکڑ ایک طرف رہا ملائمت کی انتہا کو پہنچ
 جاتے۔ اور جب کوئی کسی غریب کا کام کر دیتا تو خود جا کر اس افسر کا اس طرح شکر یہ ادا کرتے
 جیسے ان کا کوئی اپنا خاص کام اس شخص نے کیا ہو۔ اسی لئے تو وہ جہاں جہاں رہے نہوں نے تعلیمی
 درس گاہیں۔ باغات اور عوامی سہولت کے سامان پیدا کئے۔ ملتان شہر کے قاسم باغ کو اجاڑ بیابان
 سے ہرا بھرا گلستان بنانے کا سہرا ان ہی کے سر ہے۔ سرگودھا، پتوکی، قصور، علیگڑھ سکول اور پتہ
 نہیں کتنے سینکڑوں تعلیمی ادارے ان ہی کے رہن منت ہیں۔ انتظامی صلاحیت ایسی کہ کام
 کروانے اور صحیح کروانے کا اگر کوئی ان سے سیکھے۔ ہر در کر کا دل جیت لیتے تھے۔ لاہور
 کارپوریشن کے ایڈمنسٹریٹر کے طور پر خود جھاڑ و پکڑ کر صفائی کی تقریبوں کا اہتمام کرتے اور ہر کام
 میں اپنی مثال قائم کرتے۔ دن رات محنت کرتے اور سماجی تعلقات بھی خوب نبھاتے۔ کمال
 انسان تھے۔ بہترین ٹینس کھیلتے اور کرکٹ کا بھی شوق رکھتے۔ پتہ نہیں سوتے کب تھے۔ رات
 بھر مشاعرہ سنتے رہتے اور صبح سب سے پہلے اپنے دفتر موجود ہوتے۔ دفتر میں مجال ہے
 درخواست دہندہ کو احساس بھی ہونے دس کہ وہ درخواست کر رہا ہے۔ اسے وہ عزت بخشتے اور

اپنی بات کھل کر کہنے کا موقع دیتے کہ لوگ حیرات ہو جاتے۔ کبھی کسی سے ہیرا پھیری نہیں کرتے تھے اور نہ ہی جھوٹ بولتے تھے۔ جب ڈٹ جاتے تو ڈٹ جاتے۔ وہ 1947ء میں نواب ممدوٹ وزیر اعلیٰ پنجاب کے سیکرٹری تھے۔ مجال ہے کوئی ان سے اپنے پاس کے خلاف شہادت دلوا سکے۔ ہزار حکومتی دباؤ کے باوجود وہ چٹان کی طرح ڈٹے رہے اور کسی قسم کی بھی گواہی دینے سے انکار کر دیا کہ میرا قانونی استحقاق ہے کہ جو ذاتی حیثیت میں ہو اس کے بتانے کا میں پابند نہیں ہوں۔ نتیجہ یہ نکلا کہ دشمن بھی ان کی عزت کئے بغیر نہ رہ سکے۔ جو کچھ میں نے اور شمشی نے ان کی مجلس سے سیکھا وہ پوری دنیا کی کتابوں سے نہیں سیکھا جاسکتا تھا۔ ایک دفعہ ہم شام کو ان کے گھر لان میں بیٹھے ہوئے تھے۔ ہمارے ساتھ عبدالوحید خان مرحوم جو بعد میں ایوب خاں کے ساتھ ریلوے کے وزیر رہے وہ بھی بیٹھے تھے وہ میاں صاحب کے بے تکلف دوستوں میں سے تھے۔ اتنے میں ایک خاکروب آ گیا اور جناب میاں صاحب کو جی حضور کرنے لگا۔ میاں صاحب نے نزدیک بلا کر پوچھا کیا بات ہے۔ کہنے لگا میری ڈیوٹی بہت دور ہے میری ڈیوٹی مزنگ کی ٹیپوں (بیت الخلاء) پر لگوا دیں۔ میاں صاحب نے مسکرا کر کہا کہ لگوا دیں گے۔

جب وہ چلا گیا تو عبدالوحید کہنے لگے اوسفج (وہ ش نہیں بول سکتے تھے) تم اتنے ہی گئے گزرے ہو کہ اب تم خاکروبوں کی سفارش کرنے پر اتر آئے ہو۔ میاں صاحب کچھ دیر خاموش رہے اور پھر کہنے لگے وحید خاں شکر کرو اللہ کا کہ میں اور تم جہاں ہیں وہاں ہیں۔ وگرنہ اس میں اور مجھ میں کیا فرق ہے۔ جیسا وہ خلیفہ اللہ ہے ویسا ہی ہوں۔ صرف اللہ کا کرم ہے کہ میں اور تم اتنی آسائش کی زندگی گزار رہے ہیں وگرنہ ہم میں کیا خاص گن ہیں۔

یہ سن کر وحید خان ذرا شرمندہ سے ہو گئے اور شمشی کی آنکھوں سے آنسو بہہ نکلے۔

کیسے کیسے انسان تھے یہ لوگ۔ چراغ لیکر ڈھونڈھو نہیں ملتے۔

بعد میں میں نے اپنی سرکاری زندگی میں میاں محمد شفیع صاحب مرحوم و مغفور کو اپنا ماڈل بنایا اور سمجھا۔ پتہ نہیں ان کے معیار پر پورا اتر سکا یا نہیں لیکن میں نے حتی المقدور کوشش ضرور کی۔ اس بات کا فیصلہ تو وہ لوگ ہی کر سکتے ہیں جن کا معاملہ مجھ سے ہوا یا میرے رفقاء کا رہے ہوں لیکن میں اس پر زیادہ کچھ نہیں کہہ سکتا۔ اگر میں کچھ اچھا کر سکا تو اللہ کی رحمت تھی اور اگر ناکام رہا تو اس کی بخشش کا طلبگار ہوں۔

مگر یہ مجھے معلوم ہے کہ نقل نقل ہی رہتی ہے اور اصل اصل ہی۔ میاں شفیع کے جذبے اور عمل اصل تھے اور میرے نقل۔

اور بھی بہت سی باتیں ہیں جن کے لئے ان کی ذات کا بے حد ممنون ہوں میں فقیر بے نوا صرف دعا ہی کر سکتا ہوں۔ اللہ تعالیٰ انہیں ہمیشہ اپنے جوار رحمت میں رکھے۔ میں نے ان سے بہت کچھ سیکھا ہے۔

مقابلے کا امتحان

میں ۱۹۵۹ء میں لاء کالج میں داخل ہو گیا اور ہوٹل میں رہنے لگا۔ اسی سال ناصر شمسی نے ایم۔ اے سیاسیات کیا اور اعلیٰ سروسز کے لئے مقابلے کے امتحان کا سوچنے اور تیاری کرنے لگا۔ میرا کوئی ایسا ارادہ نہیں تھا۔

ایک دن ناصر شمسی میرے پاس ہوٹل میں آیا اور کہنے لگا کہ وہ اب میاں صاحب کی کوشی ۱۹۔ برڈ روڈ میں رہائش پذیر ہے۔ ہوا یوں کے سر راہ اس کی میاں صاحب سے ملاقات ہوئی۔ ناصر نے بتایا کہ وہ مقابلہ کے امتحان میں بیٹھنے کا سوچ رہا ہے۔ تو فوراً میاں صاحب کہنے لگے سوچو نہیں۔ بس امتحان دے دو۔ شمسی نے بتایا کہ اس کے لئے کچھ رہائش کا پر اہلم ہے۔ کہنے لگے اس وقت کہاں رہتے ہو۔ اس نے بتایا کہ پرانی انارکلی کی ایک گلی میں ایک رشتہ دار کے ہاں ٹھہرا ہوں مگر وہ تیاری کے لئے جگہ موزوں نہیں ہے۔ کہتے ہیں کہ چلو میرے ساتھ اور دکھاؤ مجھے وہ جگہ اور ساتھ چل دیئے۔ دیکھ کر کہتے ہیں کہ واقعی یہ جگہ سی۔ ایس۔ پی کے لئے موزوں نہیں ہے۔ چلو میرے ساتھ اور میرے گھر پر رہ کر تیاری کرو اور میرا سامان خود اٹھا کر اپنی کار میں رکھنے لگے۔ میں نے بڑھ کر یہ کام خود ہی کر لیا اور یوں اب میں ان کے ہاں برڈ روڈ

رہتا ہوں۔ انہوں نے پہنچتے ہی اپنے بیٹے احمد کا کمرہ بالکل باہر برآمدے کے ساتھ تھا خالی کروایا اور مجھے کہا کہ اب تم یہاں مقید ہو۔ تمہیں کھانے پینے کی ہر شے مقررہ وقت پر ملازم پہنچائے گا اور جب تک امتحان سے فارغ نہ ہو جاؤ اسی کمرے میں بند رہو گے۔ صرف شام کو آدھ گھنٹہ سیر کرنے کی اجازت ہے۔ کسی سے مل بھی نہیں سکتے۔ سردار سے بھی تم نہیں مل سکتے۔ سردار سے کہو وہ بھی اس امتحان کی تیاری کرے۔ میں میاں صاحب کا یہ پیغام اور حکم تمہیں دینے آیا ہوں۔ تم بھی تیاری کرو اور مجھے ملنے بھی نہ آنا۔

یوں میں میاں صاحب کی مجلس سے بھی محروم ہو گیا اور ناصر شمشکی کی صحبت سے بھی۔ میاں صاحب کا حکم ٹالا ہی نہیں جاسکتا تھا اس لئے قانون کی تعلیم کے ساتھ ساتھ میں نے مقابلے کے امتحان کی تیاری شروع کر دی۔ مقابلے کے امتحان کے پچھلے ۵ سالوں کے پرچے پنجاب لائبریری سے دیکھے اور ان کو سامنے رکھتے ہوئے میں نے اپنی پڑھائی کا پروگرام بنا لیا۔ شیخ سعید صاحب جو میرے فلسفہ کے استاد تھے نے اس سلسلہ میں بہت راہنمائی کی۔ تحریری امتحان کا جب نتیجہ نکلا تو ہم دونوں پاس ہو گئے۔ ہمارا انٹرویو ہوا جس میں میں فیل ہو گیا اور ناصر شمشکی پاس ہو کر انکم ٹیکس سروس میں آ گیا۔

اس دوران ایک دن صبح ناصر شمشکی میرے ہوٹل میں آیا اور کہنے لگا کہ وہ میرے کمرہ میں کچھ دن آ کر ٹھہرنا چاہتا ہے۔

کیوں بھئی میاں صاحب نے تمہیں اپنے گھر سے نکال دیا ہے کیا؟

نہیں ایسا نہیں ہے۔ اصل میں ان کی بڑی صاحبزادی بلقیس کی شادی طے ہو گئی ہے اور شادی کی تیاریاں زور شور سے جاری ہیں۔ انہوں نے تو اشارہ سے بھی مجھے نہیں کہا مگر میں خود ہی محسوس کرتا ہوں کہ ان کی جگہ کی ضرورت ہے۔ امتحان میں دو تین ہفتے ہی تو رہ گئے ہیں۔

میں نے سوچا یہاں آجاتا ہوں اور دونوں بھائی مل کر تیاری بھی بہتر کر لیں گے۔ اور ناصر شمشی میرے کمرہ ہوٹل ہی میں آ کر ٹھہر گئے اور آخری دنوں میں ہم خوب تیاری کرتے اور ایک دوسرے کی مدد کرتے۔

ایک دن باتوں ہی باتوں میں کہنے لگے کہ تم نے اب کبھی بلقیس کو دیکھا ہے؟ میں نے کہا کہ نہیں۔ میں نے تو اسے ۱۹۵۰ء میں ٹوبہ ٹیک سنگھ میں جب وہ چوتھی جماعت کی طالبہ تھی تو تب دیکھا تھا یا پھر ایک دفعہ وہ اور احمد گورنمنٹ کالج کے فنکشن میں آئے تھے تب دیکھا تھا پھر کبھی نہ دیکھا۔

کہتے ہیں کہ بھئی بلقیس تو کوئی پری حور ہے۔ میں نے اسے کبھی دیکھا نہیں تھا۔ ایک دن وہ اپنی والدہ کے ساتھ شادی کے سلسلہ میں شاپنگ کے لئے جانا چاہتی تھیں اور ان کی کار شارٹ نہیں ہو رہی تھی۔ میں نے اس کار کو دھکا لگایا تو میری نگاہ بلقیس پر پڑی تو میں حیران ہو گیا اللہ نے اسے کیا حسن دیا ہے۔ گوری چٹی اور بھرا بھرا چہرہ۔ بلی آنکھیں۔ بھئی شہزادی لگتی تھی۔ میں تو اللہ کی حمد کہے بغیر نہ رہ سکا۔ واقعی میاں صاحب بہت خوش قسمت ہیں۔ اللہ نے انہیں کیسی اچھی اولاد دی ہے۔ احمد بھی دھکا لگا رہا تھا اور میں بھی۔ مجال ہے کہ بلقیس نے آنکھ اٹھا کر دیکھا ہو۔ شرم و حیا کا ایک خوبصورت گلہ ستہ تھا۔

ناصر شمشی جب مجھے یہ سب کچھ سنا رہا تھا تو میرے دل کے کسی حصہ پر بہت ہی لطیف سا احساس ضرور ابھرا جو ہر نوجوان کے ارمانوں سے اٹھ کھڑا ہوتا ہے مگر محبت، جیسی بات نہیں تھی اور نہ ہی ایسی کوئی بات میاں صاحب کی بیٹی کے متعلق میں سوچ سکتا تھا بلکہ ناصر شمشی پر مجھے غیر ضروری بدظنی ہوئی کہ اسے تو آنکھ اٹھا کر بھی نہیں دیکھنا چاہیے تھا۔ میاں صاحب کا مقام ہی ہماری نگاہوں میں ایسا تھا۔ وہ ہمارے استاد اور پیر و مرشد کا درجہ رکھتے تھے۔

ناصر شمشي انکم فیکس افسر بن گیا اور میں قانون کی تعلیم میں جتا رہا۔ اگلے سال میں نے امتحان ہی نہ دیا۔ اس سے اگلے سال قاعدے قانون کے مطابق میرا آخری چانس تھا۔ لہذا میں نے خوب تیاری کر کے آخری موقعہ کا فائدہ اٹھایا مگر شومنی قسمت کہ انگریزی مضمون نویسی میں فیل ہو گیا جو لازمی مضمون تھا۔ اس سال میں ہی نہیں اور بہت سے لوگ بھی اس مضمون کے سلسلہ میں ناکامی کی زد میں آ گئے کہ ایک پاگل ممتحن پلے پڑ گیا تھا مگر ہمارا کونڈا ہو گیا اور اعلیٰ سروس میں جانے کا ہمارا خواب چکنا چور ہو کر رہ گیا۔ پڑھائی میں میں کوئی ایسا کمزور تو نہیں تھا بلکہ پہلے سال جب تفصیلی نمبر منگوا کر دیکھے اور انٹرویو میں بنیادی نمبر مل جاتے تو میں پورے مغربی اور مشرقی پاکستان میں نمبر ۶ پر آتا مگر قسمت یاوری نہ تھی۔

ان مراحل سے گزر کر میں نے فیصلہ کیا کہ وکالت دل لگا کر کی جائے۔ میں نے سنت نگر میں ایک گھر کرایہ پر لے لیا اور وہیں اپنا دفتر بنا لیا۔ دفتر میں ایک دو اور ساتھیوں کو بھی شامل کر لیا۔ سنت نگر میں گھر اور دفتر بنانے کا فائدہ یہ تھا کہ ایک تو کرایہ کم تھا دوسرے وہ جگہ تمام کچھریوں سے بہت نزدیک تھی۔ مجھے معلوم تھا کہ وکالت میں قدم جمانے کے لئے کچھ وقت درکار تھا اور جب تک باقاعدہ آمدنی نہ ہوستی جگہ پر ہی گزارہ کرنا چاہیے۔ یوں ہماری وکالت چلنا بلکہ ریٹنگنا شروع ہو گئی۔ زیادہ تر مقدمے ہم مفت ہی کر دیتے کہ پریکٹس کا موقع تو ملے اور عدالتوں میں ہم پہنچانے جائیں۔ پیسے ویسے کے متعلق معاملہ کچھ پتلا ہی تھا۔ دال روٹی کا بندوبست کر لیتے اور اللہ اللہ خیر صلہ۔ نقد روپیہ پیسہ شاذ ہی ہوتا مگر کالا کوٹ خوب چمکا کر رکھتے۔ خدا کا کرنا ایسا ہوا کہ جب ۱۹۶۲ء میں میرا عمر کے لحاظ سے کوئی چانس نہیں رہ گیا تھا تو اسی سال قانون میں تبدیلی ہو گئی اور ۲۵ سال کی عمر میں گنتی یکم جنوری کی بجائے یکم اکتوبر سے ہونے کا اعلان ہو گیا اور یوں مجھے کہیں غیب سے وہ چانس ملا جس کی بنا پر میں سروس میں آسکا۔

یہ سب کچھ اللہ کی طرف سے ہوا کیونکہ ایسا ہی منظور تھا وگرنہ میں تو مایوس ہو کر بیٹھ گیا تھا اور محنت مزدوری کی زندگی کے لئے تیاری شروع کر دی تھی۔ اس آخری موقعہ کے لئے بھی میں نے فیصلہ کیا کہ تیاری میں خواہ مخواہ اپنا وقت ضائع نہیں کروں گا۔ بس امتحان کے وقت ایسے ہی جا کر بیٹھ جاؤں گا۔ تیاری تو پہلے ہی بہت کر رکھی تھی۔ اب میں اپنے کاروبار میں ہرج نہیں ہونے دوں گا۔ زیادہ وقت وکالت پر لگاؤں گا اور صرف فارغ وقت میں مقابلہ امتحان کی تیاری کروں گا۔

دوسرا مسئلہ یہ ہوا کہ میرے پاس فیس داخلہ کے پچاس روپے اکٹھے نہ ہو سکے۔ روزمرہ کا گزارہ تھا حسن اتفاق دیکھئے کہ داخلہ کی آخری تاریخ سے ایک دن پہلے تک میری جیب میں صرف پانچ روپے تھے۔ دوست بہت تھے مگر ادھار کبھی مانگا نہ تھا۔ ادھار مانگنے میں بہت عار محسوس ہوتی۔ آخر میں نے سوچا چلئے محمد خاں لونڈ خور جو ہمارے ہم جماع اور دوست تھے ان کے پاس رائل پارک چلتے ہیں اور ان سے پچاس روپے مانگ لیتے ہیں۔ یہ سوچ کر میں سنت نگر سے رائل پارک کے لئے پیدل چل پڑا۔ بروم ہیڈ ہوٹل کے پامیکلوڈ روڈ پر پہنچا تو ایک ہمارا از قسم فقراء دوست مل گیا۔ دعا سلام کے بعد کہنے لگا میں تو تمہاری طرف جا رہا تھا۔ مجھے لاکپور (فیصل آباد) میں ایک نوکری مل گئی ہے۔ میرے پاس کرایہ نہیں۔ مجھے دو روپے ادھار دے دو۔ میں نے فوراً اپنی جیب میں پڑے پورے پانچ روپے اسے تھما دیئے۔ اس نے تین روپے واپس کرنے کی کوشش کی مگر میں نے یہ کہہ کر لوٹا دیئے کہ بھئی وہاں کھانے پینے کی بھی تو ضرورت ہوگی۔ رکھ لو۔ یہ پیسے کام آئیں گے۔ اور چل دیا۔ اس بیچارے کو کیا معلوم کہ ہماری اندر سے حالت کیا تھی۔

بہر صورت میں جب رائل پارک پہنچا تو دیکھا کہ شیر محمد خان اپنے فلیٹ کے باہر ایک

بڑی ساری چار پائی پر بیٹھا ادھر ادھر دیکھ رہا تھا۔ مجھے دیکھ کر بہت دیکھ بہت خوش ہوا اور کچھ بتائے بغیر اندر چلا گیا۔ میں حیران تھا کہ اسے کیا ہو گیا اس نے ہماری خلاف معمول آؤ بھگت بھی نہ کی اور دل میں کچھ مایوسی سی ابھرنے لگی۔ اتنے میں دیکھا تو شیر محمد خان بہت سارے کرنسی نوٹ ہاتھ میں لئے آ گیا اور کہتا ہے۔

”شکر ہے یا تم آ گئے۔ میں سوچ ہی رہا تھا کہ ان پیسوں کو کہاں رکھوں۔ کہیں مجھ سے خرچ نہ ہو جائیں۔ میں ذرا فضول خرچ آدمی ہوں تم ذمہ دار آدمی ہو یہ تین سو روپے اپنے پاس رکھ لو۔ ہمارا دوست نثار گدھا میرے پاس امانت رکھ گیا ہے۔ کہیں مجھ سے امانت میں خیانت نہ ہو جائے۔ تم سنبھال کے رکھ لو۔ وہ مردان گیا ہے۔ دس پندرہ دن کے بعد آئیگا پھر اسے دے دینا“

..... اور میں ورطہ حیرت میں کھویا سوچ رہا تھا کہ یا اللہ تو کیسے کیسے رنگ دکھاتا ہے۔ کمال تیری قدرت ہے۔ تو سب کی عزت رکھتا ہے۔ مجھے سوال ہی نہ کرنا پڑا اور میں پکارا اٹھا

فباى الار بکما تکذبان

میں نے اگلے دن جا کر اپنی فیس داخلہ جمع کروائی اور یوں مقابلہ کے امتحان میں بیٹھنے کا حقدار بنا۔ یہ سب کچھ قدرت کی طرف سے ہوا۔ میں تو یہ سوچ بھی نہیں سکتا تھا اور نہ ہی کوئی منصوبہ بندی کر سکتا تھا۔ منصوبہ بندی کہیں اور ہو رہی تھی اور ہماری سوچ بلکہ خوابوں سے بھی بڑھ کر ہو رہی تھی۔

اس واقعہ کے اگلے ہی دن مجھے عبدالغنی پٹواری کا مقدمہ ملا۔ اس مقدمہ میں عبدالغنی چاہتا تھا کہ اس کا مقدمہ سپیشل جج نہ سنے اور معاملہ عام عدالت میں چلا جائے۔ عبدالغنی پر الزام تھا کہ اس نے پٹوار کا سٹوڈنٹ جعلی بنا کر سرکار کی نوکری حاصل کی ہے اور ایسے معاملات کی

سماعت کا اختیار صرف سپیشل جج صاحب کو تھا۔ صلاح الدین حنیف صاحب سپیشل جج تھے اور بہت سخت اور ایماندار مشہور تھے۔ تبدیلی مقدمہ کے لئے کوئی وکیل درخواست دینا پسند نہ کرتا تھا کیونکہ اس کے لئے عام طور پر جج کی طرفداری کو بنیاد بنانا پڑتا تھا اور ایسی بات اس وقت وکالت کے ضابطہ اخلاق کے بہت خلاف سمجھی جاتی تھی۔ یوں یہ مقدمہ میرے پاس آ گیا کیونکہ میں بالکل ہی نیا وکیل تھا۔ بلکہ اس بات کو اتنا برا سمجھا جاتا تھا کہ میرے ساتھ کام کرنے والے ساتھیوں نے بھی کہا کہ وہ اس مقدمہ کو ہاتھ تک نہیں لگائیں گے اور مجھے یہ مقدمہ خود ہی کرنا تھا۔

میں نے بریف تولے لیا اور فیس بھی پکڑ لی۔

پتہ ہے کتنی فیس ملی؟

پورے تین صد روپیہ جو اس زمانے میں بہت بڑی رقم سمجھی جاتی تھی۔

عین اتنی رقم جتنی ٹارگدھے نے شیر محمد کے پاس امانت رکھوائی تھی جو پھر میرے پاس

آن پہنچی۔ ٹارگو ہم پیار سے گدھا کہتے تھے کیونکہ اس کا تکیہ کلام تھا اور ہر بات کے ساتھ گدھا

ضرور کہتا۔ نتیجہ یہ نکلا کہ وہ پھر گدھا ہی مشہور ہو گیا یہاں تک کہ بعد میں وہ خود اپنے آپ کو ٹار

گدھا کہہ کر متعارف کرواتا۔

میں نے مقدمہ ضرور لے لیا مگر رہا بہت پریشان۔ جس دن تاریخ تھی میں اس

ساری رات جاگتا رہا اور فائل کو بار بار پڑھتا رہا۔ آخر صبح فجر کے وقت مجھے ایک دلیل سوچھی جو

بالکل واقعاتی بھی تھی اور قانونی بھی۔ نکتہ ملتے ہی میرے ساتھ وہی کچھ ہوا جو ارشمیدس کے

ساتھ ہوا تھا اور میں بالکل غیر شعوری طور پر پکاراٹھا کہ پالیا۔ پالیا۔

پکھری کے راستے میں ہمارے بہت سے ساتھیوں نے پوچھا کہ کیا دلیل دس گے مگر

میں ان کے سوالات کو گول مول کرتا گیا۔

سب سے پہلا مقدمہ ہمارا تھا۔

جج صاحب نے نگاہ اٹھائی تو میں نے بہت ہی لجاجت سے عرض کیا کہ میرے موکل پر الزام ہے کہ اس نے پٹوار کا سٹوفلیٹ جعلی بنایا اور اس جعلی سٹوفلیٹ کی بنیاد پر سرکاری نوکری غلط طور اور بددیانتی سے حاصل کر لی ہے۔

میں اس الزام کی صحت سے مکمل طور پر انکاری ہوں۔

مگر پھر بھی اگر دلیل کے طور پر اسے مان لیا جائے کہ میرے موکل نے یہ سٹوفلیٹ جعلی بنایا تو جب اس نے یہ سٹوفلیٹ بنایا اور اس سے یہ جرم سرزد ہوا وہ اس لمحہ سرکار کا ملازم نہیں تھا۔ قطعاً نہیں تھا۔..... کسی حساب سے نہیں تھا۔

اگر وہ جرم ہوا بھی ہے تو ایک عام شہری کی حیثیت سے سرزد ہوا ہے لہذا عدالت ہذا کی بلاوجہ توضیح اوقات ہوگی کہ اس مقدمہ کی شنوائی کرے۔ اس مقدمہ کی سماعت عام عدالت میں ہونی مناسب اور قانونی ہے۔

بس مقدمہ عام عدالت یعنی اے۔ ڈی۔ ایم لاکپور کے پاس بھیج دیا گیا اور میں مقدمہ جیت گیا۔ اس مقدمہ کی وجہ سے مجھے بہت شہرت ملی اور بڑے بڑے سینئر وکلاء نے میری وکالت کی تعریف کی جنہوں نے یہ مقدمہ لینے سے انکار کر دیا تھا۔

مگر میں سمجھتا ہوں کہ اس وقت یہ مقدمہ مجھے اللہ تعالیٰ کی غیبی امداد اور کرم سے ملا کہ میں اپنے دوستوں کے سامنے سرخرو ہو جاؤں اور مقابلے کے امتحان میں بھی بیٹھ سکوں کہ جس کی وجہ سے میرے دل میں بہت یہ گہری چھپی ہوئی خواہش یا حسرت کو بھی پورا ہونا تھا..... اور وہ حسرت اور جاہت جس کا مجھے خود شعور نہ تھا لیکن دل کے کسی کونے میں موجود تھی۔ جس کی وجہ

سے مجھے اور بلقیس کو ایک جان دو قالب ہونا تھا۔

یہ سب کچھ کیسے ہوا مجھے خود اب تک یقین نہیں آتا۔

بس ہو گیا۔

اور وہ میری زندگی میں حسین رنگ بھر کر رخصت بھی ہو گئی مگر مجھے اب تک پتہ نہیں چل

سکا کہ یہ ہونی کیسے ہو گئی۔

ہونی کو ہونا تھا سو وہ ہو گئی۔

سبحان اللہ تیری قدرت

اک الیہ

میں نے مقابلہ کا امتحان دیا اور پھر اپنی ساری توجہ وکالت پر مرکوز کر دی کہ میں اپنا کیئرئیر بناؤں۔ ان دنوں جیسے میں نے پہلے عرض کیا ہے میں سنت نگر میں رہتا تھا اور میاں محمد شفیع لاہور کے ڈپٹی کمشنر تھے۔ بحیثیت ڈپٹی کمشنر چونکہ وہ ضلع مجسٹریٹ بھی تھے اور تمام مجسٹریٹ ان کے ماتحت تھے اس لئے اس زمانے کے دستور کے مطابق میں اپنی عقیدت کے باوجود میاں صاحب سے ذرا کم ہی ملتا تھا تا کہ کسی کو شائبہ تک نہ ہو سکے کہ میں ان کی عدالتی حیثیت کا فائدہ اٹھانے کی کوشش کر رہا ہوں۔ حالانکہ ان ہی کے حوالہ سے میں نے چوہدری غلام باری سلیسی ایڈووکیٹ سے اپنی عملی وکالت کا کام سیکھنے کا آغاز کیا تھا۔

ایک دن صبح صبح کا قصہ ہے۔ سخت گرمی کا موسم تھا۔ شاید جون کا یا مئی کا مہینہ ہوگا۔ ۱۹۶۳ء کا قصہ ہے لیکن مجھے تاریخ یاد نہیں ناصر شنسی نے مجھے آ کر گہری نیند سے اٹھایا۔ میں ہڑ بڑا کراٹھا تو دیکھتا ہوں کہ ناصر نہایت پریشان حال بکھرے بالوں کے ساتھ کھڑا ہے اور اس کی ہوائیاں اڑی ہوئی ہیں۔ کہتا ہے بہت بڑی ٹریجڈی ہو گئی ہے۔ غضب ہو گیا ہے سردار اٹھو تم سو رہے ہو۔

بھئی کیا ہو گیا ہے؟

ہونے کو رہ ہی کیا گیا ہے۔ سب کچھ اجڑ گیا۔ میاں صاحب تباہ ہو گئے ہیں؟

میں منہ کھولے اس کی طرف دیکھ رہا تھا

پہلے تو مجھ پر کچھ سکتے سا طاری ہو گیا۔ میں نے سوچا شاید میاں صاحب اس دنیا سے رخصت ہو گئے ہیں۔ وہ ہمارے محبوب آئیڈیل تھے۔

بھئی بتاؤ۔ کیا ہو گیا۔ کیا میں صاحب

اس سے آگے میری زبان نہ چل سکی

کیا میاں صاحب ٹھیک ٹھاک ہیں؟ کیا میاں صاحب خریت سے ہیں؟ وغیرہ میرے منہ سے بے تکرے فقرے نکلتے رہے۔

شمسی اس وقت زار و قطار رو رہا تھا اور بات نہیں کر سکتا تھا۔

بھئی بتاؤ کیا ہوا؟

میاں صاحب کب فوت ہوئے؟ اب تو اس کی حالت دیکھ کر مجھے یقین ہو گیا تھا کہ میاں صاحب چل دیئے ہیں۔

نہیں بھائی اس سے بھی بہت برا ہوا۔

ہیں؟

بھئی ان کے داماد سعید صاحب اچانک فوت ہو گئے ہیں۔ میں حیرانی کے عالم میں ناصر شمسی کا چہرہ گھور گھور کر دیکھ رہا تھا۔ اس نے میری حیرانی کو بھانپ لیا اور کہنے لگا کہ تمہیں یاد ہے میاں صاحب کی بیٹی بلقیس کی شادی دو تین سال پہلے ہوئی تھی۔ سعید اسی کے شوہر تھے۔ کل میں شام کے وقت میاں صاحب کے پاس ڈپٹی کمشنر ہاؤس کے برآمدہ میں بیٹھا تھا کہ اچانک اندر سے بلقیس کے رونے کی آواز آئی۔ میاں صاحب بھاگ کر اندر گئے تو دیکھا کہ سعید بے سدھ بستر پر پڑے تھے۔ یوں معلوم ہو رہا تھا کہ جیسے شدید بہوشی کے عالم میں ہوں۔ لیکن جب

انہیں ہسپتال لے کر گئے تو معلوم ہوا کہ وہ تو وفات پا چکے ہیں۔ بلقیس ابھی تک اس شدید صدمہ کے زیر اثر ہے۔ بیگم شفیع کی حالت دیکھی نہیں جاتی تھی اور میاں صاحب تو بالکل ہی بچھ چکے تھے۔ نہ وہ مسکراہٹ رہی اور نہ ہی وہ شگفتہ چہرہ۔ پتہ نہیں وہ اس غم کو برداشت بھی کر سکیں گے یا نہیں۔ اٹھو چلو چلتے ہیں۔ میں نے سوچا تمہیں اطلاع کر دوں۔

سن کر میرے تو ہوش و حواس ہی گم ہو گئے۔ میں فوراً سٹرسی کے ساتھ چل پڑا۔ پہنچ کر دیکھا تو میاں صاحب کا رنگ جلی را کھ جیسا ہو چکا تھا۔ اس وقت تک بہت سارے لوگ پہنچ چکے تھے۔ مجھ سے ت ۲۰ بات بھی نہ ہو سکی تھی اور میں اپنے دکھ کا اظہار بھی نہیں کر سکا۔ الفاظ تھے کہ گلے میں پھنس کر رہ گئے تھے۔ ہزار کوشش کی مگر میں ان کے دکھ میں گونگا ہو چکا تھا۔ مجھے نہیں معلوم کہ بلقیس پر کیا گزر رہی تھی لیکن میں اس کی کیفیت کو سمجھ سکتا تھا۔ ابھی تو وہ بے چاری تیس سال کی بھی نہ تھی۔ بہت چھوٹی عمر میں اس کی شادی ہو گئی تھی اور دو چھوٹی چھوٹی بچیاں یتیم ہو گئی تھیں۔ کیا کرے گی بیچاری۔ ابھی تو پہاڑ جیسی زندگی اس کے سر پر کھڑی تھی۔ میاں صاحب سے ہماری عقیدت بے پناہ تھی اور ہم سے ان کا اور ان کی جواں سال بیٹی کا دکھ دیکھا نہیں جاتا تھا۔ میرے اور سٹرسی کے بار بار آنسو نکل جاتے مگر میاں صاحب برداشت کرنے کی کوشش کر رہے تھے۔ آنسو تو نہیں بہ رہے تھے مگر چہرہ گواہی دے رہا تھا کہ اندر سے وہ بالکل ٹوٹ پھوٹ گئے ہیں۔

میاں صاحب کے چاہنے والے بہت تھے۔ اگر یہ کہا جائے کہ سارا شہر ہی اس وقت وہاں پہنچ گیا تھا تو مبالغہ نہیں ہے۔ سب لوگ اور ہر طرح کے لوگ ان کے غم میں شریک ہو رہے تھے۔ زیادہ تعداد غریب اور مفلوک الحال لوگوں کی تھی۔ چمبہ ہاؤس کے لان۔ جی۔ او۔ آر کے سبزہ زار اور پیچھے ریس کورس تک ہجوم تھا۔ لاہور کارپوریشن نے اس اثر دھام کو یانی پلانے کا

خاص اہتمام کر رکھا تھا۔ میں نے بہت سے لوگوں کو کہتے سنا کہ میاں شفیع جیسے نیک انسان کے ساتھ تو یہ نہیں ہونا چاہیے تھا۔ وہ تو کسی کا بھی دل نہیں دکھاتا تھا۔ آخر یہ کیوں ہو گیا اور ہر کوئی میاں صاحب کی صحت کے لئے دعا کرتا دیکھا گیا۔ عجیب انسان تھا کہ ہر کسی کی محبت و الفت کا مرکز تھا مگر آج وہ چراغِ بہت ہی بجھا ہوا تھا جو اتنے دلوں کی روشنی کا باعث تھا۔

اگلے چند دن بلکہ ہفتے میں اور سٹشی ہر روز پورا پورا دن میاں صاحب کی ڈدھارس بندھانے کے لئے ان کے ساتھ گزارتے۔ انہیں بہلانے کی بہت کوشش کرتے۔ ان کے پسندیدہ موضوعات پر بات کرنے کی کوشش مگر وہ میاں ہنستا مسکراتا میاں شفیع جیسے ہم جانتے تھے واقعی مرچکا تھا۔ ان کے والد مولوی چراغ دین اور سر مولوی عبدالعزیز بھی ان کو ہر قسم کی پدرانہ محبت دیتے مگر ہم نے دیکھا کہ وہ اندر ہی اندر گھلے جا رہے تھے۔ رنگ پیلا ہو چکا تھا اور بیمار نظر آتے۔ چہرہ بالکل راکھ بنتا جا رہا تھا۔ بلقیس ان کی اولاد میں انہیں سب سے زیادہ پیاری تھی اور اس سے بے انتہا پیار کرتے تھے۔ وہ اپنے سبھی بچوں سے بہت ہی پیار کرتے تھے مگر بلقیس سے کچھ زیادہ ہی لگاؤ تھا۔ جو کچھ ہوا ان کی برداشت سے باہر تھا۔ وہ کیا سوچ رہے تھے وہ کسی کو نہیں بتا رہے تھے مگر بلقیس کے مستقبل کی فکر انہیں اندر ہی اندر سے کھائے جا رہی تھی۔ ایسا رقیق القلب انسان جو ساری مخلوق خدا سے اتنی الفت رکھتا ہو وہ اپنی چہیتی بیٹی کا دکھ دیکھ کر کیسے برداشت کر سکتا تھا۔ ہمیں دکھ ہی نہیں بلکہ اب ترس آنے لگا تھا کہ ہمارے محبوب میاں صاحب اتنے دکھی ہیں مگر ہم کیا کر سکتے تھے۔ بس خون کے آنسو پی کر رہ گئے۔ وہ تو خدا بھلا کرے ان کے دوست عبدالوحید خان کا کہ انہوں نے اور افضل چیمہ صاحب نے میاں صاحب کو ان کے دفتر بچھوانے کا بندوبست کیا وگرنہ گھر میں بیٹھے بیٹھے تو وہ شاید ختم ہی ہو جاتے۔

اس اندوہناک واقعہ کے مہینہ دو مہینہ بعد میں نے بلقیس کو دیکھا تو ایسے لگا کہ شاید کوئی

لاش چل رہی ہو۔ چہرہ بے رنگ مردہ اور اوپر سے بادامی رنگ کا برقعہ لیئے ہوئے چند ماہ کی سائرہ کو گوداٹھایا ہوا تھا اور انجم جو مشکل سے دو سال کی ہوگی انگلی پکڑ کر چل رہی تھی۔ میں اور میاں صاحب لان میں بیٹھے تھے۔ بیٹی نے باپ کی طرف کچھ عجیب پھٹی پھٹی آنکھوں سے دیکھا جیسے کہہ رہی ہو میرے پیارے ابا یہ سب کچھ کیا ہو گیا۔ بلقیس کی شکل بالکل اجڑی ہوئی تھی اور اس کا دکھ اس کے چہرے پر جلی حروف میں لکھا تھا۔ ابھی میں اس کی دکھی کیفیت کو بڑے ہی دکھی دل سے دیکھ ہی رہا تھا کہ بے چاری کو کوئی ٹھوکر لگی اور وہ دھڑام سے گر گئی۔ سائرہ گر گئی اور دونوں بچیاں چلانے لگ گئیں۔ میں نے فوراً ایک جست لگائی اور پہنچ کر بلقیس اور بچیوں کو اٹھایا۔ اتنے میں میاں صاحب بھی پہنچ گئے اور انہیں سہارا دے کر اندر لے گئے۔ مجھ سے یہ منظر دیکھنا نہ گیا۔ بلقیس بالکل زرد اور بے جان نظر آ رہی تھی۔ میں نے سوچا اب تو شاید زندہ نہ رہ سکے گی۔ بعد میں معلوم ہوا کہ اسے باقاعدہ گلوکوز وغیرہ دے کر اور دوائیاں کھلا کر زندہ رکھا جا رہا ہے۔ بلقیس کے لئے اس کے تمام خواب بکھر چکے تھے اور اب وہ خود بکھر رہی تھی اور دکھی ماں باپ کو بھی بکھیر رہی تھی مگر قدرت کے اپنے رنگ ہوتے ہیں کسی کو کچھ معلوم نہیں کہ کیا ہونے والا ہے اور کسی کے مقدر میں کیا لکھا ہے۔ اللہ ہی جانے... کوئی اور نہ جانے۔

جس دن بلقیس کو میں نے اتنی بری حالت میں دیکھا اس رات میں ایک پل کے لئے بھی نہ سو سکا۔ بلقیس اور اس کے سارے خاندان کے دکھ کو میں دیکھ ہی نہ سکتا تھا۔ اگلے دن میں نے یہ واقعہ سٹشی کو بتایا تو وہ بہت ہی دکھی ہوا اور ہم دونوں مل کر روتے رہے۔

اس واقعہ کے ایک دو دن بعد ہی ہمارا C.S.S.I کارزلٹ آیا اور میں پولیس سروس آف پاکستان کے لئے منتخب ہو گیا۔ ظاہر ہے مجھے بے انتہا خوشی ہوئی۔ سٹشی بھی بہت خوش ہوا۔ اگر سعید والا غمناک واقعہ نہ ہوا ہوتا تو ہم نے سب سے پہلے جا کر یہ خوشخبری میاں صاحب کو

دینی تھی کیونکہ میں اور شمسی میاں صاحب ہی کی بدولت یہاں تک پہنچے تھے۔ ان کی حوصلہ افزائی اور راہنمائی اگر ہمارے شامل حال نہ ہوتی تو یہ سب کچھ ناممکن تھا۔ اللہ تعالیٰ کی ذات کے بعد اگر ہمارے شکر یہ کا کوئی حقدار تھا تو وہ میاں صاحب تھے مگر میاں صاحب کے ذاتی دکھ کی وجہ سے ہمیں جرات ہی نہ ہوئی کہ انہیں یہ خبر دیں۔

کچھ دنوں بعد میں اور شمسی ماں صاحب کو ملنے گئے تو وہ بہت ہی تپاک اور خوشی سے ملے۔ گلے لگایا۔ پیار کیا اور مبارک دی۔ نہایت پیار سے کہتے ہیں کھوتے تم نے مجھے اتنی اچھی خبر جلد کیوں نہ سنائی۔ اب کو بتایا“

میاں صاحب نے یہ سب کچھ کچھ اتنے پیار اور اپنائیت سے کہا کہ میرے آنسو نکل گئے۔

کھوتا۔ ایسے وقت میں روتے ہیں کیا؟ یہ تو خوشی کا موقعہ ہے۔

میں نے عرض کیا کہ جناب یہ آنسو خوشی کے ہیں اور آپ کی محبت کا جواب میں الفاظ میں نہیں دے سکتا۔

ہم حیران تھے کہ اتنے غم کے باوجود وہ ہماری خوشی میں کس طرح حصہ لے رہے تھے اور ہمیں اس بات کی بھی بہت خوشی ہوئی کہ شکر ہے ہماری ہی وجہ سے سہی میاں صاحب کو بہت دنوں کے بعد مسکراتے ہوئے تو دیکھا اور شمسی نے میاں صاحب کے پسندیدہ موضوعات چھیڑ کر ایسی خوبصورت گفتگو کی کہ مجھے آج تک اس پر رشک بھی آتا ہے اور فخر بھی۔ میں نے سوچا شمسی واقعی ایک dynamic افسر بنتا جا رہا ہے۔ میں تو زیادہ دیر خاموش ہی رہا مگر اس نے میاں صاحب کو خوب خوش کیا۔ اتنے میں میاں صاحب کے ہم زلف میں حنیف بھی آ گئے جنہیں اکثر میاں صاحب مذاق سے میاں نحیف کہتے اور وہ میاں صاحب کو خوش دیکھ کر بہت ہی خوش

ہوئے۔ کچھ دیر بعد وہ مولوی عبدالعزیز کو بھی بلالائے اور سب نے مل کر میاں صاحب کا خوب دل بہلایا۔

میاں حنیف نے بعد میں ہمیں کہا کہ آپ لوگ آتے رہا کریں۔ شکر ہے بھائی جان آپ لوگوں کی وجہ سے خوش تو ہوئے وگرنہ یہ تو مر ہی چلے تھے۔ بھلا کوئی کسی کے ساتھ مرتھوڑا ہی جاتا ہے۔

دراصل میاں صاحب ہم لوگوں کو اپنی اولاد سے بھی بڑھ کر پیار کرتے تھے۔ یہ ان کی عظمت اور بے لوثی کی علامت تھی۔ میں اشفیج بہت خوبصورت و خوب سیرت انسان تھا۔ میں نے ایسا پیارا انسان زندگی میں پھر کبھی نہیں دیکھا۔

میری سلیکشن پر میرے والد صاحب بہت خوش ہوئے مگر والدہ کچھ فکر مند ہو گئیں کہ پولیس کی نوکری کچھ خطرناک ہوتی ہے بلکہ کہنے لگیں میرا خیال ہے کہ تم وکالت ہی کرتے رہو۔ یہ زیادہ اچھا ہے پیسے بھی خوب کما لو گے۔ نوکری میں کہاں گزارہ ہوتا ہے۔ اب تمہیں بنگال جانا پڑے گا۔ اتنی دور مت جاؤ مگر والد صاحب نے کہا کہ ایسی نوکری خوش قسمتی ہی سے ملتی ہے۔ ناشکری نہیں کرنی چاہیے۔ میرا بیٹا آئی۔ جی۔ اور گورنر بنے گا پھر میں پر تیم سنگھ اور بھگوان سنگھ کو بتاؤں گا کہ مسلمان کیسے اچھے حکمران بنتے ہیں۔ میرا بیٹا نیک نام ہوگا اور اپنی نیک نامی سے سب ہندوؤں نے اتنے دل دکھائے تھے کہ وہ بھول ہی نہیں سکتے تھے اور تقسیم کے تیرہ سال بعد بھی انہیں ہندوؤں کو نیچا دکھانے کا جنون تھا جو وہ اپنے بیٹے کے ذریعہ پورا کرنا چاہتے تھے۔ جو لوگ خاص طور پر نئی نسل کے لوگ یہ سمجھتے ہیں کہ پاکستان بنانے کی کوئی خاص ضرورت نہیں تھی تو یہ ان کی بہت بڑی بھول ہے۔ وہ جانتے ہی نہیں کہ ہندو مسلم کدورتیں اور دوریاں کتنی گہری تھیں جسے وقت کا دھارا مٹا ہی نہ سکتا تھا۔

مجھے خود بھی اعلیٰ سروس میں جانے کا شوق تھا جیسا کہ ہر نو جوان کو ہوتا ہے اور میں نے تو بہت محرومیاں دیکھی تھیں۔ اس طرح ان کی بھی فوری تلافی ہو سکتی تھی۔ روپے پیسے کی محرومی کی بات نہیں کچھ نفسیاتی محرومیاں تھیں جن کے چر کے میں نے غربت اور محرومی کے دور میں کھائے تھے۔ مجھے ملازمت میں داخل ہو کر وہ روحانی زخم مندمل ہوتے نظر آ رہے تھے اور واقعی وہ مندمل ہو گئے بلکہ بھول گئے۔

لہذا میں نے ضروری تیاری کے بعد پولیس اکیڈمی ساہیوال پاکستان (بنگلہ دیش) میں پولیس تربیت کے لئے رپورٹ کر دی۔

میں یہاں پر واضح کرتا جاؤں کہ میں اپنی پیشہ وارانہ اور سرکاری زندگی کے متعلق یہاں نہیں لکھ رہا ہوں کیونکہ میں نے اپنی یادداشتیں انگریزی زبان میں The Ultimate Crime... یعنی اقتدار کے کھیل کا چشم دید گواہ کے نام سے پہلے ہی لکھ دی ہیں۔ یہاں پر میں صرف اپنی نجی زندگی کی کہانی لکھ رہا ہوں اور وہ بھی ڈاکٹر پیر محمد طور کی خاص فرمائش پر۔

ایک سال سے زیادہ سخت ٹریننگ کے بعد مجھے ضلع کی عملی تربیت کے لئے ۱۹۶۵ء کے آغاز ہی میں ایبٹ آباد ضلع ہزارہ میں تعینات کر دیا گیا۔ جہاں سے میری زندگی کا بہت ہی حسین پہلو شروع ہونا تھا۔

میں نے سوچا کہ اب کیا بتاؤں کہ سب کچھ کیسے ہوا اور منہ زور دل نے کیسے اپنی بات منوالی۔ ایک مختصر سی بارات لے کر میں میاں محمد شفیع کی کوٹھی ۸۔۱۰ کلب روڈ ۱۰ جون کی شام کو پہنچا۔ جہاں ان کے تمام عزیز واقارب اور احباب موجود تھے۔ میری طرف سے میرے اعزا کے علاوہ میرے چند بھائیوں جیسے دوست سردار ظفر منظور بھٹی اور شیر محمد خان بھی موجود تھے۔ ناصر شمسی ان دنوں لاہور میں موجود نہ تھے وگرنہ ان کے بغیر بارات کیسے مکمل ہو سکتی تھی اور

میری طرف سے میاں احمد علی صاحب بھی شامل برات تھے کہ سارا انتظام ہی ان کا تھا۔

مولوی صاحب نے نکاح پڑھایا۔ دونوں طرف سے ہاں ہو چکی۔ فاموں پر دولہا دلہن اور گواہان کے دستخط ہو چکے تو تب جا کر مجھے یقین آیا کہ واقعی میں اور بلقیس ایک ہو چکے ہیں ورنہ بے یقینی سی تھی کہ کچھ سمجھ میں نہیں آ رہا تھا۔

نکاح کے بعد نہایت ہی پر تکلف کھانا ہوا۔ کچھ لوگ چلے گئے۔ ہمارے دوست احباب باہر لان میں بیٹھ گئے تو پھر دولہا دلہن کے ملاپ کی تقریب ہوئی جس کیلئے میں نہایت بے تاب تھا۔

کمرہ میں داخل ہوا تو دیکھا کہ لڑکیوں کے جھرمٹ میں ایک حور پری دلہن کا لباس پہنے شرمائی شرمائی سی بالکل چھوٹی موٹی بنی بیٹھی ہے پھر مجھے اس کے ساتھ لے جا کر بیٹھا دیا گیا۔ میرا دل چاہے کہ میں اس پری زاد کو چھوؤں، پکڑ لوں بلکہ موقع ملے تو بھنبوڑ لوں مگر یہ موقع کہاں۔ لڑکیوں نے اسے خوب گھیرے میں لے رکھا تھا اور میرے پہنچنے پر طرح طرح کی بولیاں بولنے لگیں کوئی کچھ کہے اور کوئی کچھ۔ میں کچھ نورس بھی تھا۔ میری طرف سے عورتوں یا لڑکیوں کا کوئی جھرمٹ نہیں تھا کو ان کا جواب دے۔ میں نے خود ہی کچھ کوشش کی مگر بات نہ بن سکی۔ پھر مجھے ایک سکیم سوچھی۔ میں نے اپنی دونوں سالیوں کو قریب بلا کر کہا کہ اب تم میری بہنیں ہونا۔ انہوں نے کہا کہ ہاں ہم تمہاری بہنیں ہیں۔

تو پھر میرا ساتھ دو اور ان لڑکیوں کو جواب دو۔

خیر وہ تو خاموش ہو گئیں اور دوسری لڑکیوں کو غیر ضروری جاہت سے منع کرنے لگیں۔ پھر میں نے چند ایک اور لڑکیوں کو اپنی پارٹی بنا لیا۔ کسی نے کہا مجھے پیسے دو تو میں بہن بنوں گی اور کسی نے کہا سوٹ دو گے تو بہن بنوں گی وغیرہ وغیرہ اور یوں میں نے آدھی سے زیادہ

لڑکیوں کو اپنے ساتھ ملا لیا اور باقی خاموش ہو گئیں۔

..... اور میری بلقیس کے منہ سے نکلا

تم بڑے چالاک ہو

ہم نے تمہیں پالیا یہی ہماری سب سے بڑی چلاکی اور خوش قسمتی ہے۔

اس کے بعد وہ بولی اور نہ ہی میں کچھ بول سکا۔

بلقیس کی والدہ بہنوں اور دیگر رشتہ دار خواتین نے مجھے کافی پیسے بھی دیئے جو میں اپنی

سوٹ کے جیب میں رکھتا رہا حتیٰ کہ ساری جیبیں بھر گئیں جو بعد میں میرے دوستوں نے کم از کم

آدھے تو ہتھیا لیے اور دعوتوں پر اڑا دیئے۔

یہ تقریب کوئی ایک گھنٹہ یا اس سے بھی کم رہی۔ میرا دل چاہے کہ یہ چلتی ہی رہے اور

میں بلقیس کے ساتھ بیٹھا رہوں مگر اسے ختم ہونا تھا۔ مجھے میاں احمد علی باہر لے آئے۔ اس وقت

تک بہت سے مہمان جا چکے تھے۔ اب میرا دل چاہے کہ میں وہیں رہوں۔ میرے لیے ساری

کائنات بدل چکے تھی۔ ہر رنگ نیا رنگ تھا اور ہر رنگ میں ترنگ تھا۔ اور جب میاں احمد

صاحب نے ہماری طرف سے رخصت مانگ ہی لی تو مجھے بہت دکھ سا ہوا۔ گھڑی دیکھی تو رات

کا ایک بج چکا تھا۔ میں نے سوچا شاید میرے لیے وقت ختم چکا تھا۔

میں اپنے والدین اور بہن بہنوئی کو کرشن نگر چھوڑنے گیا تو میری بہن نے میری ماں

سے ایک عجیب بات کی ”ماں! اب تمہارا بیٹا تمہارے ہاتھ سے گیا۔ بلقیس کو ایسے دیدے پھاڑ

پھاڑ کر دیکھ رہا تھا کہ جیسے اسے کچا ہی کھانا چاہتا ہو۔ ماں مجھے تو وہاں بہت شرمندگی ہو رہی

تھی۔ سب لڑکیاں کہہ رہی تھیں کہ یہ تو بلقیس پر لٹو ہو گیا ہے۔ کچھ تو اسے شرم کرنی چاہیے

تھی۔ میں تو سر نیچا کر کے وہاں سے کھسک آئی۔ سب کی شاداں ہوتی ہیں۔ کوئی ایسے تو نہیں

کرنا اپنا نہیں تو دوسروں کا ہی خیال کرنا چاہیے تھا۔“

اور یہ کہہ کر رونے لگی۔ مجھے غصو بھی آیا اور ترس بھی مگر میں کچھ کہہ نہیں سکتا تھا۔ میں نے سوچا شاید بڑی بہن یکدم حسد کا شکار ہو گئی ہے مگر وہ ایسی تو نہیں ہے۔ ضرور مجھ سے کوئی غلطی ہوئی ہے۔

میں نے جلدی سے ماں سے اجازت لی اور سمن آباد چل دیا۔ راستے میں اپنی بہن کی باتوں پر غور کرتا رہا اور میں اس نتیجے پر پہنچا کہ میں اپنے جذبات کو کنٹرول نہ کر سکا اور میرے جذبات اتنے زیادہ بھر پور تھے کہ چھپائے نہ چھپ سکے اور کمال کی بات ہے کہ جذبات ہمیشہ ہی میرے ساتھ رہے اور اب جب کہ اسے پچھڑے چھ سال ہو چکے ہیں میرے ان جذبات اور اس دن کے جذبات میں ذرا بھر فرق نہیں آیا۔ شاید کچھ بڑے ہی ہوں گے۔ بلقیس محض ایک مجسمہ حس و جمال ہی نہیں تھی بلکہ ایک بہت ہی نیک اور خوبصورت دل والی عورت تھی جس کا ساتھ کسی ناکارہ سے ناکارہ پتھر کو بھی پارس بنا دیتا۔ وہ ایک دلربا شریک حیات ہی نہیں وہ ایک حوصلہ مند اور راضی برضا مضبوط ڈھارس تھی۔ حسن اخلاق کی مکمل تصویرِ حرص و ہوس سے بے خبر جسے جس کا کوئی گھمندا تھا اور نہ اپنے خاوند کے اختیارات کا۔ میری ملازمت کی اچھی شہرت کا اگر کوئی کریڈٹ ہے تو وہ بلقیس اور اس کے ماں باپ کی تربیت کا ہے کہ کسی چیز پر ذرا بھر شک ہوا کہ اس میں رزق حرام کی ملاوٹ ہو سکتی ہے تو اپنے بچوں کے حق سے نیچے نہیں اترنے دیا۔ یہی کیفیت میرے والدین کی تھی۔ میں سمجھتا ہوں کہ یہ سب فیصلے کہیں اور ہی ہوتے تھے۔ میرا اس میں کوئی کمال نہیں تھا۔ ما ابری نفسی امارۃ۔..... میں بہت برا تھا میرے ارد گرد کے اچھوں نے مجھے بھی شاید اچھا بنا دیا..... اللہ تعالیٰ میرے گناہ معاف کرے۔

سودا دل کا

نکاح سے اگلے دن میں ظفر کی کار لے کر سب سے پہلے کرشن نگر پہنچا۔ میرے والدین اور چچا ٹوبہ روانگی کے لیے تیار تھے میں نے ماں سے کہا کہ اگر ایک دن اور رک جائیں تو آج کسی وقت بلقیس کو ان کے قدم بوسی کے لیے لے کر آتا ہوں۔ کہنے لگیں گھر پر بہت کام ہے۔ تم اسے گاؤں لے کر آنا۔ مگر ابھی نہیں رخصتی کے بعد۔ میں کچھ تیاری بھی کر لوں گی۔ مجھے پتہ ہی نہ تھا کہ ماؤں کو کچھ تیاری بھی کرنی ہوتی ہے۔ میں ان معاملات میں کچھ پیدل ہی واقع ہوا ہوں۔ میری زندگی ہی ایسی گزری تھی اور خدا کے فضل سے اب تک پیدل ہوں۔

میں نے ریلوے سٹیشن پر ٹوبہ والوں کو سوار کروایا اور سیدھا انارکلی بازار چلا گیا۔ وہاں کی بہترین کھلونوں کی دوکان پر گیا اور انجم ساڑھ کے لیے بہت سارے بہترین قیمتی کھلونے خریدے۔ یہ فیصلہ میں نے خود ہی کیا تھا اور میرے دل کی آواز تھی۔ ان سستے وقتوں میں بھی میں نے تقریباً سات سو روپیہ کے کھلونے خریدے حالانکہ میری شادی پر صرف = ۳۶۴ روپے خرچ آئے تھے۔ کھلونوں سے کار بھری۔ اندازہ لگایا کہ اب میاں صاحب اپنے دفتر جا چکے ہوں گے اور ۸۔۱۰ کلک روڈ پہنچ گیا۔ مولوی عبدالعزیز باہر برآمدے میں بیٹھے سگریٹ پی رہے تھے۔ کافی عرصے کی جان پہچان باوجود مجھے معلوم نہ تھا کہ مولوی صاحب سگریٹ بھی پیتے

ہیں۔ شاید کبھی کبھی پیتے تھے۔

میں مولوی صاحب کو بے حد ادب سے ملا۔ وہ بھی بہت ہی زیادہ محبت سے ملے۔ مجھے پکڑ کر بچوں کی طرح پیار کرتے رہے۔ اور بے انتہا والہانہ خوشی کا اظہار کیا۔ کہتے ہیں مجھے بقی (بلیقیس) بہت ہی عزیز ہے۔ بیٹا تم اسے خوش رکھنا۔ بقی اچھی بچی ہے وہ بھی تمہیں بہت خوش رکھے گی۔ میں نے اسے بھی یہ بات سمجھائی ہے..... میں بالکل خاموش رہا۔ پھر انہوں نے اپنی بیٹی یعنی میری خوشدامن کو بھی بلا لیا بلکہ ان کے بلانے کا انداز بھی کمال شفیقانہ تھا۔

جلی جلی (جمیلہ) دیکھو کون آیا ہے؟ ذرا جلدی ادھر آؤ

ہماری خوشدامن بھی مجھے دیکھ کر بہت خوش ہوئیں۔ میری بلائیں لیں اور کہا کہ باہر برآمدے میں کیوں بیٹھے ہو۔ اندر ڈرائنگ روم میں بیٹھو۔ میں نے کہا میں کار میں سے کچھ نکال لاؤں۔ اور میں کھلونے نکالنے لگا۔ کھلونے اتنے زیادہ تھے کہ مجھے اٹھانے کے لیے رحمت کی مدد لینا پڑی۔ رحمت بھی بہت خوش ہوا کہ تم نے بہت ہی اچھا کیا۔

پھر کیا تھا کہ سارے گھر میں خوشی کی اک لہر پھیل گئی۔

مولوی صاحب کی آنکھوں میں آنسو تھے۔

میری ساس نے کہا بیٹا! اتنی تکلیف کیوں کی

یہ کیسے ہو سکتا ہے کہ میں اپنی ننھی ننھی بیٹیوں کے لیے کھلونے بھی نہ خریدوں؟ غیر

شعوری طور پر مجھ سے یہ الفاظ نکلے۔

میں نے دیکھا کہ وہاں کی تو سب کا یہی پلٹ گئی۔ شاید وہ اتنی مکمل اپنائیت اور الفت

کی توقع نہیں رکھتے تھے۔ ایسا معلوم ہوا کہ یک لخت ان کے بہت سے دسو سے رفو چکر ہو گئے۔ پتہ نہیں اپنے دکھ میں انہوں نے کیا کیا انجامے خوف اپنے دل میں پال رکھتے تھے۔ مجھے تھوڑا بہت صورتحال کا احساس ضرور تھا مگر ادراک سے زیادہ میرا خلوص مجھے اس طرف لے کر آیا تھا۔ جو میں کر رہا تھا میرے دل کی آواز تھی اور مجھے انجم سائرہ اپنی اولاد سے بھی زیادہ پیاری لگ رہی تھیں۔ لگتی رہیں اور لگتی ہیں..... باقی حقیقت وہ جانیں یا اللہ جانے۔ میرے دل میں آج تک وہی جذبات ہیں جو اس دن تھے۔ وہ اپنے اپنے گھروں میں خوش ہیں۔ اور مجھے اس سے راحت ملتی رہتی ہے۔ میں اپنے سارے دامادوں کے بارے میں بہت ہی خوش قسمت رہا ہوں مگر یہ باتیں ذرا بعد میں۔

میرے لائے ہوئے کھلونوں سے ڈرائینگ روم بھر گیا۔ مولوی صاحب انجم سائرہ کو لینے چلے گئے۔ اور ہماری خوشدامن رسوئی کے لیے یہ کہہ کر چلی گئیں کہ دوپہر کا کھانا یہیں کھنا ہے۔ یہی تو میں چاہتا تھا بلکہ مجھے تو رات کو بھی کھلاتے تو مجھے قطعاً اعتراض نہیں تھا۔

انجم اور سائرہ ڈرائنگ روم میں آئیں اور ایک اجنبی کو دیکھ کر ذرا جھینسی مگر اتنے سارے کھلونے دیکھ کر ان میں گم ہو گئیں اور کھیلنے میں لگن ہو گئیں۔ مولوی صاحب نے کہا پتہ ہے یہ کھلونے تمہارے لیے کون لایا ہے تمہارے بھائی جان سردار لائے ہیں۔ میں بھائی جان کا لفظ سنتا رہا مگر مجھے اچھا نہیں لگ رہا تھا مگر میں نے اس وقت مولوی صاحب کے ادب کو ملحوظ رکھتے ہوئے خاموشی اختیار کر لی۔ مجھے تو بچیوں کی خوشی و رپیاد رکھنا تھا۔ خدا کا کرنا وہ جلد ہی مجھ سے گھل مل سی گئیں۔ بعد میں میری سائیاں بھی آگئیں اور باتیں وغیرہ کرنے لگیں۔ مولوی صاحب کی موجودگی میں مذاق کرنے تے تو انہوں نے گریز کیا مگر انجم اور سائرہ کو بار بار مجھے بھائی جان کہنے کی ٹی بڑھاتی رہیں۔

اب مجھ سے رہا نہ گیا۔ میں نے اپنی سالیوں سے کہا کہ وہ ان معصوموں کو کیوں غلط باتیں بتا رہی ہیں وہ تو میری بیٹیاں ہیں۔ اگر انہیں بیٹیاں ہیں۔ اگر انہیں بیٹیاں نہ سمجھتا تو میں بلیقیس سے شادی ہی کوں کرتا۔ میں نے فیصلہ یونہی نہیں کیا۔ بہت سوچ سمجھ کر کیا ہے۔ مجھے پورے جہان کی پرواہ نہیں ہے۔ آپ میری قطعاً پرواہ نہ کریں۔ ان معصوموں کی نفسیات پر چر کے لگانا ہمارا کام نہیں ہے۔ آخر بلیقیس کو ان کی ماں ہی رہنا ہے اور مجھے باپ۔ اور جب ہمارا ایسا رشتہ ہو ہی گیا ہے تو پھر دوری کیوں؟

اس بات پر آمنہ نے میرے ذرا قریب آ کر کہا (شاید مولوی صاحب کے ڈر سے)
 ”بڑے فلمی ڈائیلاگ بول رہے ہیں بھائی جان“

”نہیں ایسی بات نہیں۔ خدا کی قسم یہ میرے دل کی بات ہے۔ میں نے زندگی بھر کا سودا کیا ہے۔ انشاء اللہ ایسے ہی نبھاؤں گا۔ ایسا ہی کروں گا۔“

یہ سن کر آمنہ بالکل خاموش ہو گئی۔ میں نے دیکھا کہ وہ بہت ہی سنجیدہ ہو چکی ہے۔ اس کی آنکھوں سے آنسوں جھلک رہے تھے۔ پتہ نہیں اس کے ذہن میں کیا کیا خیال آرہے تھے وہ یکدم اٹھی اور مجھ سے کہا۔

”اچھا میں امی سے بات کرتی ہوں“

اور کمرے سے نکل گئی۔ فوراً ہی نجمہ بھی چلی گئی مگر انجم اور سائرہ خوب کھلونوں میں مگن کھیلتی رہیں آمنہ نجمہ کا تو بعد میں مجھے کچھ پتہ ہی نہ چلا کہ کہاں گم ہو گئیں مگر بیگم شفیق بھی کافی دیر ادھر نہ آئیں اب میں حیران تھا کہ آمنہ نے پتہ نہیں اپنی امی سے کیا بات کی ہے۔ میں نے کوئی غلط بات تو خیر کی ہی نہ تھی مگر پھر بھی میں ذرا پریشان سا ہو گیا۔ شاید وقت ہی ایسا ہوتا ہے۔

اتنے میں سائرہ کی چیخ نکلی اور وہ بہت زور زور سے رونے لگی۔

ہوا یہ کہ کسی کھونا سے اسے چوٹ لگ گئی اور تھوڑا سا اس کا خون نکل آیا۔ میں نے اور مولوی صاحب نے اسے بہلانے کی بہت کوشش کی مگر وہ چپ نہیں ہوئی۔ دیکھا تو بلقیس دروازہ پر بھاگ کر آگئی اور وہیں رک گئی۔ شاید مجھے دیکھ کر کچھ جھینپ ہی گئی۔ مگر مولوی صاحب نے اپنی بزرگی سے کمال کام لیا۔

”آجاؤ بیٹا۔ شرماؤ مت۔ یہ سارہ کو ذرا سنبھالو۔ چپ نہیں ہو رہی ہے۔ یہ سردار ہے۔ تمہارے میاں اب ان سے مت شرماؤ۔ یہ تو شرح کا معاملہ ہے۔ اب تو دونوں ایک ہو۔ چلو دونوں بچوں کو سنبھالو میں ذرا نماز پڑھ آتا ہوں“

میں نے گھڑی دیکھی تو اس وقت کسی نماز کا وقت نہ تھا۔ بس یہ تو ان کی حکمت تھی جو سفید بالوں نے انہیں ودیعت کر دی تھی۔

میں نے دل میں کہا کہ خدا کرے مولوی صاحب سا رادن ہی نماز پڑھتے رہیں اور ہم باتیں کرتے رہیں۔

بلقیس نے سارہ کو سنبھالا اور مزے کی بات ہے وہ فوراً چپ ہو گئی۔ میں نے بھی موقع غنیمت سمجھا اور سارہ کو تو تلی آواز سے پچکارنے لگا اور کھلونوں کو برا بھلا کہنے لگا۔

سارہ نے نہایت معصومیت سے کہا کہ مجھے انجم نے مارا ہے۔ خیر بلقیس نے دونوں کو چپ کرا ہی لیا بلکہ کھیلنے میں لگا دیا۔ خدا نے ماں کو شاید اس عظیم آرٹ کے ساتھ پیدا کیا ہے۔ میں نے موقع کا فائدہ اٹھاتے ہوئے بلقیس سے باتیں کرنے کی کوشش کی اور اس وقت واقعی میں فلمی ڈائلاگ ہی بول رہا تھا۔ یا کوشش کر رہا تھا کیونکہ میں بے حد نروس تھا۔

مجھے اور تو کچھ سوچنا نہیں میں نے اس کی خوبصورتی کی تعریف شروع کر دی۔ میں نے کہیں بڑھ رکھا تھا کہ عورتیں اے حسن کی تعریف بہت پسند کرتی ہیں۔

میں بے تکا سا بولتا گیا۔ وہ سنتی رہی اور شرماتی رہی۔

مگر خاموش رہی۔

کچھ دیر بعد مجھے محسوس ہوا کہ وہ برا نہیں منا رہی اور شاید خوش ہو رہی ہے لیکن صحیح پتہ نہیں چلا کہ اس کے ذہن میں کیا کیا آ رہا تھا۔ اور سچی بات ہے کہ مجھے آج تک ۳۳ سال کے بعد بھی معلوم نہیں کہ وہ اس وقت کیا سوچ رہی تھی۔

میں ادھر ادھر کی ہانکتا رہا اور وہ بولے ہی نہ بلکہ اپنا سر گھٹنوں میں چھپا لیا۔ مجھے ڈر تھا کہ کہیں مولوی صاحب ہی نہ آجائیں اور میں بلیقیس کو چھونے سے بھی گھبراتا تھا۔ دل تو بہت چاہتا تھا کہ اس چھوٹی موٹی کو چھوؤں مگر بے حد نروس تھا۔

بچیاں کھیلتی رہیں۔ میں اوٹ پٹانگ بولتا رہا اور بلیقیس چپ سا دھمے بیٹھی دھمی۔ عجیب کیفیت تھی۔ مجھے محسوس ہوا کہ شاید کائنات کی تمام حرکت ہی بند ہو گئی ہے۔ مجھے تو زمین کی حرکت بند ہوتی ہوئی محسوس ہوئی۔ ہر طرف خاموشی ہی خاموشی جیسے اس گھر میں کوئی رہتا ہی نہ ہو چرند پرند بھی اس وقت خاموش تھے۔ میں مزید نروس ہو گیا۔

مجھے خواتین سے Deal کرنے کا شاید طریقہ ہی نہیں آتا تھا۔ میری ساری زندگی ہی جدوجہد اور روزگار کے جھنجھٹ میں گزری تھی اور میرا سارا علم محض کتابی تھا۔ کتاب زندگی سے مکمل ناواقف و نادان میں مزید نروس ہو گیا۔ دیکھا تو مجھے پنکھے کے باوجود سخت پسینہ آ رہا تھا اور بس یونہی میرے منہ سے نکل گیا۔

”بلیقیس تم اتنی اچھی اور حسین ہو۔ تم نے مجھ جیسے بور آدمی سے شادی پر رضامندی

ظاہر کر کے مجھ پر بہت بڑا احسان کیا ہے۔ میں ہمیشہ.....“

ابھی میں اور کچھ کہہ نہ سکا تھا کہ ایک نہایت ہی نحیف سی آواز آئی ”احسان تو آپ کا

ہے کہ آپ نے مجھ بیوہ سے شادی کرنا پسند کی۔“

اور آواز خاموش ہو گئی۔ بلقیس نے نہ تو اپنا سر اٹھایا اور نہ ہی کچھ بولی۔

”نہیں بلقیس ایسا مت کہو۔ بلکہ سوچو بھی مت۔ مجھے تم جیسی خوبصورت اور خوب سیرت بیوی کہاں مل سکتی تھی۔ ہزاروں میں نہیں لاکھوں میں ایک ہو۔ چراغ لے کر ڈھونڈھنے سے تمہارے حسینہ نہیں ملتی۔“

”چھوڑو جی کسی نے دو سال میں پوچھا تک نہیں۔ رشتے ضرور آتے تھے مگر بس ایسے ویسے ہی آتے تھے۔ تم پہلے آدمی ہو جو اس طرح کہہ رہے ہو۔ مجھے سب پتہ چل جاتا تھا۔ کسی کو بچیوں پر اعتراض تھا تو کسی کو اور چیز پر۔ دنیا بڑی ظالم ہے۔ دنیا نے تو اباجی اور امی کی زندگی حرام کر دی تھی۔ مجھے تو اباجی کا غم کھائے جا رہا تھا۔ اب وہ بہت خوش ہیں۔ خدا تمہارا بھلا کرے“

اور پھر سسکیاں دی سسکیاں تھیں۔

اور سچی بات ہے میرے بھی آنسو نکل آئے۔

اور پھر چپکے سے بلقیس اٹھ کر چلی گئی

انجم اور سائرہ میرے ساتھ کھیلتی رہیں بلکہ خوب کھیلیں۔ سائرہ کو میں نے اپنے پیٹ پر

لٹالی اور وہیں سو گئی۔

اتنے میں مولوی صاحب بھی آگئے اور مجھے دیکھ کر کہتے ہیں

”بیٹا کمال ہے۔ تم تو واقعی اسے باپ کا پیار دے رہے ہو مگر ہمارا سب کا فیصلہ ہے کہ

ان بچیوں کو ان کے نانا نانی اپنی اولاد سمجھ کر پالیں گے۔ شفع سے میں نے پھر بات کی ہے مگر وہ

کہتا ہے کہ بس میں نے اپنے دل کا سب سے عزیز ٹکڑا سہ دار کو دے دیا ہے۔ اب اور تقاضا نہ

کرے۔ میں انجمن سائرہ سے دور نہیں رہ سکتا۔ سردار بہت اچھا بچہ ہے۔ اگر اصرار کریتو ہم کیا کر سکتے ہیں۔ ہم یہ بات بھی اس کی مان لیں گے لیکن اس سے کہیں کہ زیادہ بہتر ہے وہ اس پر اصرار نہ کرے۔ شفیع تم سے بات کرنے سے کتراتا ہے۔ تم بیٹا میری ہی بات مان لو۔“

مجھے پوری صورت حال کا ادراک ہو گیا اور میں نے مولوی صاحب کی بات مان لی اور دل میں فیصلہ کر لیا کہ آئندہ حالات کے مطابق دیکھ لیں گے۔

دوپہر کا کھانا چنا گیا تو بلقیس کے علاوہ گھر کے تمام افراد موجود تھے۔ کھانا اچھا تھا مگر پھر بھی مزا نہیں آ رہا تھا۔ میاں صاحب کی موجودگی میں میں ویسے ہی بہت شر مار رہا تھا۔ جلدی جلدی کھانا کھایا اور سمن آباد ظفر کے پاس پہنچ گیا۔

ظفر نے دوستوں کے لیے شام کو چھوٹی سی دعوت کا اہتمام کر رکھا تھا اور اس کا نام ہمارے نکاح کے حوالہ سے میری دعوت ولیمہ رکھ دی گئی حالانکہ اس میں دونوں خاندانوں کی کوئی نمائندگی نہ تھی۔

شکر ہے جلدی سے دعوت ختم ہوئی تو ظفر کہنے لگا کہ کیا بات ہے تم ذرا خاموش خاموش سے ہو۔ سب کچھ ٹھیک تو ہے۔

میں نے کہا بھائی سب ٹھیک ہے بلکہ بلقیس تو بہت ہی خوش ہے اور پھر میں نے اس کو تمام دن کی روئیداد سنا ڈالی۔

ظفر نے کہا بھائی اس میں پریشان ہونے والی کیا بات ہے۔ ہماری بھابھی تو بہت اچھی اور سچی خاتون ہے کہ اس نے صاف صاف کہہ دیا کہ اس کے لیے کوئی خاص رشتہ آہی نہیں رہے تھے اوائے کتے سٹور اس سے زیادہ اچھی کیا کسی کوئی بیوی مل سکتی ہے۔ خبردار اس سے اب کوئی اور بات کی۔

”نہیں یار یہ بات نہیں ہے۔ میں تو اس لیے پریشان ہوں کہ وہ بیچاری اتنی اچھی ہے کہ اب میں سوچتا ہوں کہ میں واقعی اس کے قابل بھی ہوں یا نہیں۔ اس کی بچیاں ادھر رہیں گی اور وہ میرے پاس تو وہ بیچاری تقسیم ہو کر رہ جائیگی۔ اس کی محبت لازماً بٹ جائیگی۔ میں پریشان نہیں۔ اس کا پرستار بن کر سوچ رہا ہوں۔ ذرا کذب نہیں۔ ذرا کمر نہیں۔ کیا خوبصورت چیز ہے“ میں نے ظفر سے دل کی بات کہہ کر بوجھ ہلکا کیا۔

ظفر نے کہا ”تم ایسے کرو۔ تم بھابھی کو کسی نہ کسی طرح فوراً اپنے ساتھ لے جاؤ اور بچیوں کی بحث میں مت پڑو۔ خاص طور پر جب میاں صاحب نے کہلوادیا ہے۔ باقی مسئلے جوں جوں تم لوگوں کی انڈر شینڈنگ بڑھے گی توں توں حل ہوتے جائیں گے۔ ان باتوں کو بھابھی پر چھوڑ دو“..... مجھے ظفر کی یہ تجویز بہت پسند آئی۔ بلکہ میرے ذہن پر اس کا بھوت سوار ہو گیا کہ کس طرح بلقیس کو فوراً سے پیشتر لے کر ایبٹ آباد پہنچوں۔ میں نے سوچا کہ بلقیس کچھ دنوں کے لیے میرے ساتھ ایبٹ آباد ہو آئے تو واپسی پر سب گھر والے میری بات ضرور مان جائیں گے۔

اگلے دن میں نے صبح صبح جا کر ۱۳ جون دوپہر کی فلائٹ سے لاہور سے اسلام آباد کے لیے پی۔ آئی۔ اے کے دو ٹکٹ اپنے اور بلقیس کے نام خریدے اور سیدھا ۸۔ اے کلب روڈ پہنچ گیا۔ شکر ہے میاں صاحب دفتر جا چکے تھے اور میں نے ٹکٹ بلقیس کے حوالے کر دیئے اور کہا کہ فوراً اپنے گھر چلنے کی تیاری کر لو۔ اب میں تمہارے بغیر ایک پل علیحدہ نہیں رہ سکتا۔

بلقیس کی پریشانی دیدنی تھی اور میں نہایت ڈرامائی انداز میں یہ کہہ کر چل دیا کہ شام کو آؤں گا۔ مجھے ضروری کام ہے۔ حالانکہ مجھے کوئی کام نہ تھا۔ میں نے ایسا صرف اس لیے کیا کہ وہ اپنی فیملی کا نفرنس کر لیں۔ جو صورتحال میں نے پیدا کر دی تھی مجھے یقین تھا کہ رخصتی کے علاوہ

ان کے پاس کوئی چارہ کار نہ تھا۔ شام کو یہی فیصلہ سنا گیا اور مجھے صرف میاں صاحب سے حجاب
تھا شکر وہ اس وقت گھر پر نہ تھے۔ میری سالیوں نے بہت شور مچایا کہ ہم نے تو بہت تیار کرنی
تھی۔ یہ کرنا تھا۔ وہ کرنا تھا بھائی جان آپ تو بہت ظالم ہیں۔ آخر پولیس والے ہی نکلے وغیرہ
وغیرہ۔ مگر میں نے تمام سنی ان سنی کردی اور فوراً وہاں سے چل دیا کہ کل ساڑھے ۱۲ بجے بلقیس کو
لینے آؤں گا تیار رہے۔

میں نے اپنی ساس کے منہ سے ”جو آپ کی مرضی“ سنتے ہی بھاگنے کی رنناہ نکالی۔ کہ
کہیں کوئی تبدیلی واقع نہ ہو جائے۔

بلیس اور میں

۱۲ جون ۱۹۶۵ء کو ٹکٹ پہنچانے کے بعد میں اس شام اور رات بہت دیر تک ظفر کے گھر سے باہر ہاتا کہ میرے سسرال والے رخصتی کے متعلق ذہن بدلیں تو بھی مجھ سے رابطہ قائم نہ کر سکیں۔ مگر شکر ہے ایسا کوئی سندیہ یا عندیہ ادھر سے نہ آیا۔ میں سمجھ گیا کہ سب معاملہ ٹھیک ہے۔ اگلے دن میں دن کے ساڑھے بارہ بجے ۸۔۱۷ اے کلب روڈ پہنچا تو بہت ہی عمدہ لنج میرا انتظار کر رہا تھا سب لوگ گھر پر تھے۔ بلیس تھوڑے سے سامان ک ساتھ تیار تھی۔ کھانا کھایا اور سب لوگ مجھے اور بلیس کو ایئر پورٹ اپنی نیک دعاؤں اور تمناؤں کے ساتھ چھوڑنے آئے۔ اندر داخل ہونے لگے تو نہایت غیر متوقع طور پر مجھے میاں صاحب کی آنکھوں میں کچھ ڈھلکتے آنسو دکھائی دیئے جن کا میرے دل کا اتھاہ گہرائیوں پر اثر ہوا۔ میں کچھ کہہ تو نہ سکا مگر میں ان کے تمام جذبات اور خدشات سمجھ گیا۔ باب اور وہ بھی میاں صاحب جیسا رقیق القلب

باپ۔ میں ان کی بھیگی پلکوں عبارت پڑھ چکا تھا۔ مگر میں نے تو پہلے ہی فیصلہ کر رکھا تھا کہ اب اس شخص کو کوئی مزید دکھ نہیں پہنچنا چاہیے۔ کم از کم میری طرف سے تو ایسا کبھی اور کسی صورت نہیں ہونا چاہیے۔

میں یہ تمام خیالات لی جہاز میں سواز ہوا ساتھ بلیقیس تھی۔ شرمائی سی۔ چھوٹی موٹی سی۔ گھبرائی سی بلکہ ہراساں۔ ان دنوں صرف فوکر جہاز ہی چلتا تھا اور بعض دفعہ ہوا میں خوب بچکولے کھاتا تھا۔ جون کی سخت گرمی کا موسم۔ جہاز اڑا اور خوب بچکولے کھانے لگا۔ میں نے دیکھا کہ بلیقیس بہت ڈر رہی ہے۔ یہاں تک کہ کانپنے لگی۔ میں کچھ حیران ہوا اور پوچھا کہ ڈرالک رہا تھا۔

ہاں

کیوں؟

میں کبھی جہاز پر نہیں بیٹھی مجھے بہت ڈر لگ رہا تھا۔

یہ کہہ کر اس نے مجھے زور سے پکڑ لیا اور میں نے بھی اسے اپنے مضبوط بازوؤں سے جکڑ کر ساتھ لگایا مارے خوف کے اسے کچھ معلوم نہ تھا کہ اس طرح ہم کتنے قریب آگئے تھے اور مجھے جہاز بچکولے بہت ہی اچھے لگ رہے تھے۔

جب شام تین ساڑھے تین بجے راولپنڈی ایئر پورٹ پر پہنچے تو بلیقیس کی جان میں جان آئی مگر اس اڑان نے ہمارے بہت سے فاصلے کم کر دیئے تھے۔ میں حیران تھا کہ اتنے بڑے باپ کی بیٹی ہونے کے باوجود وہ کبھی بھی جہاز میں سوار نہ ہوئی تھی۔ اصل میں میاں صاحب کے گھر کا ماحول کافی مذہبی تھا۔ خواتین برقع پہنتی تھیں اور سفر کا ایک خاص اہتمام ہوتا تھا۔ یہ مجھ حقیر کے ذمہ آیا تھا کہ کچھ وقت گزرنے کے بعد ان کے ہاں کچھ جدیدیت کو متعارف

کراؤں۔ سب سے پہلے تو بلقیس کے برقعہ کی جگہ ایک ذرا سی دبیز چادر آئی اور پھر دوپٹہ اور پھر یہی سب کا لباس ٹھہرا۔

راولپنڈی پہنچ کر میں نے ایک ٹیکسی کار کرایہ پر لی اور سیدھے ایبٹ آباد سدھار گئے۔ دواڑھائی گھنٹے کا پر فضا اور پرنیچ پہاڑی بل کھاتا راستہ تھا مگر میری بہار تو میرے ساتھ کار کے اندر تھی۔ میں اس گل پری کو دیکھتا ہی رہا اور پہاڑی مناظر کو۔ ایبٹ آباد پہنچے تو یوں لگا کہ شاید دس منٹ میں پہنچ گئے ہیں۔ ریٹ ہاؤس کے ملازمین نے صاحب کو بیگم صاحبہ کے ساتھ دیکھا تو قصہ یوسف زلیخا کی باری تھی۔ اس کے علاوہ ملازمین کی حیرانی کی وجہ بیگم کا اچانک اور بلا اطلاع آنا تھا۔ انہیں معلوم تھا کہ صاحب ابھی کنوارہ اور اکیلا ہے۔ یہ کیسے ہو سکتا ہے کہ کوئی شور و غوغا ہوئے بغیر ڈھول ڈھمکے سے خالی شادی ہو جائے۔ بہر صورت ان کے دیدے دیدنی تھے۔ بھاگے دوڑے اور جلدی سے سامان اٹھا کر کمرہ میں لگا دیا۔

میں نے سوچا اب ہم بالکل تخلیہ میں بیٹھ کر باتیں کریں گے۔ میں جانوں اور بلقیس اتنے میں فون کی گھنٹی بجی اور دوسری طرف میرے ایس۔ پی حاجی جیب الرحمن بنفس نفیس کہہ رہے تھے کہ بھئی یہ کیا ہمیں بتایا تک نہیں اور دلہن لے آئے۔ ہمیں معلوم ہوتا تو تم لوگوں کے استقبال کی تیاری کرتے۔ پہلے سے ہار لے کر کھڑے ہوتے۔ پولیس جینڈ ہوتا۔ یہ تم نے کیا کیا۔ بہر صورت ہم لوگ ابھی آرہے ہیں..... اور ہمارا سارا پروگرام کر رہا ہو کر رہ گیا۔

حاجی صاحب کا گھر قریب ہی تھا۔ میاں بیوی چند منٹوں میں وہاں تھے۔ مبارک باد اور مٹھائی چلی۔ چائے بھی آگئی اور یوں ایک گھنٹہ برباد ہو گیا۔

حاجی صاحب رخصت ہوئے ہی تھے تو عجب خان ڈی۔ ایس۔ پی آن پہنچے اور کھانا بھجوانے پر اصرار کرنے لگے۔ بڑی مشکل سے انہیں اگلے دن برٹالا۔

یوں اور بھی کچھ لوگ آدھمکے جو اس صورت حال میں کوئی اتنے زیادہ پسندیدہ محسوس نہیں ہو رہے تھے..... میں نے جلدی جلدی انہیں فارغ کیا۔ باورچی زین کو اچھی سی مرغی پلاؤ اور دال پکانے کو کہا اور کمرہ میں چلا گیا۔

دیکھا تو بلقیس ذرا ستار ہی تھی۔ شاید تھک گئی تھی۔ کمرہ میں دو چار پائیاں پکھی تھی اور درمیان میں ایک چھوٹی سی میز پڑی تھی۔ وہ میز نکال کر میں نے اپنی چار پائی ذرا قریب کر لی۔ ایسے حالات میں اور کچھ ہو بھی نہیں سکتا تھا۔ میرے لیے کوئی بڑا پلنگ تیار کرنے والا تھا اور نہ میں نے اس وقت یہ نخرے وغیرہ دیکھے تھے۔ ہم غریبوں کے ہاں ایسے رواج کہاں بلکہ مجھے تو کسی بات کا علم تھا ہی نہیں۔ رحانی، سماجی نہ جسمانی کہ ایسے موقعوں پر کیا کرتے ہیں اور کیا کیا درکار ہوتا ہے..... بس حسن کو نیند میں دیکھ کر ٹک ٹک دیدم دم نہ کشیدن ہو کر رہ گیا اور نہ معلوم مجھے کس وقت نیند آگئی۔ بے چارہ تھکا ہارا جسم اور ذہن کیا کرتا کہ پچھلے چند دنوں میں جس رفتار سے جو کچھ ہوا تھا اس کے بعد تھیلے ملتے ہی تلافی پر اتر آیا۔

میں گہری نیند سے صرف اس وقت اٹھا جب بلقیس مارے خوف کے کانپتی کانپتی مجھے اٹھا رہی تھی۔ مجھے کچھ سمجھ نہ آیا میں ہڑبڑا کر اٹھا اور بلقیس کا رنگ پیلا زرد پایا۔

کیا بات ہے؟

بلقیس سے بات نہ ہوئی۔ وہ صرف باہر والی کھڑکی کی طرف اشارہ کر رہی تھی۔

..... میں سمجھ گیا۔

”اوہو! میں تمہیں بتانا بھول گیا۔ یہاں رات کو اکثر گیدر آ جاتے ہیں اور بھوکنا شروع

کر دیتے ہیں۔ ریٹ ہاؤس کے ساتھ ہی ایک بہت بڑا نالا گزرتا ہے اس میں غول کے

غول بھڑے رہتے ہیں ڈرنے کی ضرورت نہیں ہے۔“

یہ تو ان گیدڑوں کا کمال تھا کہ مجھے جگا ہی دیا اور بلقیس کو ڈرا بھی دیا۔ وہ بے چاری سمجھی کہ شاید یہاں کوئی جنگلی شیر چیتے آگئے ہیں۔ مگر اس ڈر نے سب کام ہی کر دیا۔ میں نے اس حسن لاثانی کو گلے سے لگا لگا کر اس کا خوف ختم کر دیا اور اپنا بنا لیا۔ مکمل طور پر اپنا۔ ہر طرح سے اپنا اور ہم یک جان دو قالب بن گئے۔ جس کے لیے بہت سوں کو بہت زیادہ وقت لگتا ہے۔ شاید فطرت اپنی راہیں تراش رہی تھی۔ اس کے اپنے طور طریقے ہیں اور سب کچھ نہایت فطری انداز میں آگے بڑھتا گیا۔

کچھ دیر بعد ہم دونوں کو سخت بھوگ محسوس ہوئی۔ دیکھا تو رات کے دو بجے تھے۔ میں باورچی خانہ کی طرف بھاگا کہ دیکھوں کہ ملازم ہیں یا نہیں مگر وہ سب تو وہیں بالکل چاق و چوبند حکم کے منتظر کھڑے تھے کہ دولہا دلہن کی خوب خدمت کر کے انعام کے مستحق ٹھہریں۔ واقعی وہ انعام کے مستحق تھے کہ اس دوران مجھے میری آرزوں کی جنت مل چکی تھی اور میں انتہائی مسرور تھا۔ اس رات جس مزے کا کھانا کھایا پھر کبھی میسر نہ ہوا اور نہ ہی ویسی رات پھر آئی۔ بات کھانے اور رات کی نہ تھی۔ بات تھی تو دلی مراد ملنے کی تھی۔..... ایسی مراد کہ جس نے ۲۷ سالہ رفاقت میں کبھی نا مراد نہ کیا اور پھر یکدم مفارقت بن گئی کہ ہزار چراغ لے کر ڈھونڈھتا رہتا ہوں مگر ہر طرف نا مرادی اور اندھیرا ہی اندھیرا ہے۔

رفاقت ہی سے ہے رفیق حیات

آپ کو یہ جان کر حیرانی ہوگی بلکہ ہو سکتا ہے کہ آپ کو مایوسی ہو کر میری زندگی کے آئندہ ۲۷ سالوں میں ایک قسم کی یکسانیت آگئی۔ میری نجی زندگی کے تمام زریوہم ختم ہو کر رہ گئے۔ کشمکش رہی نہ کوشش۔ اس زندگی کو آپ جنت کہہ لیں یا بوریٹ۔ میری ذاتی زندگی کا تمام تر چارج مکمل طور پر بلقیس نے سنبھال لایا۔ وہ جانے اور گھر۔ میں صرف سرکاری کاموں کے زریوہم کے گرداب میں پھنس کر رہ گیا مگر گھر کی مجھے کبھی بھی فکر نہ رہی اور میں یکسوئی سے اپنے باہر کے کام کرتا رہا۔ دوستوں سے مجلس لگاتا رہا حاکموں سے اصولوں پر دست و گریبان رہا ماتحتوں کی دلجوئی کرتا رہا لیکن اپنے گھر کی مجھے کبھی بھی فکر نہ ہوئی۔ ایک اچھی بیوی واقعی گھر کو جنت بنا دیتی ہے۔

میں نے بلقیس کو کبھی دعا نہیں دیا اور نہ ہی بلقیس نے مجھے کبھی Letdown کیا مگر اب میں جب پیچھے مڑ کر دیکھتا ہوں تو مجھے اپنا ہی ایک بڑا گناہ نظر آتا ہے کہ خواہ مخواہ کی غیر ضروری مصروفیت کی وجہ سے میں نے بلقیس کو اتنا وقت نہیں دیا جو مجھے دینا چاہیے تھا۔ آپ

کے وقت پر سب سے زیادہ حق آپ کے بیوی بچوں کا ہے۔ دفتر! دوست اور حاکموں کا نہیں ہے۔

روزگار اور فرائض کے اپنے تقاضے ضرور ہیں مگر بیوی بچوں کی قیمت پر خدائی خدمت گزار بننا بھی کوئی اتنا اچھا کام نہیں ہے جو میری غلطیوں میں سب سے بڑی غلطی تھی۔ مگر بلیقیس اتنی بے زبان تھی کہ منہ پر شکایت ہوتی ہی نہ تھی۔ یہ اس کی غلطی تھی۔

بلیقیس کی اچانک والمناک موت کے بعد مجھے ایک دن میری بڑی بہن نے جھڑکا کہ تم اندھے تھے کہ تم اس کے اندر کا دکھ دیکھ ہی نہ سکے۔ وہ ہر وقت کھڑی دروازہ سے لگی تمہاری راہ نکلتی رہتی اور تم باہر کے کاموں میں لگن رہتے۔ ایک دن تو وہ میرے اور باباجی کے ساتھ بیٹھ کر دکھ سکھ کرتے کرتے اتنی روئی کہ اس کے آنسوؤں سے ایک تولیہ بھیگ گیا۔ اس تم سے کوئی شکایت نہ تھی۔ صرف ذرا زیادہ وقت مانگتی تھی کہ شریک حیات کے ساتھ شرکت وقت بھی ضرور ی ہے اور اس سے زیادہ اسے تمہاری صحت کی فکر تھی۔

”تو بہن تم نے مجھے بتایا کیوں نہیں اور اب اس کے چلے جانے کے بعد کیوں بتا رہی ہو؟“ تمہارے جیسے لوگو کو کوئی بتائے تو بتائے کیا۔ اچھا آدمی وہی ہے جو دوسرے کے دل کو پڑھ سکے..... اور تو بلیقیس جیسے صاف دل کو جو نہ پڑھ سکا وہ بندہ ہی کس کا کا“

اور بے چاری رونے لگی

سچی بات ہے میری بھی ہوک نکل گئی۔

ذرا رک کر پھر کہتی ہے کہ پتہ ہے جب میں نے بلیقیس کو یہ کہا کہ اچھا میں سردار سے

بات کرتی ہوں تو اس نے کیا کہا

کہتی ہے سردار سے بالکل بات نہ کرنا۔ سارے دن کا تھکا ہارا آتا ہے۔ اسے دکھ ہوگا

اور خواہ مخواہ اس کی صحت خراب ہوگی۔

الو یہ تھا اسے تمہارا خیال میں تو یہ کہوں گی کہ تم بلقیس کے قاتل نہیں تھے۔ یہ تو اللہ نے
ناٹ میں کنو اب کا پیوند لگا دیا تھا

بلقیس ایبٹ آباد پہنچنے کے تین دن بعد ہی باورچی خانہ میں گھس گئی تھی اور خود برتن مانج
رہی تھی۔ دفتر سے واپس آ کر میں نے اعتراض کیا تو کہنے لگی

پتہ ہے تمہارا پیٹ کیوں خراب رہتا ہے؟

نہیں تو۔ کہتے ہیں پہاڑوں پر پیٹ خراب ہو ہی جاتا ہے

نہیں۔ نہیں کہنے لگی۔ ادھر آؤ تمہیں دکھاتی ہوں کہ کتنی کتنی میل ان برتنوں پر جمی ہوئی
ہے جس میں تمہارے لیے تمہارا پسندیدہ مزیدار کھانا پکتا ہے۔

میں نے دیکھا تو بالکل ایسا ہی تھا۔ برتنوں پر میل کے کھیل پڑے ہوئے تھے اور
زین ایک طرف منہ لٹکائے کھڑا تھا۔

میں نے زین کو جھڑکا تو بڑے آرام سے کہتا ہے کہ صاحب برتن کو زیادہ صاف کریں تو
کھانا پھیکا اور بے برکت ہو جاتا ہے۔ کھانا تو اللہ کی رحمت ہے ایسے ہی تھوڑا ضائع کر دینا
چاہیے گناہ ہوتا ہے۔

بے چارہ اور کیا کہتا۔ اس کی نوکری پر حرف بھی نہ آیا اور اگلے ۲۷ سالوں تک مجھے نہیں
معلوم کہ باورچی خانہ میں کیا ہوتا تھا مگر کھانا لذیذ بھی ہوتا اور صحت مند بھی۔ پھر کبھی میرا پیٹ
خراب ہوا نہ کوئی اور بیماری۔ یہ سب بلقیس کی برکت تھی۔ میں نے پوری سرکاری ملازمت میں
کبھی بھی میڈیکل کابل دے کر پیسے نہیں لیے۔ اس لیے کہ بلقیس نے باورچی خانہ بالکل
درست رکھا تھا..... کمال بندہ تھی اور میں کمال بے خبر بندہ۔

جب ۲۰ جولائی ۱۹۹۲ء کو ایک نہایت ہی مختصر سی چند گھنٹوں کی بیماری کے بعد سروسز ہسپتال سے بلقیس کی لاش گھر آئی تو تمام نوکر بچوں کی طرح رونے لگے اور بار بار کہیں کہ اب ہمیں آدھی آدھی رات کو روٹی پکا کر کون دے گا۔ ہائے ہماری ماں مر گئی۔

اور میری بے خبری دیکھئے کہ مجھے کبھی معلوم نہ ہوا کہ زیادہ دیر ہو جائے تو وہ باورچی خانہ میں کام کر نیوالے تمام ملازموں کو چھٹی دے دیتی تھی اور خود میرا اور میرے ڈرائیور کا انتظار کرتی رہتی کہ جس وقت بھی ہم گھر میں واپس آئیں ہمیں گرم گرم کھانا ملے۔ جو مجھے ملتا وہی میرے ڈرائیور اور وائزلیس آپریٹر کو ملتا اور یہ کام آئی۔ جی پولیس پنجاب کی بیگم صاحبہ خود اپنے ہاتھ سے کرتی تھیں اور آئی۔ جی صاحب بہادر کو آخری وقت تک پتہ نہ چلا۔ راز کھلا تو ملازموں کی آہ بکا

۔۔۔

ہائے زندگی تجھے لاؤں کہاں سے ڈھونڈھ کر

تم کیوں کھو گئی

اب ڈھونڈھتے ہو دشت غیر میں

امریکہ میں

دل کی رفو گیری کے وقت

اللہ والوں کے ساتھ

روؤ اب تم سردا

ہاں! روؤں گا

ضرور روؤں گا

دل ہی تو ہے نہ سنگ و خشت

روئیں گے ہم ہزار بار
بلیقیس تجھے یاد کر کے
تو اچھی تھی

بہت ہی اچھی تھی
مل سکتا نہیں تجھ سا کوئی
ہزاروں میں
لاکھوں میں۔

بلیقیس کے متعلق کیا کہوں؟ کہنے کو بہت کچھ ہے مگر لکھنا محال ہو جاتا ہے۔ پورے
ستائیس سال کی رفاقت میں مجھے معلوم نہ تھا کہ میرے کپڑے کہاں سے بنتے ہیں اور کہاں سے
سلتے ہیں۔ اس کے چلے جانے کے بعد بھی اب تک اسی کے بنوائے ہوئے کپڑے زیب تن کر
رہا ہوں مگر ختم ہونے کو نہیں آتے۔

یہی نہیں اس نے میرا ایسا چارج سنبھالا کہ کچھ دیر بعد میری پولیس یونیفارم بھی وہ خود
تیار کرتی اور یونیفارم تیار کرنے والے آدمی کو میرے کمرے میں داخل تک نہ ہونے دیتی۔
وہ بیچاری بوٹ خود پالش کرتی جس پر مجھے سخت اعتراض تھا۔ میں زیادہ کہتا تو کہتی کہ
میرے ابا جی اپنے بوٹ خود پالش کرتے ہیں تو میں یہ کیوں نہ کروں۔
بھئی وہ اپنے بوٹ پالش کرتے ہیں دوسروں کے تو نہیں
تو کیا تم دوسرے ہو؟

تم اور میں تو ایک ہیں۔ مجھے خوشی ہوتی ہے۔

چلو چلو فلمی ڈائلاگ مت بولو۔ ملازموں کو بھی کچھ کرنے دو مگر وہ اپنی ہی طرز کا بندہ

تھا۔ اس کے والدین نے اس کی تربیت ہی ایسی کی تھی۔ فرض کا بندہ درد کا بندہ کی مکمل تصویر تھی۔ ہمیں ایٹ آباد پہنچے ایک ہفتہ گزر گیا مگر مجال ہے بلقیس نے ایک دن بھی انجم اور سائرہ کا مجھے سے ذکر کیا ہو۔ میں نے سوچا یاد تو کرتی ہوگی مگر مجھے نہیں بتاتی۔ اور بات ایسے ہی نکلی۔ دل میں تڑپ رہی تھی اور زبان پر ذکر تک نہیں لا رہی تھی بے چاری بلقیس۔ بے چاری ممتا۔

ہفتہ بعد کہتی ہے کہ چلو گاؤں چلتے ہیں اور اماں جی کو ساتھ لے کر آتے ہیں یعنی میری والدہ محترمہ کو۔ مجھے اس کی ادا بہت پسند آئی۔

میں نے کہا پہلے لاہور چلتے ہیں۔ سب کو ملتے ہیں۔ انجم سائرہ کو مل لینا پھر گاؤں چلیں گے۔ اس پر وہ بہت خوش ہوئی اور میں نے معمولی سے آنسو یا آنسو نما جھلکیاں اس کی آنکھوں سے ڈھلکتی دیکھیں۔ میں نے محسوس کیا کہ وہ انجم اور سائرہ کو شدت سے یاد کر رہی ہے۔ چنانچہ اس موقعہ کا فائدہ اٹھاتے ہوئے میں نے کہا کہ واپسی پر اب انجم اور سائرہ کو ساتھ لے آئیں گے۔ کہتی ہے نہیں اباجی کا فیصلہ ہی درست ہے۔ میں اپنے دل پر پتھر رکھ لوں گی۔ وہ لاہور میں رہیں گی تو تعلیم بھی اچھی پالیں گی۔ تمہارے تباہ لے ہوتے رہیں گے تو پھر کہاں بے چاری در بدر ہوتی رہیں گی۔ بہتر ہے وہیں رہیں۔ کچھ دیر بعد وہ بھی عادی ہو جائیں گی اور میں بھی۔

میں نے محسوس کیا کہ اس کی بات میں بہت وزن ہے اور میں خاموش ہو گیا۔ اس کے بعد میں نے حاجی جیب الرحمن سے لاہور اور ٹوبہ جانے کے لیے چھٹی کا تقاضا کیا تو انہوں نے نہ صرف چھٹی دے دی بلکہ ایک نہایت ہی عمدہ کار کا بھی انتظام کر دیا اور کہتے ہیں کہ واپسی پر تمہاری ڈیوٹی نٹھا گلی ہوگی۔ اپنا ہی مون وہاں منانا اور ساتھ ساتھ تھانہ کا معائنہ بھی کرنا۔ کیا

بات تھی حاجی صاحب کی۔ میں ہمیشہ انہیں دعائیں دیتا رہتا ہوں۔

اگلے دن ہم فرائے بھرتے ہوئے لاہور پہنچ گئے۔ ہم نے سب کو سر پر اتار دیا تھا۔ سب دیکھ کر بہت خوش ہوئے۔ انجم اور سائرہ تو اپنی ماں سے چٹ چٹ جائیں اور بار بار پوچھیں کہ تم کہاں چلی گئی تھیں۔ تم بہت بری ہو۔ تم ہمیں کیوں چھوڑ کر چلی گئی تھیں۔

میں تو تمہارے بھائی جان کے ساتھ سیر کے لیے گئی تھی۔

تو ہمیں کیوں نہ لے کر گئے۔

تم بہت بری ہو۔

بھائی جان بھی بہت گندے ہیں۔ ہمیں کیوں نہ لے کر گئے۔

”نہیں ایسا نہیں کہتے۔ بھائی جان تو بہت اچھے ہیں۔ وہ تو لے جانے کو کہتے تھے ہم نے

منع کر دیا ہم آپ کے بغیر کیسے رہ سکتے ہیں میرا بیٹا۔ بچہ۔ میرا لاڈلا۔ ہم سب اداس ہو

جاتے ہیں۔ اباجی تو آپ کے بغیر رہ ہی نہیں سکتے“

میری سالی نجمہ نے انہیں پچکارنا شروع کر دیا۔

میں نے بہت ساری چاکلیٹ نکالیں انجم اور سائرہ کو دے دیں۔

دیکھا بھائی جان کتنے اچھے ہیں

بہت اچھے ہیں۔ تھینک یو

اور دونوں میرے ساتھ چٹ گئیں۔ بہت ہی پیاری تئلیاں سی تھیں اور پھر کھیلنا کو دنا

شروع کر دیا۔

”یہ تم نے چاکلیٹ کب لی تھی۔ مجھے کیوں نہیں بتایا۔ تم بڑے چالاک ہو“ بلقیس کچھ

برہم ہوئی اور مجھے اس کی یہ میٹھی میٹھی برہمی بہت ہی پسند آئی۔ ”یہ تو معجزہ تھا۔ میں نے یہیں

کھڑے کھڑے اللہ سے دعا کی کہ یا اللہ ان بچیوں کے سامنے میرا بھرم رکھ لے اور اس ذات نے رکھ لیا۔“

آپ یقین کریں بلقیس کو میرے اس جھوٹ پر یقین آ گیا۔ عجیب سادہ دل تھی ایک دن لاہور ٹھہر کر ہم ٹوبہ روانہ ہو گئے۔ میرا خیال تھا کہ ایک دن ٹھہریں گے۔ ماں کو ساتھ لیں گے اور نتھیا گلی چل کر دل گلابی کریں گے۔ مگر بلقیس تو گاؤں میں پاؤں سپار کر بیٹھ گئی۔ اور چلنے کا نام ہی نہ لے۔ دن رات گاؤں کی عورتوں میں گھری خوش نظر آئے حالانکہ اس وقت سخت گرمی کا موسم تھا۔ ہمارے گاؤں میں اس وقت بجلی تک نہ تھی اور ہمارے مکان بھی ایسے ہی خستہ اور کچے تھے مگر بلقیس تو وہاں ایسے مست ہوئی کہ جیسے صدیوں سے یہاں رہ رہی ہو۔

تیسرے دن میری ماں نے کہا تم بلقیس کو یہاں کیوں لے کر آئے۔ اتنی گرمی میں بے چاری جھلس جائے گی مگر وہ تو چلنے کا نام ہی نہیں لے رہی تھی۔

بیٹا اصل میں وہ مجھ بڑھیا کو خواہ مخواہ گھسیٹ رہی ہے کہ میں وہاں چلوں۔ میں کہاں وہاں دھکے کھاتی رہوں گی۔ تم لوگوں کی نئی نئی شادی ہوئی ہے۔ موج کرو۔ پھر کبھی چلوں گی۔ جیسے تم کہو ماں مگر اپنی بہو کو ضرور منالینا۔ اگر زیادہ اصرار کرے تو چل پڑنا اچھا ٹھیک ہے مگر اسے یہاں پھر دو بارہ نہیں لانا۔

مجھے فکر ہوئی کہ ماں یہ بات بار بار کہہ رہی ہے۔ اللہ خیر کرے۔ بلقیس ایسی ہے تو نہیں۔ کہیں اس نے کوئی گستاخی نہ کر دی ہو۔

وسو سے کا شکار ہو کر میں نے ماں سے کہا

ماں! یہ تم کیوں کہہ رہی ہو کہ اسے پھر یہاں نہ لانا.....؟

ابھی میں یہ کہہ ہی رہا تھا کہ ماں میرے منہ پر ہاتھ رکھ دیا۔

ایسی بات نہیں جو تم سوچ رہے ہو۔ بلقیس اتنی خوبصورت ہے کہ گاؤں کی سب عورتیں کہہ رہی ہیں کہ اماں تمہاری بہنو تو کوئی حور پری ہے۔ اتنی حسین بہو کہاں سے لے آئی ہو کوئی کہتی ہے کہ کوہ قاف کی پری ہے اور کوئی کچھ..... مجھے ڈر ہے کہ ان بد بختوں کی کہیں نظر نہ لگ جائے۔ بہت سی تو بالکل جل بھن گئی ہیں۔ تم بدھو ہو۔ تمہیں عورتوں کے مکر کا پتا ہی نہیں۔ بلقیس بے چاری تو کوئی سادھو لوگ ہے۔ بیٹا! تمہاری قسمت اچھی ہے تم پر اللہ کا سایہ ہے۔ تمہارے سارے کام اچھے ہو رہے ہیں۔ یہ تمہاری دادی کی دعاؤں کا اثر ہے۔ وہ ہمیشہ کہتی تھی کہ میرا پوتا بادشاہ بنے گا اور تم کوئی بادشاہ سے کم تھوڑے ہی ہو۔ سنا ہے تم تھانیدار سے بھی بڑے افسر ہو۔

ہاں! ماں

اچھا جاؤ تم اپنے دادا دادی کی قبر پر دعا مانگ کر آؤ۔ اتنے میں ہو جاتی ہوں لگتا ہے بلقیس میرے بغیر چلے گی نہیں اور اسے اب ایک منٹ بھی اور یہاں نہیں ٹھہرنا چاہیے۔ ضرور کسی ناخصمی کی نظر لگ جائے گی۔

میں قبرستان گیا اور دعا پڑھ کر دادا دادی خاص طور پر دادی سے ہم کلامی کی کہ تمہارا جہانگیر تھانیداری روپ میں حاضر ہے۔ دادی خدا سے کہو کہ اب میری حفاظت کرے۔ جہانگیر تو میں بن نہیں سکتا البتہ ایک نور جہاں ضرور لے آیا ہوں۔

واپسی میں سوچتا رہا کہ بلقیس بہت اچھی رفیق حیات ہے۔ کس طرح میری ماں سے پیار کر رہی ہے۔ ساتھ ساتھ میں نے یہ بھی سوچا کہ بہت زیادہ حسن کی تعریف نے ہی اسے لو کر دیا ہے اور وہ اتنی سخت گرمی اور نا آسودگی کے باوجود عورتوں کی فطری کمزور سے مجبور ہے اور خوب خوش ہے۔

واپس پہنچا تو جلنے کی تمام تیاری تھی۔ سارا خاندان میرے والد چچا چچی بہنیں ماموں

مممانی اور دیگر سارا گاؤں ہی اٹھا آیا تھا۔ مجھے نہیں معلوم کہ ان کے پاس پھول کہاں سے آئے اور انہوں نے پٹاخے کب حاصل کر لیے مگر جب ہم چلے تو پھولوں کی پتیوں کی بہار تھی اور پٹاخے اس طرح چل رہے تھے کہ جیسے آج ہی بارات چل رہی ہے یا پہنچی ہے۔ سب نے بلقیس اور مجھے قرآن مجید کے نیچے سے گزارا اور سب کی دعاؤں سے ہماری روانگی ہوئی۔ وہ رنگ اور خلوص میں آج تک نہیں بھول سکا اور نہ بلقیس عمر بھر بھول پائی۔ خلوص دل کے اپنے رنگ نرالے ہوتے ہیں اور بہت گہری زبان رکھتے ہیں۔

ہماری والدہ پورے راستہ بلقیس کی بلائیں لیتی رہیں اور دعائیں دیتی رہیں۔ کافی شام ڈھلے ہم نتھیا گلی پولیس ریٹ ہاؤس پہنچے تو ہمارا استقبال بوڑھے منگی خان نے کیا جو جوانی میں نتھیا گلی کے جنگلوں میں شیر کا شکار کھیلا کرتا تھا۔.....

زندگی کی راہیں

نتھیا گلی بہت خوبصورت اور پر فضا پہاڑی مقام ہے۔ زمین پر جنت ہے۔ نتھیا گلی مجھے ہمیشہ ہی بہت پسند رہی مگر دنیا کی سب سے زیادہ مجھے پیار کرنے والی ہستیاں موجود ہوں تو پھر نتھیا گلی کیسی لگے گی وہ صرف میں ہی جانتا ہوں۔ میری پیاری ماں اور محبوب بلقیس ایک وقت میں دونوں وہاں موجود تھیں۔ کوئی نہیں کہہ سکتا تھا کہ وہ ساس بہو ہیں بلکہ بیگم منظور قادر نے تو یہ بات صاف صاف کہہ بھی دی اور دونوں ہنس کر رہ گئیں۔ بیچ میں میری مومج ہی مومج تھی ماں نے ریٹ ہاؤس کا تمام انتظام اپنے ہاتھ میں لیا اور ہم دو تیلیوں کی طرح پہاڑی پہاڑی اڑتے پھریں۔ کبھی کبھار تو ہم قریب کے گاؤں میں بھی جا پہنچیں اور پہاڑ کے لوگ اتنی خاطر مدارت کریں کہ داس باغ کے اندر ہی باغ باغ ہو جائے۔ کبھی ہم نتھیا گلی کے گورنر ہاؤس میں جا کر بلیر ڈکھیلیں اور کالا باغ میں جنگلات کے خوبصورت ریٹ ہاؤس اور اس کے وسیع و عریض ڈھلوانی لڑھکتے ہوئے لان پر فلا بازیاں لیں۔ اکثر ہم مری بھی چلے جاتے اور خوب سیر کرتے۔ میری تو دنیا ہی بدل گئی تھی سبحان اللہ..... واپسی پر گرم چائے گرم کھانا تیار اور نہانے کے لیے گرم پانی۔ دل چاہے کہ پوری زندگی یونہی گزر جائے۔

مگر قدرت کو تو کچھ اور ہی منظور تھا۔ فطرت ہمیشہ تنوع پسند رہی ہے۔ پھر یکدم میرا

تبادلہ سندھ کے قصبہ گھونکی ضلع سکھر ہو گیا اور فوراً روانگی کا حکم بھی۔ مجھے لگا کہ جنت سے نکالا گیا ہوں۔ آخر آدم کی اولاد جو ٹھہرا۔ شاید شجر ممنوعہ کے پاس چلے جانے کی سزا مل رہی تھی۔ میرا خیال ہے یہ سزا آدم کی اولاد کی ہر نسل کو ضرور ملتی ہے اور مجھے بھی مل گئی۔

والدہ گاؤں چلی گئیں اور بلقیس لاہور

میں پہاڑ سے اتر کر سیدھا گھونکی کے صحراؤں میں پہنچ گیا۔ سخت گرمی اور لو۔ دن کو آرام نہ رات کو۔ نئی جگہ نئے لوگ اور کام کا بے حد بوجھ۔ ہاتھ سے گھما کر کرنے والا پچھلے زمانوں کے ٹیلیفون کا نظام۔ آج کال بک کرائیں اور اگلے دن ملے یا شاید نہ بھی ملے۔ ابھی میں گھونکی میں پاؤں سپار ہی رہا تھا کہ میرا تبادلہ دادو ضلع کے کوٹری قصبہ میں ہو گیا۔ ادھر سے مجھے یہ حکم ملا اور ادھر بلقیس بیگم مع میری والدہ کے آدھمکیں۔ ٹوبہ کب گئیں اور والدہ کو کب ساتھ لیا مجھے پتہ نہیں لیکن بلا اطلاع گھونکی پہنچ گئیں تو میں کوٹری کے لیے تیار بیٹھا تھا۔

میری والدہ تو اس مزید تبادلہ پر بہت خفا ہوئیں مگر بلقیس خوش تھی کہ چلو ساتھ ہی ایک بڑا شہر حیدرآباد ہے اور کراچی بھی قریب ہے۔

نہ بیٹا کراچی کبھی نہیں جانا۔ سنا ہے وہاں سمندر ہے۔ لوگ ڈوب جاتے ہیں۔ خبردار کراچی گئے تو میری ماں نے نہایت سختی اور سادگی سے یہ بات کر دی۔

یوں ہم کوٹری پہنچ گئے اور دادو کی بے آب و گیاہ سب ڈویشن سہون کی آبلہ پائی کے لیے وہاں کے سب ڈویشنل پولیس افسر بن گئے۔ سہون شریف میں شہباز قلندر کا مزار ہے۔

میں پہلے ہی دورے پر والدہ اور بلقیس کو وہاں ان کے مزار پر لے گیا تو دونوں خواتین خوشی سے پاگل ہو گئیں اور میری ماں ہماری نیک اولاد کے لیے دعائیں کرتی رہیں۔ گڑ گڑاتی رہیں اور روتی رہیں۔

میں اپنی والدہ کو کراچی کا خوف دور کرنے کے لیے انہیں اور بلقیس کو کراچی بھی لے گیا اور وہاں پہنچ کر ماں کو بتایا کہ یہ کراچی شہر ہے۔ دیکھو کتنی دنیا اس میں رہتی ہے اور یہاں کتنی رونق ہے۔ کچھ خوف ختم ہوا تو پھر میں انہیں سمندر کے ساحل پر بھی لے کر گیا۔ واقعی سنی سنائی بات اور حقیقت میں بہت فرق ہوتا ہے ہماری والدہ نے کبھی سمندر دیکھا نہ تھا اور سنی سنائی بات سے ڈر رہی تھیں۔ مجھے یہ بات بہت اچھی طرح یاد ہے کہ اور جب بھی یاد آتی ہے تو خوب ہنستا ہوں۔ ہماری والدہ نے کبھی گدھا گاڑی نہیں دیکھی تھی۔ اس وقت پنجاب میں اس کا رواج ہی نہ تھا۔ وہ جب بھی گدھا گاڑی دیکھتیں تو ہنسی ضبط نہیں کر سکتی تھیں۔ حالانکہ وہ بہت ہنستی بھی نہ تھیں۔ ہمیں بچپن سے سنائی آئی تھیں کہ انسان کو کبھی بھی کھل کھلا کر ہنسنا زیب نہیں دینا کہ حضورؐ پاک صرف زیر لب مسکراتے تھے اور وہی ہمارے لیے نمونہ ہیں مگر ہوا یہ کہ گدھا گاڑی کو دیکھتے ہی ان کا عمر بھر کا اصول ٹوٹ گیا اور میں بھی خوب محفوظ ہوا۔

تھوڑے ہی دنوں بعد ماں کو گاؤں کی یاد ستانے لگی اور پتہ نہیں انہیں گاؤں کے کون کون سے کام یاد آنے لگے کہ مجھے ان کی واپسی کا انتظام کرنا پڑا۔ ان کی واپسی پر بلقیس پھوٹ پھوٹ کر رونے لگی۔ مجھے کچھ عجیب سا لگا اور میں نے کہہ ہی دیا تو میری ماں کہنے لگی۔

تم بہت الو ہو۔ تمہیں پتہ نہیں کہ تمہاری بیوی ماڈ بننے والی ہے۔ اب تم اس کا خیال رکھنا۔ ایسے ہی ادھر ادھر مت بھاگے پھرنا۔ بلقیس بیٹا تم بھی زیادہ مت گھومنا پھرنا اور بلقیس مارے شرم کے لال لے لال ہو کر اور بھی خوبصورت ہوتی جائے۔

ماں روانہ ہو گئیں تو میں نے بلقیس سے کہا تم نے مجھے اتنی خوشی کی بات کیوں نہ بتائی۔

عجیب بندہ ہو تم بھی

چلو ہٹو جی۔ ایک تو تم نے مصیبت ڈال دی اور دوسرے شکایت کرتے ہو۔ تم بہت

شرارتی ہو۔ مجھے بہت شرم آرہی ہے۔

بھئی اس میں شرم کی کیا بات ہے۔ ہر ایک بچے پیدا کرتا ہے۔ ایسا نہ ہو تو نسل انسانی ہی ختم ہو جائے۔ یہ تو اچھی بات ہے۔

مگر وہ کہ پانی پانی ہوئی جائے اور آپ حیران ہوں گے کہ مرتے دم تک نانی بن کر بھی اس کی یہی کیفیت رہی۔ عجیب تربیت ہوئی تھی اس کی اور کمال تھا اس کے والدین کا یہ باتیں فطری طور پر میری اولاد میں بھی موجود ہیں لڑکیاں تو لڑکیاں میرے دونوں بیٹے امریکہ میں پڑھنے کے باوجود بالکل ماں کی طرح ہیں۔ میں انہیں اکثر کہتا ہوں۔ کہ امر کہ نے تمہارا کچھ نہیں بگاڑا۔ بلیقیس کے تمام بہن بھائی بھی کچھ اسی طرح ہیں۔

خیر ہماری والدہ چلی گئیں تو ہم بالکل اکیلے رہ گئے اور جہاں کہیں بھی مجھے دورہ پڑ جانا ہوتا تو بلیقیس کو بھی ساتھ جانا پڑتا کیونکہ کوٹری جیسی غیر مانوس جگہ پر وہ معصوم کہاں اکیلی رہ سکتی تھی اور میرے بغیر وہ لاہور جانے کو تیار نہ ہوتی۔ میرا خیال ہے کہ اس وقت تک وہ بھی میری محبت اور چاہت کا شکار ہو چکی تھی مگر مجال ہے کہ منہ سے ایک لفظ بھی کہے۔ مگر مجھ جیسے بے مجھ کو کیا خبر کہ اس کے دل میں بھی میرے لیے پیار کا سمندر ٹھاٹھیں مار رہا ہے۔

ختم ہے تجھ پہ الفت کی پردہ داری ہائے ہائے

کوٹری کی یکسانیت صرف میاں شفیع صاحب کی آمد پر ٹوٹی تھی جو بہانے بہانے سے کراچی اور حیدرآباد کے دورے رکھتے اور اپنی لاڈلی سے ملنے آتے۔ کئی دن پہلے پروگرام پہنچ جاتا۔ ہم انتظار کرتے رہتے اور ان کے آنے سے گھر میں ایک بہاری آ جاتی مگر وہ ہر روز تو اتنی دور نہیں آسکتے تھے۔ ہم بور ہوتے تو دورے پر نکل جاتے۔

ایک دن بلکہ شام کو مجھ سے ایک بہت بڑی حماقت ہو گئی۔ ہم کوٹری سے سہون شریف

کی طرف جارہے تھے کہ ہمارا مقابلہ ڈاکوؤں سے ہو گیا۔ جو لوگ اس علاقہ سے واقف نہیں وہ اس بات کا احاطہ ہی نہیں کر سکتے کہ وہاں کیا صورت حال تھی۔ کوٹری سے دادو کوئی ۱۲۹ میل دور تھا۔ سڑک کے ایک طرف جنگلوں میں گرا دریاے سندھ بہتا ہے تو دوسری طرف صحرا ہے جس میں ہریالی نام کی شے تک نہیں ہے۔ کچھ دور پہاڑ شروع ہو جاتا ہے۔ اور سہون کے قریب پہنچ کر تو دریا اور پہاڑ بالکل ساتھ ملتے ہیں۔ دس گیارہ میل کے ٹکڑے میں دریا کے کنارے کے اوپر بالکل اوپر نہایت ہی خطرناک زاویوں پر ریل گاڑی بھی چلتی ہے اور سڑک بھی۔ پہاڑی راستہ ایسا ناہموار اور پیچ در پیچ کہ شیر کا دل بھی دہل جائے اور یہی جگہ ڈاکوؤں کے لیے بھی موزوں ترین تھی۔ اس شام اچانک ہماری ٹڈ بھینٹ بھی ان ہی ”دوستوں“ سے ہو گئی۔ ہمارے وہاں پہنچنے سے پہلے وہ کچھ گاڑیوں کو لوٹ چکے تھے کہ ہم بھی انجانے میں وہاں پہنچ گئے۔ بلقیس بیچاری میرے پہلو میں بیٹھی کچھ سوچ رہی تھی۔ اس کی بلا سے کہ کیا ہونے والا ہے۔ اور یکدم فائرنگ شروع ہو گئی۔ میرے ساتھ بھی مسلح گارڈ تھی اور دونوں میں مقابلہ شروع ہو گیا۔ بلقیس کا مارے خوف کے پسینہ چھوٹا جائے۔ میں نے نہایت احتیاط سے اسے گاڑی کی سیٹ سے کھسکا کھسکا کر ایک طرف اتار لیا اور سڑک کے ساتھ چھپا دیا۔ خیر تھوری ہی دیر میں مقابلہ ختم ہو گیا اور ایک ڈاکو مارا گیا۔ ہمارے دو سپاہی بھی معمولی زخمی ہوئے۔ اس وقت کلاشن کوف کا زمانہ نہیں تھا۔

مجھے اس معرکہ پر بہت خوشی ہوئی۔ بعد میں تو بہت مقابلے دیکھے اور کیے۔ درحقیقت میری سروس کا بھی پہلا ہی معرکہ تھا اور کامیاب رہا جس میں میرا کوئی اتنا زیادہ کردار نہیں تھا۔ بلقیس کو بھی بچایا اور ملازمین کو بھی بلہ شیری (حوصلہ) دیتا رہا۔ سب کچھ سپاہیوں نے کیا تھا مگر میں سب سے سینئر تھا اس لئے مجھے بھی اس کامیاب مقابلہ کا کریڈٹ جاتا تھا۔ میں خوشی میں

مست ہو گیا اور بھول ہی گیا کہ خواتین کتنی نازک ہوتی ہیں اور وہ بھی بلقیس جیسی نفیس الطبع۔ میں نے بلقیس کو اٹھایا اور بڑے فخر سے اسے مردہ خون میں لت پت ڈاکو کی لاش دکھادی اور وہ بے ہوش ہو کر دھڑام سے گر گئی۔ میرے تو ہاتھ کے طوطے اڑ گئے۔ ٹھنڈا پانی اس کے منہ اور سر پر ڈالا۔ پھر بلقیس کو موٹر پر ڈالا اور سہون شریف پہنچ کر ڈاکٹر کو بلایا۔ کچھ دیر بعد بے چاری بلقیس ہوش میں آئی اور میری جان میں جان آئی مگر ڈاکٹر ساری رات اسے دیکھتا رہا اور پتہ نہیں کتنے انجکشن اور دوائیاں دیتا رہا صبح کو اس نے بتایا کہ اب گھبرانے کی ضرورت نہیں ہے۔ اللہ نے کرم کر دیا چودھری صاحب۔ یہ تو ٹچ اینڈ (Touch and go) والا معاملہ تھا۔ بیگم صاحبہ کی جان خطرے میں تھی اور بچہ بھی جاتا۔ آپ کو ایسی حالت میں بہت احتیاط کرنی چاہیے تھی۔ کوئی خاتون ان کے ساتھ ضرور ہونی چاہیے تھی۔ انہیں کبھی اکیلا نہ چھوڑیں۔ تب مجھے اپنی ماں کے الفاظ یاد آئے۔ واقعی میں بہت بڑا لوتھا۔ مجھے معلوم ہی نہیں تھا کہ یہ کتنے نازک آگینے ہوتے ہیں اور میں نے فوراً بلقیس بیگم کو والدہ کے پاس لاہور پہنچنے کا اہتمام کیا کہ بچے کی پیدائش تک وہیں رہے۔

بلقیس کے لاہور چلے جانے کے بعد میرے ساتھ ایک عجیب واقعہ ہوا۔ میں سہون شریف دورہ پر گیا۔ حسب دستور پہلے میں نے شہباز قلندر کے مزار پر فاتحہ پڑھی اور پھر ریسٹ ہاؤس چلا گیا اور رات کو سو گیا۔ جہاں تک مجھے یاد ہے یہ ۲۴ نومبر ۱۹۶۵ء کی صبح فجر کے وقت کی بات ہے۔ کہ مجھے خواب آتا ہے جس میں مجھے اور بلقیس کو اللہ تعالیٰ دو بیٹے عنایت کرتا ہے۔ دونوں بیٹوں کی پوری تصویر میرے سامنے آتی ہے۔ میری ماں ساتھ کھڑی ہے۔ خوش ہو رہی ہے۔ بلقیس خوش ہے کہ میری آنکھ کھل جاتی ہے۔ میں نے اٹھ کر نماز ادا کی اور وہیں پر مصلیٰ پر بیٹھ کر بلقیس کو پورے خواب کی تفصیل لاہور لکھ بھیجی۔

مجھے بعد میں معلوم ہوا کہ بلقیس کی والدہ نے یہ خواب جان کر بہت سی خیرات بھی کی۔ اور اللہ کا کرم دیکھیں کہ خدا نے بالکل ہو بہو اسی شکل و صورت کے یکے بعد دیگرے دو بیٹے عنایت کئے۔ سب سے بڑا بیٹا ہارن ۱۹۶۶ء کو پیدا اور دوسرا بیٹا عرفان ۱۵ ستمبر ۱۹۶۷ء کو اس دنیا میں آیا۔ بس وہی جانتا ہے کہ اس نے کیا کرنا ہے اور صرف وہی جانتا ہے اور کوئی نہیں جانتا۔ بلقیس نے مرتے دم تک وہ خط ہمیشہ اپنے پرس میں رکھا اور وقت بے وقت اسے پڑھتی رہتی۔ لگتا ہے کہ میری ماں کی شہباز قلندر کے مزار پر مانگی دعا قبول ہو گئی۔ شاید قلندر بھی اس دعا میں شامل ہوئے ہوں گے کیونکہ مجھے یہ خواب وہیں دکھائی دیا تھا۔ بلقیس نے بھی یہی دعا مانگی ہوگی مگر شاید خفی خفی سی کہ کوئی سن نہ لے۔ اللہ ہی جانے اور کوئی نہ جانے۔ دنیا گورکھ دھندا ہے۔ سمجھنے کا نہ سمجھنے کا۔

۲۶۔ فروری کی شام کو میں اور میاں محمد امین اے۔ ایس۔ پی حیدر آباد میرے ہاں کوٹری میں بیٹھے ہوئے تھے کہ میری سالی نجمہ کا ٹیلیفون آیا کہ بھائی جان مبارک ہو۔ اللہ نے آپ کو بیٹا دیا ہے۔ میں تو خوشی سے پاگل ہو گیا۔ سب سے پہلے والدہ کو گاؤں خط لکھا اور لاہور چلنے کی تیاری کرنے لگا۔ کسی نہ کسی طرح مجھے لاہور کے لیے ہوائی جہاز کا ٹکٹ مل گیا اور کراچی سے سیدھا دوپہر کو لاہور پہنچ گیا۔ بچے کو دیکھا تو بہت خوش ہوا۔ بلقیس خوش تھی میاں صاحب خوش تھے ہماری خوشدامن خوش تھیں کہ سارا گھرانہ ہی بہت خوش تھا۔ خوشیاں منائی گئیں۔ شادیاں بچائے گئے اور گاؤں کو منوں مٹھائی بھجوائی گئی۔ یوں ہمارے ہاں پہلا بیٹا آیا۔ بہت سے نام تجویز ہوئے۔ آخر کار نجمہ بی بی کا تجویز کردہ نام ہارون سب نے پسند کیا۔ میں نے صرف اس کے ساتھ عزیز کا اضافہ کیا کہ مولوی عبدالعزیز صاحب نے مجھے اور بلقیس کو اکٹھا کرنے میں بہت ہی خوبصورت کردار ادا کیا تھا۔ ان کی زینہ اولاد نہ تھی۔ انہوں نے جب

سنا کہ ان کے نام کی نسبت سے ہم نے عزیز کا اضافہ کیا تو بہت خوش ہوئے اور بہت زیادہ دعائیں دیں۔ مولوی چراغ دین میاں شفیع صاحب نے تو ہارون کی آمد پر ایسے ایسے خوبصورت شعر پڑھے کہ سننے والے عیش عیش کرا گئے۔

ہارون میری پہلی اولاد ہے۔ پہلی اولاد بہت پیاری ہوتی ہے۔ اولاد ساری ہی پیاری ہوتی مگر شاید پہلی اولاد ضرور سب سے ہوتی ہے۔ بلقیس بھی اپنے والدین کی پہلی اولاد تھی اسی لیے سب کی آنکھوں کا تارا تھی۔ یہی کیفیت ہارون میاں کے لیے پوری اتری وہ میرا ہی نہیں اپنے نانا نانی اور ماموؤں اور خالائوں کا چہیتا۔ سارے گھر کی توجہ کا مرکز۔ میں تو خود بھی اسی کیفیت میں اس دنیا میں وارد ہوا تھا اور سب کی آنکھوں کا نور رہا تھا۔ تقسیم ہند کے بعد کی بات اور ہے اور مجھے اس پر فخر بھی ہے۔ مشکل وقت تھا کٹ گیا۔

میاں اپنی اولاد کے متعلق زیادہ نہیں لکھوں گا۔ وہ سب حیات ہیں اور اللہ کے فضل سے خوب پڑھ لکھ گئے ہیں۔ مجھے امید ہے وہ اپنی کہانی وقت آنے پر خود لکھیں گے۔ میں یہاں صرف یہ کہوں گا کہ سب بچوں کی تربیت اور تعلیم کا تمام تر کریڈٹ ان کی ماں کو جاتا ہے۔ مجھے تو یہ تک معلوم نہیں ہوتا تھا کہ وہ کس کس کلاس میں پڑھ رہے ہیں۔ کیا کھاتے ہیں اور کیا پیتے ہیں۔ مجھے تو بلقیس نے گھر کے تمام کاموں سے فارغ کر دیا تھا۔ میرا کام صرف اسے تنخواہ لا کر دینا تھا۔ وہ گھر میں کسی اور تو کیا کسی دوست یا رشتہ دار کا تحفہ بھی قبول نہیں کرتی تھی۔ استثناء تو صرف طاہر یوسف کہ شیخ یوسف کا بیٹا ہے اور میرے دوست انور ظہور کہ ان کے خلوص پر ذرا بھر دھبہ نہیں آسکتا تھا۔ بلقیس کا آپریشن ہوا تو چودھری انور ظہور ہی نے اپنا خون دیا تھا۔ بلقیس کا پختہ ایمان تھا کہ ذرا سی مشکوک کمائی سے اولاد ضرور خراب ہو جاتی ہے۔

ہائے قسمت تجھے کہاں سے ڈھونڈ لائوں کہ تم نے اس ہیرے کو مجھ سے چھین لیا۔ میری صحت

میری شہرت سب اسی کی رہن منت تھی۔

حرص نہ ہوں کمال صابر تھی بلقیس تو

کہاں گم ہو گئی ہو میری روشنی میرے نور

میں تیرے بغیر اندھیرے میں ہوں

خدا کے لیے میری کوتاہیاں بخش دینا

میں نے تمہیں بہت نظر انداز کیا تھا

قصور ہی سہی مگر تمہارا بھی تو ہے کہ گلہ نہ شکوہ

کچھ تو اس بے وقوف کو کہتی

ارے یاد ہی کروادیتی۔

۱۵ ستمبر ۱۹۶۷ء جمعہ کے دن عین جمعہ کے وقت میرا دوسرا بیٹا عرفان عزیز پیدا ہوا۔ اس

کا باپ اس وقت اس لوہاری کے باہر کھڑا حلیم کا مزالے رہا تھا۔ بلقیس کمال عورت تھی۔ ڈاکٹر کو

خود بلا لیا اور میری والدہ اس کے ساتھ تھیں۔ سردار کو تو یہ بتاتے ہوئے بھی شرماتی تھی۔

اسی طرح ہماری چھوٹی بیٹی صائمہ کی پیدائش پر بھی ایسا ہی ہوا جب راولپنڈی میں

بلقیس کے ساتھ میری والدہ تھی اور نہ ہی بلقیس کی والدہ۔ میں ذوالفقار علی بھٹو صاحب کے

ساتھ مری میں شملہ کانفرنس کے سلسلہ میں مصروف تھا اور پنڈی میں مجھے خبر تک نہ کی حالانکہ ہر

روز فون پر بات ہوتی تھی۔ خود ہی ڈاکٹر کو بلا لیا اور ۲۲ جون ۱۹۷۶ء کی صبح ایک نہایت ہی پیاری

گڑیا کا تحفہ دے دیا ہائے رے حجاب مرتے دم تک نہ گیا کہ اس کی گھٹی میں پڑ چکا تھا۔ شاید اس

کی فطرت ثانیہ بن چکی تھی۔

بلقیس کی جان اس کے بچوں میں تھی۔ ہر وقت بھاگی رہتی۔ انجم۔ سائرہ کونانی اور خالا

نہیں سنبھالتیں مگر ہارون عرفان اور صائمہ کو بلقیس لئے لئے پھرتی۔ سکول کا داخلہ ہو یا کالج کا حتیٰ کہ امریکہ پڑھائی کا مرحلہ ہو سب معاملات یا بلقیس کرتی تھی یا بچے خود ہی کر لیتے تھے۔ صائمہ کے لیے تو بلقیس کی جان جاتی تھی۔ اس کے سکول کے باہر گھنٹوں بیٹھی رہتی کہ کہیں بے وقت چھٹی نہ ہو جائے اور بچی کو کسی طرح کی تکلیف نہ ہو۔ یہ دیکھ کر مجھے اکثر اپنی دادی یاد آ جاتی جو سارا سارا دن کوٹھیرہ کے سکول کے باہر اپنے پیارے پوتے کی چھٹی ہونے کا انتظار کرتی رہتیں۔

اللہ کے فضل سے میری الاد بھی اچھی نکلی۔ خود ہی پڑھ گئے اور اچھے پڑھ گئے۔ ہارون اور عرفان نے خود ہی امریکہ کے وظائف حاصل کئے اور بہترین یونیورسٹیوں میں تعلیم حاصل کی۔ ہارون کو لکیٹ یونیورسٹی سے معاشیات میں گریجوایشن کر کے سٹی بینک میں ملازم ہو گیا اور عرفان کو لمبیا یونیورسٹی سے گریجوایشن ہی نہیں ماسٹرز کی بھی دو ڈگریاں لے چکا ہے۔ انجمن میڈیکل ڈاکٹر ہے۔ سائرہ نے ایم بی۔ اے کیا ہے تو صائمہ بھی پیچھے نہیں رہی۔ یہ سب بلقیس کا کمال تھا۔ یا ان کی نانی کا کہ انہوں نے میاں شفیع جیسی عظیم ہنستی کے بے وقت اٹھ جانے کا بعد کمال حوصلہ اور بردباری سے پوری فیملی کو سنبھالا ہی نہیں پار لگا دیا۔ وہ بھی ایک عجیب داستان ہے سننے کی نہ سنانے کی۔ اللہ انسانوں کو کیا کیا حوصلہ دیتا ہے یہ اسی کا کرم ہے

ناگہانی موت

وسط اکتوبر ۱۹۶۲ء میں مجھے آرمی ٹریننگ کے لیے کوئٹہ جانا پڑا تو میں نے بلقیس اور ہارون کو لاہور بھجوا دیا۔ کوئٹہ سے میں تقریباً ہر روز بلقیس کو خط لکھتا اور وہ بھی مجھے لکھتی رہتی۔ یوں زندگی مزے سے گزر رہی تھی۔ ۱۲ دسمبر کی شام میں اپنی فوجی تربیت مکمل کر کے کوئٹہ سے یہ امنگ لے کر بولان میل پر سوار ہوا کہ میں اور بلقیس ایک دفعہ پھر کوٹری اکٹھے ہو

جائیں گے۔ بلکہ میں نے اپنی روانگی اور بلقیس کی آمد کا پورا تفصیلی پروگرام لکھ کر لاہور بھجوا دیا۔ بلقیس بھی پیاگھر جانے کی تیار کر رہی تھی۔

مگر قدرت کو کچھ اور ہی منظور تھا۔ کہتے ہیں نہ کہ جہاں سکھ وہاں دکھ جوالمیہ گزرنے کو تھا وہ کسی کے وہم و گمان میں بھی نہ تھا۔

جیکب آباد ریلوے اسٹیشن پر میری گاڑی آدھی رات کو رکی تو مجھے جگا کر ایک ٹیلیگرام تھمائی گئی اور میری جان نکل گئی۔ لکھا تھا:۔

”میاں محمد شفیع لندن میں فوت ہو گئے۔ فوراً لاہور پہنچو۔ بلقیس پریشان و ہلکان ہے“ میری آنکھیں کھلی کی کھلی رہ گئیں۔ میری سانس نکلے نہ چیخ۔ بس دم رک سا گیا۔ یقین ہی نہ آئے۔ یہ خبر اتنی غیر متوقع اور ناگہانی تھی کہ میرے اعصاب جواب دے گئے۔ مجھے معلوم تھا کہ بلقیس پر کیا گزر رہی ہوگی۔ سب پر کیا گزر رہی ہوگی۔ اور تو اور مجھ پر یہ خبر بجلی بن کر گری۔ میاں صاحب کے بچوں پر کیا قیامت ٹوٹ پڑی ہوگی۔ ہماری خوشدامن کی دنیا ہی اجڑ گئی۔ ان کا کیا حال ہوگا بس کلیجہ پھٹنے کو تھا۔ طرح طرح کے خیال آرہے تھے۔ پھر میں نے سوچا کہ کوئی ضرور غلط فہمی ہوئی ہے۔ مولوی عبدالعزیز صاحب بیمار تھے۔ گنگارام ہسپتال داخل تھے شاید وہ فوت ہوئے ہوں گے۔ یونہی جلدی میں ریلوے والوں سے غلطی ہو گئی ہے۔ یہ سوچ کر مجھے تسلی ہی نہیں بلکہ یقین سا ہونے لگا کہ ضرور غلطی ہوئی ہے۔ میاں صاحب تو اچھے بھلے تھے۔ ابھی ان کی عمر ۵۲ سال تھی۔ انہیں شوگر ضرور تھی مگر بالکل صحت مند دکھائی دیتے تھے۔ میں نے تار کو بار بار پڑھا۔ تار میاں صاحب کے کزن ربانی صاحب کی طرف سے تھا جو ریلوے میں بہت بڑے افسر تھے..... میرا دل چاہتا تھا کہ تار کے الفاظ پر نہیں بلکہ اپنے مفروضے پر یقین کروں اور کر لیا۔

ریلوے والوں نے ربانی صاحب کی ہدایت پر میرے لیے لاہور کی ٹرین پر انتظام کر رکھا تھا مگر میں نے سوچا سیدھا کراچی پہنچ کر ہوائی جہاز سے چلوں تو لاہور جلدی پہنچ سکتا ہوں۔ لہذا سیدھا کراچی چل دیا۔ کوٹری ریلوے سٹیشن پر میرا سٹاف آیا ہوا تھا۔ انہیں فالٹو سامان تھمایا اور کراچی روانہ ہو گیا۔

کراچی پہنچتے ہی میں نے سب سے پہلے اس دن کا اخبار نوائے وقت لیا تو اخبار کی سب سے بڑی خبر تھی کہ میاں محمد شفیع لندن میں رحلت فرما گئے۔ ساتھ ہی میاں صاحب کی تصویر چھپی تھی۔ یہ خبر میرے لیے دوبارہ اندوہناک بنی اور میری آنکھوں کے سامنے اندھیرا چھا گیا۔ اور ان اللہ وانا الیہ راجعون پڑھ کر رہ گیا۔

میرا ہوائی جہاز لاہور کے لیے اڑا تھا تو مجھے لاہور کے متعلق عجیب احساس ہونے لگا۔ وہ شہر جو میاں شفیع کی وجہ سے میرا بنا اس میں اب میاں شفیع نہ ہوگا تو کتنا سونا سونا لگے گا اور یہ سوچ کر میں زار و قطار رونے لگا۔ لاہور جوں جوں قریب آتا جائے میری ہچکی بندھتی جائے۔ اک دکھ سا دکھ تھا کہ بیان سے باہر تھا۔ مجھے اس دن محسوس ہوا کہ ایک بہت ہی تلخ ٹھوس حقیقت بن کر محسوس ہوا کہ موت کتنی تکلیف دہ ہو سکتی ہے۔ ہزاروں لوگ روز مرتے ہیں۔ موت کی خبریں آتی ہیں۔ جنگوں میں لاکھوں کروڑوں انسانوں کی موت کے قصے پڑھتے ہیں مگر جو کرب اپنے کسی عزیز اور پیار کرنے والے کی موت پر ہوتا ہے وہ ایک ٹھوس حقیقت بن کر کس طرح آپ کے دل پر چیر کے لگتا ہے۔

بڑی مشکل سے میں ۸۔۱۷ کلک روڈ پہنچا وہاں اک عجیب کہرام مچا تھا۔ بلقیس کی تو حالت دیکھی نہیں جا رہی تھی۔ ہر بچہ بوڑھا رو رہا تھا۔ پتہ نہیں مجھے کیا ہوا میں نہایت ہی نوجوان ہمت والا انسان تھا مگر گھر میں پہنچتے ہی بے ہوش ہو کر دھڑام سے گر گیا اور مجھے حوصلہ اور صبر کس

نے دیا؟ میری بدنہیب ساس نے۔

میں ہوش میں آیا تو بے چاری آنسوؤں کے ساتھ بار بار کہہ رہی تھی

”بیٹا اب تو ہی تو ہمارا سب سے بڑا سہارا ہو۔ اگر تم دل ہار بیٹھے تو ہم کہاں جائیں

گے۔ بس صبر۔ ہمیں تو تم نے ہمت دینی ہے۔ جاؤ بلقیس کو تسلی دو۔ سب کو تسلی دو۔“

کمال حوصلہ تھا اس عظیم عورت کا۔ شاید اللہ تعالیٰ ایسے موقعوں پر ایسی غیر معمولی قوت

بخش ہی دیتا ہے۔

بلقیس کو ملا تو وہ لپٹ لپٹ کر ایسی روئی کہ جیسے دو سال کا بچہ ہو اور میں بھی رویا کہ یہ دکھ

ہی ایسا تھا۔ اتنے بڑے شفیق تناور باپ کی شفقت سے محرومی کتنا دکھی کر سکتی ہے اس کیفیت سے

گزرے بغیر انسان اس کا ادراک ہی نہیں کر سکتا۔ یہی حالت تمام بچوں کی تھی۔ احمد تو لندن

میں باپ کے ساتھ تھا۔ آمنہ عباس۔ نجمہ اور ہمایوں ایسے تڑپ رہے تھے جیسے گھونسلے سے باہر

چڑیوں کے ننھے بوٹ تڑپتے ہیں۔ انجم اور سائرہ بار بار کہتیں کہ تم سب لوگ جھوٹ بول رہے

ہو۔ ہمارے ابا جی تو ہمارے لیے نئے نئے فرائک اور چاکلیٹ لینے گئے ہوئے ہیں۔ ابھی

آجائیں گے۔ وہ یہ بات کہتی جائیں اور سب کو رلاتی جائیں۔ انجم خود بھی رونے لگتی۔ اگر گھر

کے کسی فرد کو معلوم نہ تھا کہ اس گھر پر کیا قیامت گزر گئی ہے تو وہ صرف ہارون عزیز تھا۔ صرف دس

ماہ کا معصوم۔ دنیا و مائتا سے بے خبر۔ سب کی آنکھ کا تارا۔ ماں باپ کا کلیجہ ٹھنڈا کرتا مگر آج آگ

کی تپش کچھ زیادہ ہی تھی کہ بجھائے نہ بجھے۔

ابھی میں پہنچا ہی تھا کہ گنگارام ہسپتال سے خبر آگئی کہ مولوی عبدالعزیز ہسپتال میں اللہ

کو پیارے ہو گئے۔ اللہ رحم کرے۔ یہ کیا ہو گیا ہے۔ لگتا ہے موت نے یہ گھر دیکھ لیا ہے۔ ہم

سب ہسپتال پہنچے۔ ہماری ساس کی حالت کافی غیر تھی کہ کئے بعد دیگرے اس کے سر سے خاوند

اور والد کا سایہ اٹھ گیا۔ محسوس ہوتا تھا کہ سر سے چھت ہی اٹھ گئی ہے۔ سب نے حوصلہ دیا اور سب اس غم میں شریک ہو گئے۔ اگلے دن ان کی تجہیز و تکفین ہوئی۔ مولوی صاحب کی عمر ما شاء اللہ کافی تھی اور کچھ لوگ ان کی رحلت کی توقع بھی کر رہے تھے مگر میاں شفیع کی موت نہ سارے شہر بلکہ ملک کو ہلا کر رکھ دیا۔ ان کے مداحین ہر طبقہ خیال سے تھے۔ تمام ملک کے شعراء غمگین تھے تو تمام لکھاری دکھی تھے کہ ان کے ایک عظیم ساتھی جس نے اپنی معرکہ آلا کتاب ۱۸۵۷ء لکھ کر تہلکہ مچا دیا تھا۔ پورے شہر کے خطاط اداس تھے کہ ان کا بہترین استاد ان سے جدا ہو گیا تھا۔ موسیقی خاص طور پر کلاسیکی موسیقی کی چاہت رکھنے والے آج اپنے آپ کو بے سہارا اور یتیم محسوس کر رہے تھے۔ سرکار کا تو پوچھیے ہی مت کہ پوری سرکاری مشینری بیورو کریٹس اور با بوسب ان کے پھٹنے پر مرجھائے مرجھائے سے تھے۔ ان کی موت کا سن کر جنرل ایوب، حبیب اللہ، جنرل موسیٰ، خدا بخش، احسان دانش، مولینا مودودی، میاں ممتاز دولتانہ اور اس قبیل کے سینکڑوں ہزاروں لوگ پہنچ گئے مگر جو کرب میں نے عام شہریوں غریبوں اور مسکینوں کے چہروں پر دیکھا اس کا آپ اندازہ نہیں کر سکتے۔ اتنے زیادہ لوگوں کی آمد کا یہ فائدہ ضرور ہوا کہ ہم سب لوگ ان کی طرف لگے گئے وگرنہ غم کا کوہ ہمالیہ ٹوٹ پڑا تھا۔

۱۹ دسمبر کی صبح جب لندن سے میاں صاحب کی میت لاہور ایئر پورٹ پر پہنچی تو وہ بھی اک عجیب نظارہ تھا۔ لگتا کہ سارا شہر ہی اٹھ آیا ہے اور تل دھرنے کی جگہ نہ تھی۔ بڑی مشکل سے ان کی میت کو ہجوم سے نکا کر ہم کوئی دو گھنٹے ۸۔ اے کلب روڈ پہنچے اور پوری جی۔ او۔ آر میں سوگوار ہی سوگوار تھے۔ سب کے لیے چہرہ دکھانا مشکل تھا۔ صرف فیملی ممبرز کے لیے پچھلے لان میں چہرہ دکھانے کا اہتمام کیا گیا مگر پھر بھی بہت سے پرستار وہاں تک پہنچ ہی گئے اور بعض لوگ تو دھاڑیں مار مار کر روتے رہے۔

مگر سارے ہجوم میں ایک چہرہ ایسا تھا جس کے غم کے تاثرات مجھے کبھی نہیں بھولتے اور وہ چہرہ تھا مولوی چراغ دین مرحوم کا جو میاں صاحب کے والد محترم تھے۔ وہ میت کے سر ہانے کرسی پر بیٹھے تھے۔ سر پر وہی پرانی گپڑی۔ منہ سے کوئی آواز نہ نکل رہی تھی اور نہ آنکھ سے کوئی آنسو گر اپنے ہونہار اور ہوش مند بیٹے کے چہرے کو دیکھ دیکھ کر جس طرح ان کے چہرے کا رنگ بدلتا سب کچھ بتا رہا تھا کہ غم اتنا زیادہ ہے کہ بیان ہو ہی نہیں سکتا..... اور وہ بے ہوش ہو گئے شکر ہے مولوی عبدالعزیز یہ خبر سنے بغیر ہی بے ہوشی کے عالم میں گزر گئے۔ میاں صاحب کی والدہ کا بھی یہی حال تھا۔

اور پھر میاں صاحب کے والدین چند مہینوں کے اندر اندر اس دنیا سے رخصت ہوئے۔ شاید اس غم کا بوجھ ہی اتنا زیادہ تھا۔

میاں صاحب کو لاہور کے معروف قبرستان میانی صاحب میں دفنایا گیا۔ جنازہ اٹھا تو لوگ اتنے زیادہ تھے کہ جنازہ قبرستان پہنچ چکا تھا اور لوگ ابھی تک جی۔ او۔ آر تک قطاروں میں موجود تھے۔

پاکستان کی تمام اخباروں نے میاں شفیع کی ذات اور خدمات پر اتنا زیادہ لکھا کہ آپ اندازہ نہیں کر سکتے۔ یہاں تک کہ سندھی اخباروں نے بھی بہت زیادہ Coverage دی کہ جس کا ہم لوگوں کو اندازہ تک نہ تھا۔ ہمارے دوست عبدالحمید نے اخباروں کی تراشوں کو اکٹھا کیا تو معلوم ہوا کہ ان کو کئی Volumes میں جلد کروانا پڑے گی۔ میاں صاحب مرحوم کے پاس ان کے سب سے بڑی جائیداد ان کی ذاتی لائبریری کی نایاب کتابیں تھیں جو بعد میں ہم لوگوں نے میاں محمد شفیع لائبریری کے نام سے پبلک لائبریری بنا دی۔ لاہور کارپوریشن نے ان کی عظیم خدمات کے صلہ میں لارنس روڈ کا نام میاں محمد شفیع روڈ رکھا۔ ان کی یاد میں لا تعداد

مجالس اور محفلیں منعقدہ ہوئیں۔ نوجوانان پاکستان نامی تنظیم جس کے میاں صاحب خود سرپرست تھے میں ان کی بیٹی آمنہ شفیع نے میاں صاحب باپ کی چپیت سے ایک ایسا دل ہلا دینے والا مقالہ پڑھا کہ مجھ میں پھر ہمت نہ ہوتی تھی کہ میں ان مجالس کو سن سکوں بلکہ میں نے آمنہ وغیرہ کو منع کیا کہ پہلے ہی بہت سے آنسو اور آہیں موجود ہیں بہتر ہے کہ اس میں مزید اضافہ نہ کریں۔

جانے والا عجیب شخص تھا اور اپنے پیچھے اتنا بڑا اخلاء چھوڑ گیا کہ پرہو ہی نہیں سکتا مگر کمال ہے ہماری خوشدامن کا کہ انہوں نے تمام فیملی کو اتنے حوصلے اور مضبوطی سے سنبھالا کہ اپنی اولاد کی نہ صرف بہترین تربیت کی بلکہ ان کے لیے بہترین تعلیم کا بھی بندوبست جاری رکھا اور تمام کو ایک مضبوط منضبط ڈسپلن میں باندھے رکھا۔

بلقیس کے علاوہ ان کے تمام بچے ابھی غیر شادی شدہ تھے یا زیر تعلیم۔ انہوں نے سب کو سنبھالا ایسا سنبھالا جیسے مرغی خطرہ کے وقت اپنے پروں کے نیچے اپنے بچے چھپالیتی ہے۔ میں نے اپنا تبادلہ لاہور کروا لیا اور میں نے بھی حتی المقدور ان کا ہاتھ بٹایا مگر وہ میرے اور بلقیس کے لیے بھی عظیم سہارا بنیں..... خاندان میں سب سے زیادہ بوجھ ان کے منخلے بیٹے عباس شفیع نے اٹھایا۔ اپنی تعلیم پوری کی..... انگریزی زبان میں ایم اے کر کے پیشہ تدریس و تعلیم شروع کیا اور ساتھ ساتھ خاندانی شہری اور زرعی جائیداد کا انتظام و انصرام بھی سنبھالا۔

احمد رضا لندن میں چارٹرڈ اکاؤنٹنٹ کی تعلیم حاصل کر رہے تھے۔ انہیں باپ کی موت کے بعد واپس آنا پڑا اور پاکستان کی معروف فرم سن شائن میں اکاؤنٹنسی کی ملازمت شروع کر لی آمنہ نے ایم اے انگلش کر کے انگریزی کی تدریس شروع کر دی۔

نجمہ کے لیے تعلیم کے دوران ہی ایک بہت اچھا رشتہ آ گیا اور ہماری خوشدامن نے

اسے امتیاز مسور CSP سے بیاہ دیا۔ امتیاز مسرور پاکستان سول سروس کے نہایت ہی نیک نام اور قابل ترین افسر ہیں۔

ہمایوں شفیع میرے نقش قدم پر چلتے چلتے پولیس کی اعلیٰ سروس میں آگئے۔ دیانت و امانت باپ کی طرح ان کے نام کی پہچان ہے۔

شاید محنت کے علاوہ اس میں بزرگوں کی دعاؤں اور تربیت کا بہت زیادہ حصہ ہے کہ اصل وراثت روپیہ پیسہ نہیں حسن اخلاق اور اعلیٰ وادراک کی دولت ہے جو اللہ تعالیٰ نے میاں شفیع جیسے نیک انسان کی اولاد کو اس کے بعد بھی عطا کر دی جس کے لیے بیگم شفیع نے بہت ہی زیادہ محنت کی۔

ہماری بیٹی انجم کو انہوں نے میڈیکل ڈاکٹر بنایا اور سائرہ کو ایم۔ بی۔ اے کرایا۔ یہی نہیں میری اولاد ہارون۔ عرفان اور صائمہ کی تمام تر تربیت اور رہنمائی انہوں نے ہی کی یا بلقیس نے۔ میاں شفیع کی وفات کے بعد میں زیادہ تر لاہور ہی میں تعینات رہا بس تھوڑی مدت راوالپنڈی۔ اسلام آباد میں رہا مگر بچے ہمیشہ لاہور میں رہے کہ وہ اپنی عظیم نانی کے سایہ عاطفت میں رہیں۔ میں نے ان کی کیا مدد کرنی تھی۔ انہوں نے ہی ہماری مدد کی۔ شاید میری کوئی نفسیاتی ڈھارس ضرور ان کو ہوگی وگرنہ فیملی کے بے جو کچھ بھی بہتری ہوئی وہ بیگم شفیع کی وجہ سے ہوئی۔ وہ عظیم خاتون تھیں۔ اپنے تمام بچوں کی شادیاں کیں۔ سب روزگار پر لگے۔ انجم سائرہ کے رشتے بھی انہوں نے ہی طے کیے۔ انجم کا نکاح چوہدری و بیگم غلام حسین کے ڈاکٹر بیٹے امجد سے ہوا۔ چودھری صاحب میری برادری سے تھے اور سیالکوٹ اور لاہور کے ڈپٹی کمشنر رہ چکے تھے۔ نہایت ہی شریف اور نیک خاندان ہے اور ہماری خوش قسمتی کہ ہماری بیٹی کو اتنا اچھا رشتہ ملا۔ بیگم شفیع اپنی زندگی ہی میں انجم کا نکاح کر گئی تھیں۔

سائرہ کی منگنی میاں ویگم میاں سرور آف مانچسٹر کے بیٹے ہمایوں سے بیگم شفیع نے طے کی۔ ہمایوں لندن سکول آف اکنامکس سے فارغ التحصیل ہیں اور اپنے والد کے ساتھ مانچسٹر میں کاروبار کرتے ہیں۔ ہمایوں میاں احمد علی صاحب مرحوم جنہوں نے میرا اور بلقیس کا رشتہ طے کرانے میں اتنا اچھا کردار ادا کیا تھا کہ نواسہ ہیں۔

دونوں بیٹیوں کی رخصتی بلکہ سائرہ کا نکاح بھی بیگم شفیع کے انتقال کے بعد ہوا اور ان دونوں تقریبات میں ہم نے انہیں بہت زیادہ یاد کیا کہ یہ کشتی اتنے زیادہ مسائل و مصائب کے باوجود انہوں نے ہی پار لگائی تھی۔

بیگم شفیع صاحبہ کا انتقال بس یکدم اور عجیب انداز میں ہوا۔ مارچ ۱۹۸۵ء کی بات ہے۔ میری اور ہمایوں شفیع ہم دونوں کی تعیناتی ان دنوں راولپنڈی میں تھی۔ ہماری خوشدامن اپنے تمام پوتا پوتیوں اور نواسہ نواسیوں سے بہت زیادہ پیار کرتی تھیں۔ انہیں اکثر سیر کراتیں اور کہانیاں سناتیں۔ بچے بھی بس انہی کے ہو کر رہتے اور ہر وقت بڑی امی بڑی امیکی رٹ لگائے رکھتے۔ وہ اپنے تمام ان بچے بچو گڑوں کے لمبی کر راولپنڈی آئیں۔ میں نے ایک دوست سے ایک بہت بڑی ویگن مستعار لی جس میں تمام بچے بیٹھ سکیں اور ایبٹ آباد سیر کے لیے چل دیئے۔ ہم نے ایبٹ آباد کا تمام سرکٹ ہاؤس کمال شاہ ڈی۔ آئی۔ جی ہزارہ کی وساطت سے بک کروا رکھا تھا۔ راستے میں بچے کھیلتے رہے۔ ان کی نانی خوش تھی۔ سائرہ صائمہ خوش تھیں۔ ہمایوں نجمہ عباس سب کے بچے بڑی امی کی کمپنی میں خوش تھے۔ میں اور بلقیس بھی مرنبان مرنج اور اونگھتے سوتے چلے جا رہے تھے۔ اور یوں ہمارا قافلہ ایبٹ آباد پہنچ گیا رات کو نہایت پر نکلف کھانا کھایا۔ میں اور بلقیس اپنے کمرے میں چلے گئے اور سونے کی تیاری کر رہے تھے کہ صائمہ نے زور زور سے ہمارا دروازہ کھٹکھٹانا شروع کر دیا اور آواز سننے لگی کہ

بڑی امی کی طبیعت بہت خراب ہے۔ فوراً آئیں۔ فوراً آئیں۔

ہم بھاگ کر کمرہ میں پہنچے تو بڑی امی کو سخت پسینہ آیا ہوا تھا اور وہ بھاری بھاری سانس لے رہی تھیں۔ بچس نے بتایا کہ کہانی سناتے سناتے یکدم ان کی طبیعت خراب ہو گئی ہے۔ سب بچے رو رہے تھے کہ بڑی امی کو کیا ہو گیا۔

میں نے کہا میں ابھی ڈاکٹر لے کر آتا ہوں تو کہنے لگیں۔

”نہیں بیٹا۔ اب ڈاکٹر کچھ نہیں کر سکتا۔ اب میرا آخری وقت آن پہنچا ہے مجھے معلوم ہے۔“

میں نے تسلی دینے کی کوشش کی تو کہتی ہیں۔

”بیٹا میرے پاس وقت بہت کم ہے۔ ڈاکٹر چھوڑو۔ تم میری بات غور سے سنو میں انجم اور سائرہ کو اب تمہارے حوالے کر کے جا رہی ہوں۔ تم میرے ساتھ پکا وعدہ کرو کہ تم ان کی شادیاں اچھی طرح سے کرو گے۔ یہ اب تمہاری ذمہ داری ہے اچھا بچو۔ خدا حافظ“

کلمہ پڑھا اور اللہ کو پیاری ہو گئیں۔

عجیب خوبصورت موت تھی۔ موت کا بھی پتہ چل گیا اور آخری لمحہ تک اپنی وہ بھاری ذمہ داری جواتنے سالوں پہلے قبول کی تھی وہ انہیں یاد تھی۔ انہوں نے نہ صرف پوری کی بلکہ اتنی خوبصورتی سے نبھائی کہ شاید ہی کسی کو نصیب ہوا اور پھر ایک مومن کی طرح کلمہ پڑھ کر اپنے خالق حقیقی سے جا ملیں۔

جن کی زندگی خوبصورت ہو ان کی موت بھی خوبصورت ہوتی ہے

جسے اللہ دے دے

زندگی کا پہیہ چلتا رہا

میری خوشدامن بیگم محمد شفیع کی رحلت کے بعد میں نے بہت جلد اپنے اس فرض کی ادائیگی کر دی جو وہ میرے ذمہ لگا گئی تھیں۔ ان کی وفات کے چند ماہ کے اندر اندر انجم کی رخصتی ہو گئی اور ہ اپنے پیا کے گھر سدھا رہ گئی۔ اللہ کا لاکھلاکھ شکر رہے کہ وہ ڈاکٹر امجد کے ساتھ اپنے گھر میں بہت خوش ہے۔ اللہ تعالیٰ نے اسے ایک نہایت ہی خوبصورت بیٹی گمراہ اور دو بیٹوں مرتضیٰ اور مصطفیٰ سے نوازا ہے۔

اسی طرح فروری ۱۹۸۶ء میں سارہ کے ہاتھ پیلے ہوئے اور وہ انگلستان کے شہر مانچسٹر جا بسی۔ اللہ تعالیٰ نے اسے تین بہت ہی خوبصورت بیٹوں، حسن، قیس اور جمال مصطفیٰ سے نوازا رکھا ہے۔ یہ سب ان کے نانا اور نانی کی نیک دعاؤں کا صلہ ہے۔

میرے چھوٹے بیٹے عرفان نے زبردست کامیابی حاصل کی اور امریکہ کی معروف کولمبیا یونیورسٹی کا وظیفہ حاصل کر کے وہاں داخلہ لے لیا اور مزید تعلیم کے لیے وہاں چلا گیا۔

ہارون اس وقت لاہور انجینئرنگ یونیورسٹی میں زیر تعلیم تھا۔ اس نے چھوٹے بھائی سے پیچھے رہنا پسند نہ کیا اور امریکہ کے معروف کالج گولڈکیت جا پہنچا اور معاشیات کے تحصیل علم میں جت گیا۔

صرف صائمہ ہمارے ساتھ رہ گئی۔ وہ تو شکر ہے کہ بلقیس نے جب میرے لاہور سے باہر تباہ لے ہونا شروع ہوئے تو اباجی اور اماں جی کو گاؤں چھوڑنے پر منالیا اور وہ ہمارے ساتھ رہتے تھے وگرنہ گھر کاٹنے کو آتا۔ بہر صورت زندگی اسی کا نام ہے۔ شروع ہوتی ہے بکھرتی ہے اور پھر اکٹھی ہوتی رہتی ہے۔ ہارون اور عرفان کے امریکہ چلے جانے کے بعد ہمارا گھر بہت ہی بے آباد ہو کر سونا سونا سا ہو گیا..... بلقیس بہت اداس ہو جاتی اور ہر وقت اپنے بیٹوں کو یاد کرتی رہتی۔ میں تو دفتر میں مصروف ہو جاتا مگر وہ بے چاری گھر میں بیٹی بہت اکتا جاتی۔ صائمہ سکول اور بعد میں کالج چلی جاتی اور بلقیس بے چاری تنہائی کا شکار ہو گئی۔ یہ بلقیس کے لیے بدترین وقت تھا۔ کبھی اباجی اماں جی کے گوڈوں کے ساتھ لگ کر روتی اور کبھی اپنے بہن بھائیوں سے جا کر اپنے دکھ درد کرتی مگر ایک نہایت ہی بے تاب روح کی طرح تڑپتی رہتی۔ جیسے پانی کے بغیر مچھلی۔

مجھے میری والدہ اور والد نے بہت دفعہ کہا کہ تم نے بیٹوں کو آخر باہر کیوں بھیج رکھا ہے تم بھی تو یہیں سے پڑھے ہو۔ اچھے بھلے افسر ہو۔ انہیں یہیں لے آؤ اور فسر بناؤ وگرنہ بلقیس ان کے بغیر تڑپ تڑپ کر مر جائے گی۔ مجھے بلقیس پر غصہ بھی آتا اور ترس بھی کہ یہ زندگی کے حقائق ہیں۔ لڑکیاں تو خیر دوسروں کے گھر کا دھن ہوتی ہیں لڑکوں کو بھی باہر جا کر قسمت آزمائی کرنا ہوتی ہے مگر میری اپروچ بالکل سطحی عملی اور دنیاوی تھی اور وہ ممتا کی ماری۔ بہر صورت ہارون اور عرفان کی تعلیم کا بھی وقت کٹ گیا۔ ہارون ۱۹۹۱ء میں سٹی بینک لاہور میں بہت اچھی سطح پر ملازم

ہو گیا اور عرفان کو اس کی علم طلبی لہز (LUMS) یعنی لاہور یونیورسٹی آف مینجمنٹ سائنسز میں تدریس کی طرف لے گئی۔ اور یوں ایک دفعہ پھر ہم لوگ اکٹھے ہو گئے کہ یوں ہی صبح ہوتی ہے اور شام ہوتی رہتی ہے۔ اسی کا نام زندگی ہے۔

اسی زمانہ میں مجھے آئی۔ جی پولیس پنجاب کا چارج دیا گیا جو ایک بہت ہی ذمہ دار اور مصروف پوسٹ ہے۔ بلقیس میرے آئی۔ جی لگنے کے سخت خلاف تھی کہ وہاں کام بہت ہو گا۔ اسے اپنے ابا جی کی مصروفیات بہت اچھی طرح سے یاد تھیں اور ہمیشہ کہتی کہ ابا جی کو ان کی مصروفیات لے بیٹھیں۔ تم یہ نہ کرنا۔ میں تمہیں کھونے کا رسک نہیں لے سکتی۔ وہ بار بار کہتی کہ تمہیں شوگر ہے۔ ابا جی کو بھی شوگر تھی۔ تم کوئی پرسکون اور اطمینان کی نوکری کرو حالانکہ وہ خود بھی شوگر کی مریضہ تھی مگر زندگی کچھ اسی طرح سے ہے۔

صبح ہوتی ہے شام ہوتی ہے
عمر یونہی تمام ہوتی ہے

اس دوران میری والدہ کی صحت بہت خراب ہو گئی۔ ان کے تمام پوتے پوتیاں نواسے نواسیاں وہیں ان کے پاس تھے۔ ہر وقت خدمت کرتے۔ ہر طرح کا خیال رکھتے مگر کچھ عمر کا تقاضا تھا اور بہت سی بیماریاں بھی اٹھ آئی تھیں۔ ان کے خدمت گزاروں میں ان کی نواسی کوثر اور نواسے عبدالواحد نے تو کمال کر دیا۔ مگر بلقیس بھی پیچھے نہ تھی۔ اس کی تو جان اماں جی میں تھی۔ اصل میں وہ اپنا تمام رونا دھونا ان ہی کے ساتھ کرتی تھی۔

صحت زیادہ خراب ہوئی تو انہیں سرور ہسپتال میں داخل کروانا پڑا۔ ان کے تمام نواسے نواسیاں وہیں دن رات ان کے پاس ہوتے۔ بلقیس بھی وہیں ہوتی۔ میں صبح اور شام ہسپتال میں حاضری دیتا۔ ۱۲ اکتوبر ۱۹۹۱ء کو مجھے کسی ضرور میٹنگ کے لیے راولپنڈی جانا

تھا۔ میں صبح صبح اٹھ کر ان کے ہسپتال گیا اور بتایا کہ پنڈی جا رہا ہوں شام کے جہاں سے لوٹ آؤں گا۔ کہتی ہیں بیٹا تھک جاؤ گے۔ اگلے دن آ جانا۔ یہ نہ سوچنا کہ ماں بیمار ہے۔ میں بالکل ٹھیک ہوں حالانکہ مجھے معلوم تھا کہ انہیں شدید درد رہتا تھا مگر اپنے لاڈلے کا دل رکھنے کے لیے ایسے ہی جھوٹ موٹ کہہ رہی ہیں کہ میں بالکل ٹھیک ہوں۔ ہائے ری ممتا۔ تو کیا چیز ہے اللہ تعالیٰ نے یہ کیسی چیز پیدا کر رکھی ہے۔

اور پھر مجھے سفر کی مکمل تفصیلی ہدایات دیں کہ تمہارا اکثر پیٹ خراب ہو جاتا ہے یہ سب بیماری ان کمبخت مہاجر کیمنوں نے میرے بچے کو لگا دی۔ ادھر ادھر سے پانی نہ پینا۔ غلط جگہ سے کھانا نہ کھانا۔ دوپہر کو آرام کرنا وغیرہ وغیرہ۔

اور جب میں شام کو واپس ہوئی جہاز سے لوٹ کر سیدھا ہسپتال پہنچا تو ڈانٹ پڑ گئی کہ خواہ مخواہ اپنے آپ کو تھکا رہے ہو۔ بلقیس کی ڈیوٹی لگی کہ اسے سیدھا گھر لے کر جاؤ۔ گرم پانی سے نہہائے اور آرام کرے خبردار میری وجہ سے ادھر ادھر ہسپتالوں وغیرہ میں نہ گھومے۔

اگلے دن صبح گیارہ بجے باقاعدہ اپنی نواسی کوٹر کے سہارے ہاتھ روم گئیں کہ کسی طرح بھی آخری دم تک کسی کا محتاج ہونا گوارا ہی نہ تھا۔ خود طہارت کی کہ ہر وقت با وضو رہنا زندگی کا معمول تھا۔ باہر نکلیں۔ اپنے لاڈلے کو بانہوں میں لیا۔ پیار کیا۔ کلمہ پڑھا اور اللہ کو پیاری ہو گئیں۔ کسی کو تکلیف نہ دی۔ ہر کسی کی خدمت کرتے کرتے اللہ کو پیاری ہو گئیں۔ اور اپنے لاڈلے بیٹے آئی۔ جی پنجاب کی صحت اور آرام کا آخری وقت میں بھی اتنا خیال کہ اپنا پتہ ہی نہیں؟

ماں کی صحت کچھ عرصے سے بہت خراب تھی اور ان کی عمر بھی اسی سال سے اوپر تھی اور ان کی رحلت کوئی اتنی غیر متوقع بھی نہ تھی مگر جب وہ لمحہ آیا تو یہ نہیں مجھے کیا ہوا کہ میں بلبللا

اٹھا۔ مجھے ایسے محسوس ہوا جیسے میرے ارد گرد سے کوئی حفاظتی دیوار گر گئی ہے۔ میں اس دنیا میں بالکل تنہا اور تنگ ہو گیا ہوں کہ میری ماں نے تو کلمہ درود پڑھ کر ایک پتلی سی چادر دے کر چلتی گولیوں میں مجھے امرتسر کے پاس بالکل بے خوف کر دیا تھا۔ کیا وہ حفاظتی دیوار اب گر گئی ہے؟ ہاں میرے سامنے ڈھیر تھی اور میں خود بھی ڈھیر تھا۔

یہ داستان حیات ہے کہ حیات ہے نام دکھ کا درد کا۔ احساس کا جس درود و احساس کا خوبصورت ترین مظہر ماں کی ممتا ہے۔

میں نے ممتا کے موضوع پر اخبار میں کالم لکھا تھا کہ وہ میرے دل کی آواز تھی۔ میں

اسے یہاں دہرانا چاہتا ہوں:

رب کاروپ.....ماں

ہیلری کلنٹن اپنے معمول کے کالم میں لکھتی ہیں کہ مجھے بھی اپنی بیٹی کی فکر ہے جو اپنی تعلیم کے لیے ہم سے دور رہتی ہے۔ عام مادرانہ فکر کے علاوہ اسے یہ تشویش بھی لاحق رہتی ہے کہ اسے صدر امریکہ کی دختر ہونے کی وجہ سے ایک عام نوعمر دوشیزہ کی زندگی نہ مل سکی۔ صدر امریکہ کی بیٹی کے حوالے سے اسے سلامتی کا خدشہ بھی لاحق رہتا ہے۔ وہ ضرورت سے بھی زیادہ دوسروں کی توجہ کا مرکز بن کر اپنی نجی زندگی کی رازداری نہ کھو بیٹھے اور عام آدمی کی زندگی کے زیروں کی بیماری اور چیلنجوں سے محروم رہ کر کوئی مختلف النوع شخصیت نہ بن جائے۔

بچوں کے لیے فکر مندی سے سوچنا ان کی دیکھ بھال کرنا اور احتیاط کرنا ہر ماں کی فرط ہے یہاں تک کہ یہ جذبات اور عمل جانوروں کی دنیا میں بھی اسی طرح موجود ہیں جس طرح انسانی دنیا میں ہے بلکہ انسانوں سے بھی بڑھ کر۔ ہر ماں یہ جہلت اپنے ساتھ لے کر پیدا ہوتی ہے اور ایک نسل سے دوسری نسل میں اپنے تخلیقی عمل سے آگے تبدیل کرتی جاتی ہے۔ یہ عمل تخلیقی

اور بقائے کائنات کا ایک لازمی جزو اور تسلسل ہے۔ رحمت کا یہ حسین عطیہ اصل میں خالق کل ہی کی طرف سے مخلوق کو ملا ہے اور یہ اس کی شفقت بے پایاں کا معمولی سا عکس ہے جو اس نے ماں کی شکل میں ظاہر کر رکھا ہے۔

حضور پاک صلی اللہ علیہ وآلہ وسلم کے زمانے کا ایک مشہور واقعہ ہے کہ ایک صحابی رفع حاجت کے لیے باہر گئے جھاڑیوں کے پیچھے چڑیا کے بچے دیکھے۔ ننھے ننھے بچے انہیں بہت بھلے لگے اور انہیں اپنی چادر میں لپیٹ کر چل پڑے بچوں کی ماں چڑیا اپنی ممتا کی وجہ سے تڑپ اٹھی اور اپنے بچوں کو محبوس کرنے والے صحابی پر اپنے نحیف و نزار بال و پر سے حملہ آور ہو گئی کہ اپنے بچوں کو آزاد کرا سکے۔ وہ مسجد نبوی تک حملے کرتی ہی رہی اور اپنے بچوں کی خاطر اپنی جان تک کی پرواہ نہ کی..... ماں کے جذبہ ترحم کا یہی تقاضا تھا اور وہ اس نے پورا کر دیا۔

قدرت یہ نظارہ دیکھ رہی تھی رحمۃ للعالمین کی نگاہ جب اس منظر کی طرف اٹھی تو آپ نے مدینہ میں موجود تمام مومنین کو بلا لیا اور اپنے مختص و موثر خطاب میں اس نحیف و نزار ماں کی محبت و ایثار کا نقشہ پیش فرما کر صحابہ سے پوچھا کہ ماں کی محبت کا آپ کو اندازہ ہو اسب نے عرض کیا کہ ہاں بالکل۔ واقعی ماں کی محبت سمندروں سے بھی بڑھ کر بیکراں ہوتی ہے اس کا کوئی حساب نہیں لگا سکتا۔ اس کے بعد آپ نے فرمایا کہ اب آپ اندازہ لگائیں کہ خالق کی محبت اپنی مخلوق کے لیے کتنی زیادہ ہے ایک عام ماں سے بھی * ۷ گناہ زیادہ اور پھر قرآن مجید میں خود اللہ تعالیٰ نے فرمایا کہ ایک ہی تو چیز ہے جس کا قادر مطلق نے خود ہی اپنے آپ کو پابند کر رکھا ہے اور وہ ہے رحمت..... اس کی بے پایاں رحمت کہ کوئی اسے نہ مانے تو بھی اسے رزق دیتا ہے بلکہ فرواں دیتا ہے کہ آزمائش ہی سہی..... بسم اللہ نہ پڑھنے پر حضرت ابراہیمؑ اپنے مہمان سے خفا ہو جاتے ہیں مہمان دسترخوان سے اٹھ جاتا ہے تو پیغمبروں کے جدا مجد ابراہیمؑ سے خود خدا خفا ہو

جاتا ہے اور اس وقت تک خفا رہتا ہے کہ جب تک اس خدا کا نام لینے والے کو وہ ڈھونڈ نہیں پاتے..... خدا کی رحمت بے حد ہے بلا شرط ہے۔ ہاں رہنمائی کا ذریعہ عرفان حق اور اقرار حق بذات خود اک رحمت عظیم ہے۔ یہی ربانی خاصیت جو ماں کی سرشت میں ہے بگڑے اور ناخلف بیٹے کو بھی وہ بھوکا نہیں دیکھ سکتی سمجھاتی بھی ہے اور تڑپتی بھی ہے سزا بھی دیتی ہے اور آنسو بھی بہاتی ہے..... انسان کامل فخر موجودات رحمۃ العالمین حضرت محمد مصطفیٰ کے ریاستی ادائے فرض میں بھی آپ کو رحمت ہی رحمت نظر آتی ہے..... ضمیر کی ستائی مومنہ حاضر ہو کر اقرار جرم کرتی ہے۔ آپ اپنا منہ دوسری طرف موڑ لیتے ہیں وہ دوسری طرف جا کر اقرار کرتی ہے۔ آپ پھر منہ موڑ لیتے ہیں اور وہ تیسری دفعہ بحر صداقت میں ڈوبنے کے لیے اقرار کرتی ہے تو پھر جا کر تعزیز واجب ہوتی ہے۔ رحمت و ربوبیت کا پلا کتنا بھاری ہے..... یونہی ایک ماں اپنے بیٹے کی سزائے موت معاف کرانے کے لیے حاکم دو جہاں کے پاس حاضر ہوتی ہے ماں کا دکھڑا سن کر آپ آبدیدہ ہو جاتے ہیں وہ روتی جاتی ہے تو آپ بھی رونے سے رک نہیں سکتے آنسو جاری رہتے ہیں۔ ماں ماں ہے قاتل کی ماں بھی ماں ہے۔ قاتل کی ماں کا دکھ بھی اتنا ہی ولدوز ہے جتنا کسی بھی ماں کا اور شاید عام ماں سے بھی بڑھ کر کہ دکھ سزا ہی کا نہیں تربیت میں کوتاہی کا بھی ہے۔ غفلت و گمراہی کا بھی ہے مگر اللہ کی طرف سے ریاستی ادائے فرض بھی اہم ہے بلکہ لازم ہے معافی کا اختیار بھی سربراہ مملکت کو نہیں اس سربراہ کو بھی نہیں جس کا حکم اس کے ماننے والوں کا حصہ ایمان ہے۔ اختیار صرف وارث کو ہے وہاں سے معافی نہیں ملی تو سزا دینی ہی پڑی مگر ماں کا دکھ کہ اس میں برابر کی شمولیت ہے شعوری ہی نہیں جذباتی و فطری بھی کہ وہ دکھ ہی ایسا ہے۔

آپ کا اپنا داماد جنگ بدر میں کفار کی طرف سے لڑتا ہوا جنگی قیدی بن جاتا

ہے۔ حضرت خدیجہ کا بیٹی کو پیار سے دیا ہوا ہار فدیہ کے طور پر آپ کے سامنے آجاتا ہے تو آپ کی آنکھوں سے آنسوؤں کی جھڑی جاری ہو جاتی ہے۔ کہ ایک ماں نے وہ ہار پیار سے اپنی بیٹی کو دیا تھا..... یہی نہیں اس کتیا کی قسمت دیکھئے جو فتح مکہ کے وقت فاتح لشکر سے اپنے بچوں کو بچانے کے لیے کوشاں ہے۔ گلیاں سنسان سب دروازے بند ہیں کہ یہی اعلان عافیت ہے۔ کتیا ایک بند دروازہ سے دوسرے بند دروازہ کی طرف جاتی ہے کہ مبادا اس کے بچے لشکر عظیم کے پاؤں نیچے روندے جائیں آپ کی نگاہ کرم اس ہر اس کتیا ماں پر پڑتی ہے۔ آپ اس کا درد محسوس کرتے ہیں اور دس ہزار کا جری لشکر آپ کے حکم سے وہیں کھڑا ہو جاتا ہے جس تک اس ماں کو اپنے بچے سنبھالنے کی مہلت نہیں مل جاتی واہ واقعی ماں اس کی رحمت کا سایہ ہے اسی لیے تو ہم پنجابی میں کہتے ہیں ماواں ٹھنڈیا ڈچھاواں۔

خود خدا نے صفا اور مروئی کو ماں کی محبت و ایثار کی علامت کے طور پر قابل پرستش بنا دیا وگرنہ کیا ہے وہ چھوٹی چھوٹی پہاڑیوں ہیں مگر وہاں تو متفکر ماں اپنے بیٹے اسماعیل کی پیاس سے پریشان سات چکر کاٹتی ہے جلدی جلدی فکر مندی سے اور وہ ادائے ممتا ہی طریق عبادت ٹھہرا کہ ماں کی محبت رب کا ہی ایک روپ ہے۔

جب نیولین پورے یورپ کا شہنشاہ تھا تو اس نے اپنے باقی چھ بھائیوں کو بھی مختلف ملکوں کا بادشاہ بنا دیا تھا مگر ان سات بادشاہوں کی ماں ہمیشہ ان کے لیے متفکر رہتی تھی اور اس وقت بھی وہ اپنے پرانے گھر میں رہتی تھی چیزیں اکٹھی کرتی یلباس بناتی اور بہت متفکر رہتی۔ ان سات بادشاہوں کی ماں کی ایک پرانی سہیلی سے رہانہ گیا اور کہنے لگی کہ تمہارے ساتوں کے ساتھ بیٹے بادشاہ ہیں تم ان کا اتنا زیادہ فکر کیوں کرتی ہو۔ بادشاہوں کی ماں کہتی ہے بہن کچھ بیٹہ نہیں کہ کب ان بادشاہوں کی بادشاہت ختم ہو جائے اور وہ بیچارے بھوکے پیاسے

ماں سے روٹی مانگنے آجائیں ماں واقعی ماں ہے ہر رنگ میں اور ہر موقع پر ماں ہے پیدا کرنے والے کی اس دنیا میں شناخت ہے۔

میری اپنی والدہ مرحومہ کی یہی حالت تھی اللہ انہیں اپنے غلاف رحمت میں رکھے۔ ۱۲ اکتوبر ۱۹۹۱ء کی صبح مجھے کسی اہم اجلاس کے لیے راولپنڈی جانا تھا میری ماں بہت بیمار تھیں سرور سہپتال میں داخل تھیں آنکھوں کی بینائی جو اب دے چکی تھی مگر ہوش و ہواس اچھی طرح سے قائم تھے۔ میں لاہور سے باہر نہیں جانا چاہتا تھا مگر ادائے فرض بھی ایک عجیب جذبہ ہے۔ میں اس وقت پنجاب کا آئی جی پولیس تھا میں نے بادل نخواستہ ماں سے راولپنڈی جانے کی اجازت مانگی اجازت فوراً مل گئی مگر ساتھ لمبی نصیحتیں کہ آرام سے جانا..... میری بیماری کی وجہ سے واپسی میں جلدی نہ کرنا تھک جاؤ گے۔ میں نے کہا جہاز سے جاؤں گا اور جہاز سے ہی آؤں گا۔ ہوائی جہاز سے انسان نہیں تھکتا۔ فرمایا نہیں بیٹا سفر سفر ہی ہوتا ہے۔ پتہ نہیں چلتا آدی تھک جاتا ہے شام کو واپس مت آنا تھک جاؤ گے..... خبردار اس خیال سے جلدی کی کہ ماں بیمار ہے میں بالکل ٹھیک ٹھاک ہوں سب ہی تو میرے پاس ہیں اچھا یہ بتاؤ کھانا کہاں سے کھاؤ گے بہتر ہے کہ تم گھر کا پکا کھانا ساتھ لے جاؤ تمہارا پیٹ بہت جلد خراب ہو جاتا ہے ہاں دو پہر کو سو لینا۔ میں نے کہا کہ میں پولیس کا بہت بڑا افسر ہوں۔ سب لوگ میرے آرام کا خیال رکھتے ہیں صاف ستھرا کھانا تیار کرتے ہیں وغیرہ وغیرہ مگر میری بیمار ماں کو میری باتوں پر قطعاً یقین نہیں تھا۔ وہ سراپا محبت و تفکر بنی کھڑی تھیں انہیں اپنی شدید بیماری بلکہ اپنی زندگی کے آخری اور جان لیوا بیماری کا ذرہ بھر فکر نہ تھا..... فکر تھا تو اپنے صاحب اختیار بیٹے کے آرام کا شام کو میں واپس آ گیا حاضری دی تو پہلی بات ہی یہی کہی کہ بیٹا بہت تھک گئے ہو گئے کون واپس بھاگے آئے جاؤ گھر جا کر ذرا آرام کر لو۔ ذرا تامل کیا تو سختی سے کہا کہ جاؤ آرام کرو یہ میرا حکم ہے اور اگلے

دن ۱۲ اکتوبر کی صبح متفکر ماں اپنی زندگی کے آخری سانس لے کر اس دنیا سے رخصت ہو گئی۔ ماں مرتے دم تک پیار ہی پیار ہے رب ذوالجلال کا احسان ہے اس دنیا میں اس کی رحمت کا روپ ہے..... بے لوث الفت۔

ہائے موت کہ تجھے موت کیوں نہ آگئی

مانا کہ موت کا ایک وقت معین ہے مگر بعض موتیں بہت ہی بے موقع غیر متوقع اور دلخراش ہوتی ہیں۔ ۱۸ جولائی ۱۹۹۲ء کی صبح بلقیس نے اپنے پیٹ میں معمولی سی خرابی کی شکایت کی اور پھر Entox کی ایک دو گولیاں کھالیں۔ بات آئی گئی ہوگئی۔

چند لمحوں بعد اس نے کہا کہ شام کو ہم لوگ خواجہ شریف غفور صاحب کے گھر ان کی بیٹی شامین سے ہارون کی شادی کی بات کے لیے چلیں گے۔ مگر میں نے اپنی مصروفیت کے مد نظر کہا کہ کسی دن اور سہی۔ بلقیس کو کوئی تکلیف نہیں تھی اور نہ ہی وہ کوئی زیادہ بیمار نظر آ رہی تھی میں دفتر چلا گیا۔

اگلے دن یعنی ۱۹ جولائی کی صبح صبح میاں منظور احمد وٹو صاحب جو اس وقت پنجاب اسمبلی کے سپیکر تھے کسی کام سے میرے گھر آئے اور میں کافی دیر ان کے ساتھ محو گفتگورہا۔ وہ گئے تو میں نے دیکھا کہ بلقیس ٹی۔ وی روم میں بیٹھی ہے۔ مجھے دفتر کی جلدی تھی۔ میں نے بلقیس میں کوئی خاص بیماری کے آثار نہ دیکھے۔ ویسی ہی لگ رہی تھی جیسی کہ پہلے تھی۔ البتہ اس کا رنگ کچھ زرد

زرد سا محسوس ہوا مگر میں سمجھا کہ پیٹ کی خرابی سے کچھ کمزوری ہو گئی ہوگی۔

بلقیس نے کوئی شکایت بھی نہ کی اور میں دفتر چلا گیا۔

میں دفتر سے کوئی تین بجے سہ پہر کو واپس آیا تو باباجی (والد صاحب) کو بہت غصے میں پایا۔ بولے سردار! تم بہت فضول آدمی ہو۔ تمہیں پتہ ہی نہیں کہ بیگم بے چاری ہسپتال میں پڑی ہے اور تمہیں دفتر کی پڑی ہے۔

ہیں! ہسپتال میں پڑی ہے اور مجھے خبر تک نہیں۔ مجھے اطلاع کر دی ہوتی۔ بھئی اطلاع تو تبھی کرتے اگر تم فون پر ملتے۔ تمہاری میٹنگیں ہی ختم نہیں ہوتیں۔ جاؤ بیگم کا پتہ کرو۔ چھوڑو سب کام۔ فضول آدمی کہیں کے۔

باباجی کی یہی عادت تھی اور ایسے ہی جھڑکتے رہتے تھے۔ کوئی بھی ان کی بات کا برا نہیں مناتا تھا۔ سب کو پتہ تھا کہ ان کے سخت الفاظ کے پیچھے کتنی محبت چھپی ہوتی تھی اور میرے ساتھ تو وہ سب سے بڑھ کر الفت کرتے تھے۔

میں ابھی ہسپتال چلنے کا سوچ ہی رہا تھا کہ نجمہ میری سالی کا ہسپتال سے فون آ گیا کہ آپ ذرا ہسپتال آ جائیں۔ میں نے بلقیس کا حال ٹوچھا تو کہتی ہے کہ ٹھیک ٹھاک ہے۔ بس ایسے ہی دل چھوڑے بیٹھی ہے۔ بار بار کہتی ہے کہ میں نے اب نہیں بچنا۔ جلدی سے سردار کو بلاؤ۔ نجمہ کا یہ کہنا تھا کہ میری جان نکل گئی۔ شاید میری چیخ ہی نکل گئی ہو۔ نجمہ نے مجھے تسلی دی کہ بھئی آپ بالکل ٹھیک ٹھاک ہے۔ آپ ویسے ہی آ جائیں۔

میں نے بھاگ کر گاڑی میں چھلانگ لگائی اور ہسپتال پہنچ گیا۔ دیکھنے میں بلقیس بالکل ٹھیک ٹھاک نظر آرہی تھی مگر اس کا چہرہ بتا رہا تھا کہ اسے سخت درد ہے۔ میں نے پوچھا تو بتایا کہ اس کے پیٹ میں شدید درد اور جلن ہے۔ ایسا لگتا ہے کہ سارا جسم آگ میں جل رہا ہے۔ اور

مجھے بہت گرمی لگ رہی ہے۔ میں نے دیکھا تو کمرے کا ایئر کنڈیشنر پوری رفتار سے چل رہا تھا۔ کمرہ کافی حد تک ٹھنڈا بھی تھا مگر اسے گرمی کی بہت زیادہ شکایت تھی۔ میں نے پرویز مسعود چیف سیکریٹری پنجاب اور وزیر صحت چوہدری جعفر اقبال کو فون کیا تو انہوں نے پورے ہسپتال کے عملے کو بلا کر رکھ دیا کہ اس سے زیادہ ٹھنڈا کمرہ دو۔ اور چند لمحوں میں وہ خود بھی ہسپتال پہنچ گئے۔

اس دوران ایک ڈاکٹر نے مجھے چل کر ایک کمرہ دیکھنے کو کہا۔ وہ اوپر والی منزل پر تھا اور میں نے بھاگ کر سیڑھیاں چڑھنا شروع کر دیں بلکہ پھلانگنا شروع کر دیں۔ اتنے میں میں دیکھتا ہوں کہ ایک نہایت ہی سیاہ کالی مٹی تازی بلی تیزی سے میرا راستہ کاٹتے ہوئے میرے سامنے سے گزرتی ہے۔ کالی بلی کو دیکھنا تھا کہ میرا ماتھا ٹھنکا کہ اللہ خیر کرے حالانکہ میں ان چیزوں اور روایات پر ذرا بھرا عقائد نہیں رکھتا مگر اس وقت میری ذہنی حالت کچھ ایسی تھی کہ اس وقت اس بلی کا گزرنا مجھے بہت شاق گزرا اور یہ بات میرے دل سے نہ نکلی۔ درحقیقت اب تک نہیں نکل سکی اور میری روح کا کوئی حصہ پکارا اٹھا کہ ہونہ ہو کوئی المیہ ہونے کو ہے۔ خیر میں دعا کرتا رہا۔ وہ کمرہ تو مجھے پسند نہ آیا۔ اسی منزل پر ایک اور زیادہ ٹھنڈا کمرہ میسر ہو گیا مگر بلقیس کا تو شاید کلیجہ پھٹ چکا تھا اسے ٹھنڈک کہاں محسوس ہو سکتی تھی۔

ہارون اور عرفان دونوں لاہور ہی میں تھے وہ بھی پہنچ گئے مگر ہماری تینوں بیٹیاں ملک سے باہر تھیں ساڑھ تو ویسے ہی مانچسٹر میں رہتی تھی مگر انجم اپنے چھوٹے بیٹے مصطفیٰ کے کسی آپریشن کے سلسلہ میں نیویارک گئی تھی اور ساتھ صائمہ کو بھی لے گئی تھی۔

..... ادھر بلقیس نے صائمہ! صائمہ! کی رٹ لگا رکھی تھی۔ صائمہ کو فوراً بلاؤ۔ اسے کیوں

نیویارک جانے دیا اور میں اسے جھوٹی تسلیاں دیتا رہا کہ ابھی پہنچتی ہے۔ ابھی پہنچ جاتی

ہے۔ میرا خیال ہے کہ بلقیس کو اس وقت صائمہ کی بہت فکر کھائے جا رہی تھی۔ ماں کا دل سب کی طرف سے مطمئن تھا مگر وہ سمجھ رہی تھی کہ صائمہ ابھی بہت چھوٹی ہے اور اس کی فکر اسے ستا رہی تھی۔

ڈاکٹروں نے تمام ٹیسٹ کر لیے۔ تمام پاپڑ بیل لیے مگر درد اور گرمی کا احساس بلقیس کو تڑپاتا ہی رہا۔ آدھی رات گزرے اس کے پیٹ کے اندر Bleeding شروع ہو گئی اور خون کی ضرورت پڑی۔ سب سے پہلے خون ہارون نے دیا کہ اس کا گروپ ماں سے ملتا تھا۔ پھر ضرورت پڑی تو بلقیس کے بھائی ہمایوں رضا شفیع نے دیا اور پھر ضرورت پڑی تو اس کی بہن نجمہ نے دیا۔

..... اور پھر ضرورت ہی نہ رہی۔

صبح ہو چکی ہے۔ دن کے گیارہ بجے کا عمل ہے۔ ۲۰ جولائی کا منحوس دن ہے۔ سب ڈاکٹر کھڑے ہیں۔ بہن بھائی کھڑے ہیں۔ ہارون عرفان کھڑے ہیں اور بلقیس کبھی نہ واپس آنے کے لیے کومے میں چلی گئی۔ ڈاکٹروں نے ہزار کوشش کی مگر ہونی کو ہو کر رہنا تھا بلقیس ہمیشہ ہمیشہ کے لیے ہمارا ساتھ چھوڑ کر چلی گئی۔ ”انا للہ وانا الیہ راجعون“

اے زندگی تجھے لاؤں کہاں سے۔

رہنا نہیں انسان تو ہوتا نہیں غم بھی

سو جائیں گے اک روز زمیں اوڑھ کے ہم بھی

اس لمحہ مری زندگی کی روشنی ختم ہو چکی تھی

میری زندگی کا نور ہمیشہ کے لیے گل ہو گیا اور میں کچھ نہ کر سکا۔ بس دیکھتا رہ گیا۔ اور وہ

کتنا تکلیف دہ منظر تھا جب نرس اس کے سونے کی چوڑیاں اس کے بے جان بازوؤں سے اتار

رہی تھی۔ یہ چوڑیاں بلقیس نے کبھی بھولے سے بھی نہیں اتاری تھیں کہ یہ چوڑیاں اسے اس کے سردار نے دی تھیں وہ جو اسے بگاڑ کر سرتاج کہتی تھی اور آج سب حسرتیں سدھریں تھیں جو ان چوڑیوں کے ساتھ اتر رہی تھیں۔ میں چکرا کر ایک کرسی پر گر گیا۔

ہارون عرفان کو دیکھا تو سنبھلنا پڑا۔

اس کے بعد جو ہوا وہی ہوا جو ایسے موقعوں پر اکثر ہوتا ہے۔ مگر سب سے مشکل وہ لمحہ تھا جب مجھے مانچسٹر اور نیویارک دیار غیر میں ان معصوم بچیوں کو یہ بتانا پڑا کہ اب ان کی ماں اس دنیا میں نہیں رہی۔ وہ بہت ہی تکلیف دہ مرحلہ تھا۔ دنیا کے دوسرے حصہ میں وہ بیچاریاں بے یار و مددگار تڑپ کر رہ گئیں اور لاہور چل دیں۔

گرمی کا موسم تھا۔ ہم بچیوں کا انتظار نہیں کر سکتے تھے اور اسی شام بلقیس میری والدہ کے پہلو میں فیصل ٹاؤن قبرستان میں اپنی آخری آرام گاہ میں پہنچ گئی۔

اور میرے منہ سے نکلا

یہاں ہیں وہ دو عظیم ہستیاں جنہوں نے میری زندگی بنائی

میری ہوک نکل گئی

آنکھوں کے سامنے اندھیرا آ گیا

اور مجھے میرے والد صاحب نے سنبھالا۔

صائمہ ساڑھ اگلے دن پہنچیں تو ماں کی قبر سے لپٹ لپٹ کر روتی رہیں اور بے ہوش ہو

گئیں

تب سے میرے منہ سے اکثر نکل جاتا ہے کہ

اے موت تجھے موت کیوں نہ آ گئی۔

زندگی تجھے ڈھونڈوں کہاں سے

کہ میں اس وقت سے بے موت ہی مر رہا ہوں۔

کہ میری زندگی ہی بلقیس تھی

اور شاید میں بلقیس کے لیے؟

صرف بلقیس کے لیے ملازمت میں آیا تھا

کہ اللہ کی یہ منشا تھی

اسے یونہی منظور تھا

بلقیس کے چلے جانے کے بعد چند مہینوں میں ہی سب کچھ بدل گیا۔ حکومت بدل گئی

اور میں افسر بکار خاص یا افسر بیکار بن گیا اور اسی حال میں ریٹائر ہو گیا۔ کیونکہ اللہ کو ایسے ہی

منظور تھا۔ یہ نوکری یہ ٹھاٹھ باٹھ مجھے صرف امانت ملے تھے کہ میں بلقیس کی دلجوئی کر سکوں یا کم از

کم اس کے اہل بن سکوں۔ جب اس کی ضرورت نہ رہی تو میری چھٹی ہو گئی۔

اس کے راز وہی جانے اور کوئی نہ جانے۔

یہ دل کے مرض اور گردوں کی خرابی سب اسی وجہ سے ہے کہ بلقیس کے بعد میری کیا

ضرورت رہ گئی تھی۔ دل گردہ کس کام کا کہ دیکھنیوالے ہی نہ رہے۔

تقریباً ۶۲ سال کی عمر کو پہنچ کر جب میں اپنی زندگی پر پیچھے مڑ کر نظر ڈالتا ہوں تو جو کچھ

ہوا وہ کسی عجوبہ سے کم نہیں ہے۔ وہ وہ ہوا جو میں سوچ بھی نہیں سکتا تھا۔ کیا ہونا ہوتا ہے وہی ہوتا

ہے جو منظور خدا ہوتا ہے۔ بندے کی کوئی حیثیت نہیں۔ فطرت کی قوتیں بہت زیادہ طاقتور ہوتی

ہیں۔

گھر دیکھ کر دشت یاد آیا

(غالب) کسی کو تو دشت دیکھ کر گھر یاد آیا تھا لیکن مجھے تو بلقیس کے بعد ہر روز گھر دیکھ کر دشت یاد آتا۔ قدرت کا عجیب نظام ہے میں پوری عمر کبھی بھی نچلا نہیں بیٹھا۔ چاہے پڑھ رہا تھا چاہے کیمپوں کے دھکے کھا رہا تھا یا مزدوری کر رہا تھا۔ یا افسری کر رہا تھا مگر زندگی کا ایک پل بھی ایسا نہیں تھا کہ آرام سے بیٹھ سکوں۔ ہر وقت بھاگ دوڑ ہی بھاگ دوڑ تھی اور بلقیس کے بعد یکدم کچھ بھی نہ رہا۔ سب اجاڑ ہی اجاڑ تھا۔ سرکار نے گھر بٹھا دیا اور گھر میں کوئی کام نہ تھا۔ فراغت ملی تو ایسی کہ سب بیابان تھا۔ زندگی بھر فراغت کی دعا کرتے رہے اور ملی تو ایسی ملی کہ یہ فراغت قیامت بن گئی۔

واہ رے قدرت صائمہ اداس ہارون اور عرفان پریشان۔ باباجی اور میں گھر کی اداس

اور سوگوار دیواریں دیکھیں۔ تنہائی سی تنہائی اس سے سہم جائے۔ دوست یار ملاقاتی بہت تھے مگر طبیعت کسی طرف مائل ہی نہیں ہوتی تھی۔ سب کچھ خزاں میں ڈھل کر پھیکا پھیکا سا ہو گیا۔ گھر کی دیواریں کھانے کو آتیں۔

اکثر بیٹھے بیٹھے یہ معلوم ہوتا کہ بلقیس ادھر سے آئی ادھر سے آئی۔ آپ یقین مانیں مجھے ہر وقت اور ہر طرف سے اس کی آوازیں آتیں۔ بعض دفعہ تو میں پاگلوں کی طرح اسے تلاش کرنے کے لیے کمرے کمرے گھومتا پھرتا۔ اس وقت اس کا وجود خیالی نہیں بالکل ٹھوس نظر آتا اور میں دیوانہ سا ہو جاتا۔ نیاز و دعا میں سکون ڈھونڈا۔ قرآن و سیرت کے مطالعہ میں ڈوبا۔ مجیب شامی اور اشفاق احمد خان کی صحبت کے لیے بھاگ اٹھتا۔ سیمنا مجالس اور پتہ نہیں کہاں کہاں خاک چھاننے کی کوشش کی۔ محروم طبقہ کے ہونہار بچوں کی تعلیم کے لیے طاہر یوسف صاحب سے مل کر کام شروع کیا مگر سکون تو مجھ سے روٹھ چکا تھا۔ کوسوں دور بھاگ چکا تھا۔ دن آرام نہ رات۔ گھر برا لگتا وہی گھر جو بلقیس کی زندگی میں اتنے شوق سے بنایا تھا۔ اور اس نے سجایا تھا..... سب اجڑ کر رہ گیا۔

سب سے زیادہ صدمہ باباجی نے محسوس کیا۔ ان کی صحت ہمیشہ قابل رشک رہی تھی مگر بلقیس کے بعد وہ یکدم ڈھیر سے ہو گئے۔ میں حیران تھا کہ باباجی کو کیا ہو گیا۔ ہمارے زمانے کے رواج کے مطابق باپ کے ساتھ بیٹوں کی بے تکلفی کچھ زیادہ نہیں ہوتی تھی۔ باپ حکم دینے کے لیے تھا اور بیٹا ماننے کے لیے اور ہمارا بھی کچھ ایسا ہی معاملہ تھا۔ دل کی باتیں کہاں ہو سکتی تھیں۔ مگر کچھ تو تھا جو باباجی کو اندر کھائے جا رہا تھا۔ میرے دوست چوہدری واجد علی خان نے باباجی کی بہت دلجوئی کی مگر وجہ معلوم نہ ہو سکی اور وہ خاموش خاموش رہتے اور گھلتے ہ جاتے۔ آخر ایک دن ہمارے دوست چوہدری انور ظہور نے باباجی کے دل کی بات نکال ہی لی۔ انور ظہور

سے کہتے ہیں کہ:

”میرے سردار کا گھرا جڑ گیا ہے۔ مجھ سے اس کا دکھ نہیں دیکھا جاتا۔ ایسا ہونا نہیں چاہیے تھا۔ انور یہ کیا ہو گیا۔ اس کی اولاد جوان ہے۔ اب وہ اور شادی بھی نہیں کر سکتا۔ اس کے اپنے پواڑے ہوتے ہیں۔ کریں تو کیا کریں؟ میں سوچ سوچ کر پاگل ہو چلا ہوں۔ سردار کو سمجھاؤ کہ وہ فوراً ہارون کی شادی کرے اور اس اجڑے گھر کو نئی زندگی دے۔ انور نے جب یہ با مجھے بتائی تو سب معاملہ واضح ہو گیا۔ واہ میرے مولا میرے بوڑھے نو سے سالہ باپ کو اپنے تقریباً بوڑھے بیٹے کا یوں خیال ستا رہا تھا۔ جیسے وہ کل کا بچہ ہو۔ شفقت پدری اسی کا نام ہے۔ دل پسینا جا رہا ہے مگر چہرے پر بھرم کا عذاب اٹھائے رکھنا شاید ہمارے معاشرے کے ہر حساس والد کا حصہ ہے۔

میں نے باباجی کی بات کو اچھی طرح پلے باندھ لیا اور بلقیس کی آخری خواہش کے مدنظر خواجہ شریف غفور اور ان کی بیگم سیان کی بیٹی کا رشتہ ہارون کیلئے مانگ لیا اور کچھ لیت و لعل کے بعد شکر ہے وہ رضامند ہو گئے۔ یوں دسمبر ۱۹۹۳ء میں ہارون اور شارمین کی شادی ہوئی اور ہم نے بلقیس کو اتنا یاد کیا کہ پوچھئے مت۔ کلیجہ پھٹا جاتا تھا۔

اسی طرح اسی دوران صائمہ کے لیے بھی ایک بہت ہی اچھا رشتہ آ گیا اور ہم نے اس کی شادی چوہدری عبدالکریم صاحب کے صاحبزادے نوید کریم سے طے کر دی۔

یوں شارمین بیٹی نے آکر اس اجڑے گھر کو دوبارہ آباد کیا ہے۔ اللہ کے فضل سے اب اسی گھر میں بلقیس کا ایک پیارا سا شرارتی سا پوتا اسفندیار بھاگتا پھرتا ہے اور ایک نہایت ہی پیاری گڑیا علیزہ اس کی پوتی کے روپ میں رونق افروز ہے کہ زندگی کے پہلے کو مسلسل چلتے رہنا ہے۔ یہی مشیت ایزدی ہے اور یہی حقیقت حیات۔

صائمہ بیٹی کے بھی اب ماشاء اللہ تین بیٹے بیٹیاں عبداللہ آمن اور ایمان اپنی غیر حاضر نانی کے گھر آتے رہتے ہیں اور اپنے تنہا تنہا سے نانا کی تنہائی کو دور کرنے میں مدد دیتے ہیں۔
 کاروبار زندگی ہے کہ جلتا ہی رہتا ہے مگر بلقیس کے بغیر سردار تنہا ہے۔ اداس ہے دل گرفتہ ہے۔ میری زندگی میں وہ پہلی سی بہار پھر کبھی نہ آئی جو کبھی بلقیس کا عنبرین وجود میرے لیے لاتا تھا۔

وائے حسرت

پھر ۲۷ مئی ۱۹۹۷ء کی صبح میری زندگی بھر کی ڈھارس اور چھت باباجی بھی نہایت چپکے سے ملک عدم کو چل دیئے۔

قبر کے چوکھے خالی ہیں انہیں مت بھولو

جانے کب کونسی تصویر لگا دی جائے

ماشاء اللہ انہوں نے کافی طویل عمر پائی مگر جب جدائی کا لمحہ آیا تو چند ساعتوں کے لیے تو مجھے ساٹھ سال کی عمر میں چھوٹا سا بے سہارا بچہ بنا گیا۔ اس وقت میں نے اپنے خیالات اور دلی جذبات کو ایک کالم کی شکل میں قلمبند کیا تھا۔ وہ میں آپ کی نظر کرتا ہوں:-

۲۷ مئی کی صبح ایک عجیب تھی۔ ۶۰ سال کی عمر میں اس صبح میں ایک چھوٹا سا بے سہارا بچہ بن چکا تھا۔ وقت ساکت ہی نہیں ہو گیا تھا بلکہ الٹا گھوم رہا تھا۔ میرا بھانجا عبدالواحد گھبراہٹ اور سراپیمگی کی حالت میں میرے کمرے میں آیا اور وحشت زدہ ہو کر پکارتا جا رہا تھا کہ باباجی بول نہیں رہے باباجی ہل نہیں رہے۔ میرے دل نے کہا کہ وہ وقت آ گیا جس کی ہر شخص پیدا ہوتے ہی تیاری شروع کر دیتا ہے۔ منزل منتظر پہنچ گئی تھی۔

عبدالواحد باباجی کے ساتھ ان کے کمرے میں بالکل ساتھ والی جا رہا ہے

تھا۔ دن رات ان کا خیال رکھتا تھا کہ ذرا سی بھی آواز دیں تو ان کا حکم بجالائے۔ کھانے کا خیال رکھتا بروقت دوائی دیتا پانی لسی دیتا باباجی کی خدمت پر مامور ملازموں کو الرٹ رکھتا۔ ان کے مہمانوں اور دوستوں کی آؤ بھگت کرتا ہر وقت اپنے نانا کے ساتھ سائے کی طرح چمٹا رہتا۔

اس صبح عبدالواحد کی گھبراہٹ سب کچھ بتا رہی تھی کہ اس کے نانا کا نوے سالہ شاندار سفر مکمل ہو چکا ہے۔ میرا کمرہ بالکل باباجی کے کمرے کے سامنے ہے میں بھاگ کر باباجی کے پاس پہنچا۔ باباجی کے دیرینہ دوست ملک محمد حیات بھی اس وقت وہاں موجود تھے۔ مجھے دیکھتے ہی کہتے ہیں کہ باباجی ٹر گئے۔ کوئی تکلیف نہیں ہوئی ان کی چائے انتظار کر رہی تھی۔ آخر چائے مگر پینا نصیب نہ تھی۔ ہم سب یہاں ان کے ساتھ بیٹھے تھے کہ پتہ ہی نہ چلا چکے سے اپنے خالق حقیق سے جا ملے۔ جیسی زندگی ویسی موت شکوہ نہ شکایت۔ بیٹا صبر کرو اب صبر کے سوا اور کیا ہو سکتا ہے بیٹا صبر بابا حیات بار بار کہہ رہے تھے اور میں کہیں دور سے ستا جا رہا تھا۔ پتہ نہیں کتنی دور سے سن رہا تھا واحد زار و قطار رو رہا تھا۔ باباجی کے سب خادین رورہے تھے مگر میں کہیں اور ہی پہنچا ہوا تھا۔ سب کی آواز سنائی دے رہی تھیں مگر پتہ نہیں کیسے؟ مگر میں ساٹھ سال پہلے کے دور میں چلا گیا تھا میرے وہ لمحات میرے بچپن کے تھے۔ نامعلوم میں وہاں کیسے پہنچا مگر میں اس وقت اپنے آپ کو چھوٹا سا بے بس بچہ محسوس کر رہا تھا۔ میں کبھی باباجی کی گود میں تھا تو کبھی ان کے کندھوں پر سواری کر رہا تھا میں اپنی جائے پیدائش موضع کوٹھیرہ جسلو الاں ضلع ہوشیار پور (بھارت) پہنچ چکا تھا۔ ان کی جوانی کڑیل جسم کالی سیاہ داڑھی اور کڑا کے دار آواز میرے عین آنکھوں کے سامنے تھی۔ وہ اپنے اکلوتے بیٹے کو ہر وقت اپنے ساتھ لیے پھرتے تھے۔ پیار کرتے تھے حوصلہ بڑھاتے تھے نہلاتے تھے کسرت کرواتے تھے۔ وہ ہر طرح کا پیار ننھے سردار پر نچھاور کرتے تھے۔ لاڈ کرتے تھے یہ اس زمانے کا رواج نہیں تھا مگر جو بدری دل محمد

تھا کہ اپنے لاڈلے کو ہر وقت اپنے سینے سے لگائے رکھتا تھا۔ سارا گاؤں کہتا تھا کہ لالہ اپنے بیٹھے کو لاڈ پیار سے خراب کر رہا ہے مگر سارے گاؤں کا لالہ دل محمد اور اپنی ماں کا دلارا کہتا جاتا کہ میرا بیٹا پڑھ لکھ کر بہت بڑا افسر بنے گا۔ میرا بیٹا میری پیٹھ نہیں لگوائے گا کبھی نہیں۔ ہندوؤں کے مقابلہ میں ایک ہونہار طالب علم بنے گا اور گاؤں کے مسلمانوں کا مان ہوگا۔ میری پیاری ماں بھی یہی کہتیں میری دادی اور دادا بھی یہی توقع رکھتے تھے۔ میرے دادا کہتے تھے کہ چاہے ساری زمین بک جائے مگر میں اپنے پوٹے کو اعلیٰ سے اعلیٰ تعلیم دلاؤنگا اور ہندوؤں کو شکست دوںگا اور پھر میرے سارے گاؤں کے ہر مسلمان یہی کہہ رہا تھا میں ۲۷ مئی ۱۹۹۷ء کی صبح یہ سب کچھ سن رہا تھا مجھے بھی اپنے باپ دادا کی لاج رکھنا تھی اور پھر یہی کچھ ہوا جو ان کی آرزو تھی۔ جب بھی میں اپنی جماعت میں اول آتا تو میرے گاؤں کے سارے مسلمان جشن مناتے اور ہندو سوگ۔ ایک دو دفعہ تو ایسا بھی ہوا کہ کچھ اوباش ہندوؤں نے میرے فرسٹ آنے پر میری خوب دھنائی کر دی تو میرے باپ دادا اور عزیز واقارب لاشیاں نکال لیں اور ان متعصب ہندوؤں کی خوب پٹائی کی۔

میرے والد سارے گاؤں کے لالہ تھے اور میں بھی انہیں لالہ ہی کہتا تھا۔ وہ کوئی بڑے عالم فاضل نہ تھے اور نہ ہی امیر کبیر۔ ایک سادہ لوح باریش نمازی مسلمان تھے۔ یہی صورتحال ہماری ماں کی تھی۔ سارا خاندان ایسا ہی تھا وہ نفسیات کے ماہر تھے اور نہ ہی کوئی زیادہ سیاسی مگر ہر وقت وہ میری تعلیم پر زور دیتے کہ یہی راہ فلاح ہے۔ ذاتی بھی اور مسلمانوں کی بھی مجھے تو معلوم نہ تھا کہ پاکستان کے مضمرات کیا ہیں مگر ہمارے گھر میں ہر وقت پاکستان کا ذکر رہتا کہ یہی مسلمانوں کی منزل ہے۔ یہی اسلام کی۔ یہی کلمہ یہی نجات۔ پاکستان بن رہا تھا اور میں پرائمری کے وظیفہ کے امتحان میں اپنی پوری تحصیل اونہ میں اول رہا۔ سب مسلمانوں نے جشن

منایا اور ہندوؤں سکھوں نے حملہ کر دیا۔ ہمیں بھاگنا پڑا بارش ہو رہی تھی سامان اٹھانے تک کی
 مہلت نہ ملی۔ مگر میری والدہ نے بھاگتے بھاگتے قرآن مجید گلے میں ڈال لیا۔ میری دونوں
 بہنیں اور میں ان کے پیچھے پیچھے بھاگ رہے تھے اور وہ بار بار کہہ رہی تھیں کہ ڈرو مت۔ ہم اللہ
 کی حفاظت میں ہیں۔ قرآن مجید تمہارا محافظ ہے ان الفاظ نے ہمیں واقعی بالکل بے خوف کر دیا
 تھا۔ اسی طرح جب اسلامیہ کالج ہوشیار پور کے مہاجر کیمپ میں جہاں ہر طرف رنج و الم
 تھا۔ بیماری اور بھوک تھی ایسے محسوس ہوا جیسے جنت سے نکل کر ہم جہنم رسید ہو گئے ہوں۔ مگر
 ہمارے لالہ کے حوصلے بلند تھے۔ ان کی منزل پاکستان تھی پاکستان آ کر ٹوبہ ٹیک سنگھ
 آئے۔ ہمارے حالات اچھے نہ تھے لالہ ہی نہیں ہم سب ہی مزدوری کرتے تھے مگر لالہ اپنے
 لاڈلے کو پڑھانا ضرور چاہتے تھے۔ پتہ نہیں کس طرح انہوں نے مجھے کتابیں کاپیاں لے
 دیں۔ وہ مزدوری کرتے رہے میں پڑھتا رہا۔ زمین تھی نہ جائیداد الاٹمنٹس وغیرہ سب بعد کی
 باتیں ہیں جب میں میٹرک کے امتحان میں فرسٹ آیا تو میرا لالہ سر بسجود تھا۔ میری ماں الحمد للہ
 الحمد للہ کا ورد کر رہی تھیں۔ میرے دادا دادی نے ایک عجیب رٹ لگا رکھی تھی کہ فوراً پرتھ رام اور
 بھگوان سنگھ کو اطلاع کریں کہ ان کا پوتا پھر فرسٹ آیا ہے اور ہم آج بھی تم سے لڑائی کے لیے تیار
 ہیں۔ یہ بات مجھے عجیب ہی نہیں بہت ہی زیادہ عجیب لگ رہی تھی..... میرے غریب لالہ نے
 شیخ محمد یوسف مرحوم کی مدد سے میری تعلیم کا اہتمام گورنمنٹ کالج لاہور جیسے اعلیٰ تعلیمی ادارہ میں
 کیا اور میں پاکستان کے اعلیٰ سروس کا مستحق ٹھہرا۔ افسر بنا خادم بنا پولیس افسر بنا۔ صوبہ پنجاب کا
 آئی جب بنا سب کچھ ہی بنا مگر وہ اپنے لاڈلے کی حفاظت کے لیے ہمیشہ جہاں بھی ہوتا وہ
 میرے ساتھ رہتے۔ پتہ نہیں کیوں میں ان کی وجہ سے کچھ لالہ بالی سا بنا رہتا تھا۔ مشکل سے
 مشکل معاملات میں بھی نہیں گھبراتا تھا۔ بحران سرکاری ہو یا ذاتی بس اک گونا تسلی رہتی تھی کہ

کوئی ذات ہے جو مسلسل میری محافظت کر رہی ہے۔ بے نظیر صاحبہ نے اپنی پہلی حکومت کے دور میں مجھے بلاوجہ معطل کر دیا۔ شاید اسی لیے کہا گیا ہے کہ:-

اپنی محنت کا صلہ اہل سیاست سے نہ مانگ
مردے کبھی قبروں کی کھدائی نہیں کرتے

سب پریشان تھے مگر اباجی حوصلہ کے پہاڑ بنے کھڑے رہے۔ بس ایک ہی ہدایت تھی کہ ذرہ بھر اپنے موقف سے ہٹنا نہیں۔ سچ پر ڈٹے رہو اگر سچے ہو تو جیت جاؤ گے جھوٹے ہو تو سزا پاؤ گے۔

میرالالہ پاکستان آ گیا تو ہم نے انہیں اباجی کہنا شروع کر دیا۔ ہم بہنوں اور بھائی کی اولاد نے انہیں باباجی کہنا شروع کر دیا اور پھر ہر کسی کے باباجی بن گئے۔ سب کے چہیتے سب کے محترم سب سے وہ پیار کرتے تھے اور سب ہی ان سے پیار کرے تھے۔ ۱۹۹۱ء میں ہماری والدہ اس دار فانی سے رخصت ہوئیں تو وہ اداس تو ہوئے مگر ہم سب کے لیے ڈھارس بنے رہے مگر جب ۱۹۹۲ء میں اچانک میری اہلیہ بلقیس بیگم فوت ہوئیں تو اس کے بعد باباجی بے حد پریشان رہنے لگے۔ ان کی نہایت ہی قابل رشک صحت ریزہ ریزہ ہوتی نظر آنے لگی۔ میرے نہایت ہی عزیز دوست چوہدری انور ظہور نے باباجی سے پوچھا کہ آپ کی صحت اچانک کیوں گرنے لگی ہے تو کہتے ہیں کہ میرے بیٹے کا گھرا جڑ گیا ہے یہ مجھ سے دیکھا نہیں جاتا۔ مجھے سردار کا فکر کھائے جاتا ہے..... واہ باباجی باپ کو کیا کیا فکر ہوتے ہیں میں نے اپنے بڑے بیٹے ہارون کی فوراً شادی کی اور میری نہایت ہی پیاری بہو شارمین بیٹی نے بہت حد تک ہمارے گھر کے خلاء کو پر کر دیا۔ شارمین باباجی کی ایک ایک ضرورت کا خیال رکھتی..... اور باباجی کی صحت بحال ہو گئی۔ ڈاکٹر رزاق ڈاکٹر ہی نہیں وہ پورے باغبان پورہ کے لمبی فرشتہ رحمت

ہیں۔ ہمارے عزیز بھی ہیں۔ وہ باباجی کے طبی پہلو کا باقاعدہ خیال رکھتے۔ میرے بہت ہی دوست چوہدری واجد علی خان باباجی کی پسندیدہ کمپنی تھے۔ انتقال سے ایک دن پہلے ان کے ساتھ خوب دل کی باتیں کیں۔ میری ریٹائرمنٹ پر نہایت خوش تھے واجد کو کہہ رہے تھے کہ اب میریٹا کچھ آ۳۱م کرے گا..... ساٹھ سالہ بیٹے کے آ۳۱م کا خیال کتنا جانگزیں تھا۔ ایک دن قبل خود اٹھ کر غسل خانہ گئے۔ اللہ نے انہیں کسی کا محتاج نہ کیا رات کو ٹیلی ویژن دیکھتے رہے اس رات ٹیلی ویژن پر ایک مذاکرہ آ رہا تھا جس میں میں بھی گفتگو کر رہا تھا۔ دیکھ کر بہت خوش ہوئے آخری وقت میں بھی اپنے اس بیٹے سے خوش تھے جسے انہوں نے معصب ہندوؤں کے مقابلہ میں تعلیم کے میدان میں ممیز کرنے کا تہیہ کئی دہائیوں پہلے کیا تھا..... رات گئے سوئے اور پھر ہمیشہ کے لیے سو گئے۔

اور میں ۲۷ مئی کی صبح ایک بار پھر چھوٹا سا بچہ تھا اب شفقت کی گود تھی اور نہ ہی باباجی کے مضبوط کندھے میرے ساٹھ سال چھ سیکنڈ پر آ کر ٹھہر گئے تھے۔ نامعلوم میں کیا کیا کہتا رہا اور کیا کیا نہ کہہ سکا پھر میرے بیٹھے ہارون اور بہوشار مین نے مجھے ایک دفعہ پھر گزرے وقت کا احساس دلایا۔

”انکل! انکل کیا ہو گیا..... انکل! انکل آپ کو کیا ہو گیا آپ کیا کہہ رہے ہیں۔“

یکدم میں دوبارہ ساٹھ سال کا ہو گیا تھا میرے بچے میرے سامنے پریشان کھڑے تھے۔ انہوں نے شاید پہلی دفعہ مجھے بچہ بنا دیکھا تھا میں یکدم بوڑھا تھا اور یتیم بھی۔ واہ باباجی آپ بھی چل دیئے اللہ کی تمام رحمتیں تیرے لیے اٹاؤ کر آئیں۔ تو آرام سے رہے ہمیشہ آرام سے رہے۔ میری پیاری ماں اب تیرے ساتھ ہے تیری پیاری بہو بلقیس تیرے ساتھ ہے تو خدا کے حوالے سب اس کے حوالے کمال سفر تھا اور کمال اختتام۔

انا اللہ وانا الیہ راجعون۔

دل کی بات

جب سب دل والے ہی لد جائیں تو بے چارہ دل کہاں سلامت رہتا ہے اور میرے ساتھ یہی کچھ ہوا۔ ۲۳ نومبر ۱۹۹۷ء کی صبح بے چارہ دل بھت ہی پڑا۔ آخر دل تھا نہ کہ سنگ و خشت۔ دل کا علاج بھی دل والے ہی کر سکتے ہیں اور ہم انہیں ڈھونڈتے رہے۔ مگر جو چلے جاتے ہیں وہ پھر کبھی واپس نہیں آتے۔ آپ کا دل بھی ساتھ لے جاتے ہیں۔

پاکستان میں تو میرے دل کو کوئی مسیحا نہ مل سکا۔ ڈاکٹر پیر محمد طور نے اصرار کیا تو ہم امریکہ دل کی مسحا کی تلاش میں پہنچ گئے مگر یہاں آ کر پتہ چلا کہ دل تو دل ہے ہمارے تو گردے بھی خراب ہیں۔ اب ہمارا دل رہا نہ کردہ۔ آپریشن کریں خطرہ۔ نہ کریں تو خطرہ۔

مگر جو مرضی میرے مولا کی۔ ہماری زندگی تو پچھلے چھ سال سے ہم سے روٹھ کر دور جا چکی ہے۔ اب اور جی کر کیا کریں گے۔ اس کی ذات نے بہت کچھ دیا۔ ہمارے خواب و خیال

سے بڑھ کر دیا ہے۔ شکر ہے لاکھ لاکھ شکر ہے اس کی ذات کا۔ کہ میرے اصرار پر عرفان میاں نے بھی شادی کر لی ہے اور اب میں زندگی کے بہت سے فرائض سے فارغ ہو چکا ہوں الحمد للہ۔

مجھے تو اپنی ساری زندگی ایک دھندلا سا خواب محسوس ہوتی ہے۔ ہم نے اپنی باری لے لی ہے اب آئندہ آنے والوں کی باری ہے جو ہمارا تسلسل ہے۔ زندگی جاری رہتی ہے رنگ بدل کر۔ نام بدل بدل کر۔ حد سے بڑھی حرص حیات حرام ہے۔

اپنی اس آپ بیتی کے اختتام پر میں اپنی مرحومہ دادی کے اکثر کنگنائے پنجابی گانے کو درج کرنا چاہوں گا اور وہ ایک ایسی حقیقت کی عکاسی کرتا ہے جو میری دادی کی دادی نے بھی ضرور ہی گایا ہوگا۔ تو میں اسے کیوں نہ گاؤں یا گنگناؤں:-

پہل دیا پتیا کیوں کھڑ کھڑ لائی او
چکھلیاں ٹر جاناں رت نویاں دی آئی او